

ఓమ్

శ్రీరామో జయతి

శివగామిని

కవి : వ్యాఖ్యాత

మెట్టు రామచంద్రప్రసాద్, ఎం.ఎ.;

విశ్రాంత ఆంధ్రోపన్యాసకులు,

వేంకటగిరి రాజ కళాశాల, నెల్లూరు.

జయశంకర్ పబ్లికేషన్స్

4వ అడ్డవీధి, నేతాజీనగర్,

నెల్లూరు 524004

ఫోన్ : 9346323609

శివగామిని
Sivagamini

గ్రంథరచనా కాలము	1967	
ప్రథమ ముద్రణము	జూలై 1971	ప్రతులు 1000
ద్వితీయ ముద్రణము	నవంబరు 2019	ప్రతులు 1000
తృతీయ ముద్రణము	----- 2020	

స్వస్తి శ్రీ వికారినామ - కార్తిక పౌర్ణమి 12-11-2019

వెల : 150/-

అన్నిహక్కులు అందరివి

ప్రతులకు : మెట్టు రామచంద్రప్రసాద్
4వ అడ్డవీధి, నేతాజీ నగర్
నెల్లూరు - 524 004
శ్రీపొట్టి శ్రీరాములు నెల్లూరు జిల్లా
సెల్ : 9346323609, 93903 02559

టైప్ సెటింగ్ : శ్రీసత్యర్షి గ్రాఫిక్స్-ఇనమడుగు-524137-నెల్లూరు జిల్లా

ప్రింటింగ్ : నిర్మలా ఆఫ్ సెట్ ప్రింటర్స్-విజయవాడ

విషయ సూచిక

1. మున్నుడి.....	5
2. ఆశీస్సులు....	8
3. శివగామిని కావ్యప్రశంస....	9
4. రెండవ ముద్రణలో వ్యాఖ్యాతగా నామాట	13
5. శివగామిని కవితాగానము...	17
6. శివగామిని.....	22
6. అంకితము	26
1. అవతారిక	
శివగామిని- దైవస్తోత్రము	29
పూర్వకవి స్తుతి.....	42
కవిత్వ స్వరూపము....	63
కృతికర్త వంశ వర్ణన.....	71
కృతిపతి వంశవర్ణన	72
2. ప్రపత్తి	79
3. స్వప్నము	110
4. వివాహము	145
5. సాక్షాత్కారము	
సాక్షాత్కారము	180
అష్టోత్తర సీసమాలికా	207
దండకము	215



ఓమ్ శివాయ గురవే నమః



వాగ్ధావివ సంపృక్తా వాగర్థ ప్రతిపత్తయే ।
జగతః పితరౌ వందే పార్వతీ పరమేశ్వరౌ ॥

మున్నుడి

ఈ కాలపు సాహితీ ప్రక్రియలు, వ్యావహారిక రచనలు బహుళ జనాదరణ పొందుచుండగా వెనుకకు తిరిగిచూచుట భావ్యము కాదని నాకు తెలియక పోలేదు.

తొట్టతొలుత నేటికాలపు రచనలు చేసి మానసికముగా పరిపూర్ణ సంతృప్తిని పొందలేక క్రొత్తప్రాతల మేలుకలయికనే లక్ష్యముగా భావించి ఈ రచన యొనర్చినాను. పీఠిక-భందో వ్యాకరణాది నియమములు పాటించుట-ఆద్యంతముల శ్రీకార ముంచుట-ఆశ్వాసాదిని కృతిపతిని సంబోధించుట మొదలగునవి ప్రాచీనసంప్రదాయములు. నూతన మార్గమున కేవల కల్పనా కథానిర్వహణము-కథాగమనమునకు కావలసిన వర్ణనలు మాత్రమే స్వీకరించుట-నాటి ప్రబంధములలోని చంపూవిధానమును కాదని నేటి కావ్యములలోని కేవల పద్య రచనావిధానమును పాటించుట-షష్ఠ్యంతములు పరిహరించుట మొదలగునవి చాలవరకు ప్రబంధమార్గము నకు నవ్యములు.

ఈ కావ్యకన్యకకు దేహము ప్రాతదే కాని ఆత్మ క్రొత్తది. నాటి కాలపు భక్తురాండ్రవలె మధురభక్తితో శివగామిని శివుని ధవునిగా నెంచినది. భవుడే తన సర్వస్వమని భావించినది. అభవు లున్నారని భ్రమించినది. కాని పరిణామదశలో అద్వైతసిద్ధినందిన యీమె సర్వసామాన్య మానవుని యందు సర్వేశ్వరుని సందర్శింపగలిగినది. శివసాక్షాత్కారమే యీ కథ యందు పరాకాష్ఠ నందినను ఆమె వైవాహిక జీవితాపేక్ష యిందలి ప్రత్యేకత. ఇదియే యిందలి ప్రాతక్రొత్తల మేలు కలయిక.

భావనాజగత్తులో హఠాత్తుగా నాకు తెలియకయే 'శివగామిని' సుందర మనోహరముగా మంగళరూపము ధరించి చిరుగజ్జల రవళితో లాస్య మొనర్చినది. పేరు ముందు పుట్టి, పిదప ఆమె పుట్టినది.

శివగామిని సర్వభూషణసన్నతాంగియై కవితారంగస్థలి నలంకరించి, వివిధభంగిమలతో విభ్రమవతియై విశ్వేశ్వరునితో నృత్యకేళికి సంసిద్ధురాలైనది. వివిధచ్ఛందోరీతులు గీతు లాలపించినవి.

ఇది మూడు రాత్రుల కథ. తొలిరాత్రి శివగామిని శివుని ఆరాధించి, విఫలమై యాతని కనుగొనలేక నిస్పృహతో నింటికి పోయినది. మలిరాత్రి కలలో శివునితో వాగ్వాదము లాడినది. వివాహానంతరము కడరాత్రి మరల కలగాంచి శివసాక్షాత్కారము నందినది. కర్మపరిపాకము కానందున తొలికలలో శివుడు ప్రత్యక్షమైనను సత్యము గ్రహింపలేక పోయినది. కర్మపరిసమాప్తి జరిగినందున మలికలలో సాక్షాత్కారసంసిద్ధి నందినది.

ఈ కావ్యమునకు శ్రీకారముచుట్టి కొన్ని వత్సరములు కడచినను వాస్తవమునకు ముప్పదిదినములలోనే నా రచనావ్యాసంగము పరిపూర్ణముగా ముగిసినది. సాక్షాత్కార సన్నివేశమున నొక యనిర్వచనీయమైన యలౌకికానందానుభూతి నన్నావరించినది. మధుర మంగళమైన యా యనుభూతి యీ కావ్యమున నెంతవరకు రససిద్ధి నందె ననుటకు సహృదయులే ప్రమాణము.

శివగామినీ కావ్యకన్యక మెరుగులు దిద్దుకొనునపుడు మంచి సూచన లొనర్చిన గురువరేణ్యులు శ్రీపోలూరి హనుమజ్ఞానకీ రామశర్మగారికి, ప్రౌఢకవి శ్రీకోట సుబ్రహ్మణ్యశాస్త్రిగారికి నా తొలి నమస్సులు.

తొట్టతొలుత నా కవితావేశమును సముత్సాహపరచిన మిత్రులు జంటకవులు శ్రీమల్లెల గురవయ్య, శ్రీమేడవరం నారాయణశర్మగారలకు, జనాబ్ షేక్ దావూద్ కవిగారికి నా నమస్కృతులు. అట్లే కవితావిర్భూతి జరుగుచున్న సమయమున ఉత్తేజము కల్గించి తగు సూచనలొనర్చిన గురుతుల్యులు శ్రీజి.సి.వి. రమణరావు, మిత్రులు శ్రీవేణుగోపాలయ్య, శ్రీవేదము వెంకటరామన్ గారలకు నా నమస్కృతులు.

ఈ కవితారంగమున నన్ను ఆశీర్వదించిన మదీయ గురువరేణ్యులు పూజ్యపాదులు ఆచార్య శ్రీపింగళి లక్ష్మీకాంతముగారికి నా నమశ్శతములు.

తమ యమూల్యాభిప్రాయము నొసగిన అభినవరామకృష్ణ, విమర్శకాగ్రేసర, మహాకవి, విద్వాన్ బ్రహ్మశ్రీ దీపాల పిచ్చయ్యశాస్త్రిగారికి నా నమోవాకములు.

అడిగిన వెంటనే శివగామినిని చక్కగా చిత్రీకరించి యిచ్చిన అభ్యుదయ చిత్రకారుడు మిత్ర శ్రీ పి. జయరామ్‌గారికి, నా యాలస్యమును సహించి అందముగా ముద్రించి యిచ్చిన ఫ్రీడమ్ ప్రెస్ అధినేతలకు నా కృతజ్ఞతలు.

నెల్లూరు

మెట్టు రామచంద్రప్రసాద్

20-05-1971




ఆనం వెంకటరెడ్డిగారు

కృతిభర్త-1971



నా తల్లిదండ్రులు కీ॥శే॥ మెట్టు వెంకటనరసింహం, మెట్టు కన్నమ్మ

ఆశీస్సులు



శ్రీ చి॥ రామచంద్రప్రసాదుకు ఆశీస్సులు. నీవు పంపిన “శివగామిని” కావ్యమును సాంతముగా చదివి, నీవు చిన్నతనముననే ప్రబంధకర్తవైనందుకు సంతోషించాను. నీవు ఇంకను ఉత్తమగ్రంథములు వ్రాయుదువుగాక అని ఆశీర్వాదిస్తున్నాను.

మద్రాసు పింగళి లక్ష్మీకాంతము
24-05-1971

1894

1972

‘శివగామిని’ కావ్య ప్రశంస

అభినవ రామకృష్ణ, విమర్శకాగ్రేసర, మహాకవి,
విద్వాన్ బ్రహ్మశ్రీ దీపాల పిచ్చయ్యశాస్త్రి



27.5.1894-17.10.1983

శ్రీరామచంద్రప్రసాదు, M.A; తాను రచించిన ‘శివగామిని’ యను కావ్యమును నాకు ప్రీతితో నొసగి, అభిప్రాయ మిమ్మని కోరినాడు. ఆయన కోరికను కాదనలేక నేను సమ్మతించితినిగాని, అనారోగ్యమువలన గ్రంథమును సమగ్రముగా పరిశీలించలేక పోయినాను. చదివినంతలో నాకు తోచిన యభిప్రాయమును తెలుపుచున్నాను.

‘శివగామిని’ కావ్యము శివభక్తి ప్రతిపాదకము. కావ్యకర్త శివభక్తిపరుడు. ఇతివృత్తము, కామవిరోధిని(శివుని)కామించి, తన కామితమును సాధించుకొన్న ఒక బాలికయొక్క పవిత్రచరిత్రము. ఆ బాలికయే శివగామిని. ఇతివృత్తమంతయు స్వప్నములో ప్రవృత్తమైనది. ఇందు శైవ మత సంప్రదాయము చక్కగా పాటించబడినది.

ప్రసాదు, ఉభయభాషలలో మంచి ప్రవేశమును, పదములతీరు తియ్యములరసి ప్రయోగించుటలో మెలకువయును గల కవి. అంతే కాదు; తన రచన పరితల నలరింపగలదన్న ఆత్మవిశ్వాసము కలవాడు. కావుననే,

“తెనుఁగు పదములలో నున్న తియ్యఁదనము

దేవభాషాపదగభీరదివ్యమహిమ

కలిపి సరిపాళ్ళఁ దగురీతిఁ బలుకుచుంటి;

నాంధ్ర మధురిమఁ జవిచూచి యలరుఁడయ్య”

(1.-27)

అని ధీరముగా హెచ్చరింపగలిగాడు.

యతిప్రాసములూ, వ్యాకరణమూ కవితాధార కడ్డంకులనియు వాటిని తొలగించినగాని సినలైన కవిత్వము పుట్టదనియు వాదించువారు కొందరున్నారు. అట్టివారిని మనసున నుంచుకొనియే కాబోలు, ప్రసాదకవి ఈ క్రిందిపద్యము వ్రాసినాడు.

“ఛందము కావ్యకన్యకకుఁ జక్కని గీతము నేర్పు; శబ్దశాస్త్రేంద్రిర మంచిచెడ్డ విభజించి సుమార్గముఁజూపుఁ; బాండితీచందనచర్చచేఁ బ్రతిభ సద్గుణసుందరి యౌను; వీనిఁ గాదందుమ, కుంటి గ్రుడ్డియయి యా కవితాంగన దోషయుక్తయౌ”

1. 24

ఈనాడు వెలువడుచున్న పలుతెరగుల కవితలనుగురించి ఆయన తన యభిప్రాయము నిట్లు వెల్లడించినాడు.

“కవితామార్గము లెన్నియెన్నో తెఱఁగుల్గానున్న వీనాఁడు; నేఁడెవరేమన్నను గావ్యమాయె; నకటా యీ కావ్యజాలంబులో నెవ రేరీతి సుకావ్య మిద్ది యని తా మేర్పాటు కావెంతు; రింక విమర్శం బొనరించి చెప్పఁగల దా కాలంబు తా నొక్కటే” 1.30

ప్రసాదకవి కవిత్వము ప్రసాదగుణభాసురమై, సరళ మృదుల పదబంధములతో చల్లగా సాగిపోవుచూ, చదువుటకు హాయిగా నుండును. తురగము, మణిగణనికరము, లయగ్రాహి మొదలగు విశేషవృత్తములు రచించునపుడును ధార కుంటువడదు. (2-14, 2-23, 2-17)

కథాకల్పనమునను, పాత్రపోషణమునను, ఔచిత్యనిర్వహణమునను కూడా ప్రసాదకవి ప్రజ్ఞాశాలియే.

శివుడు శివగామినికి కలలో కనబడి “నీ భక్తికి మెచ్చితిని. నీవు కోరునది యేమి? ధనమా? భోగమా? యోగమా? ముక్తియా? తెలుపు” మనును.

ఆమె, “నీదు సాంగత్యమును గోరి నేఁ దపింప, నది యొసంగక యిచ్చెద నందు వేవొ” “అవి యేవియు నా కక్కరలే దనును.

శివుడు : “ఎవరికిని కనబడని నేను నీకు కనబడి, వరము కోరుకొమ్మనగా, నీవు నన్ను కామించుట తగునటే?” అని మందలించును.

అప్పు డా బాలిక

“మధుర భక్తికి నంగమై మహితమైన

కామభావమ్ము నీచమ్ము కాదు దేవ!”

(3-73)

“కలిసివచ్చిన రతికేళిఁ గలదు సౌఖ్య;

మట్లు కాకున్నఁ బ్రళయమ్మె యగును నిజము;

రెండువైపులఁ బదునైన గండుకత్తి

మోహ మనుమాట మఱవకు మూలరూప!”

(3-75)

అని తన కామభావమునకు గడుసుదనమును జతచేసి సమాధానము చెప్పినది. ఆమెచేత అట్లు చెప్పించుట, ఒప్పియుండలేదా?

ఇట్లే శివునకును శివగామినికిని జరిగిన సంభాషణ సందర్భమున, కవి కవిత్వము సరసముగను సముచితముగను నడచినది.

శివగామినిది మధురభక్తి. శైవమతమున మధురభక్తి దోషముకాదు. వైష్ణవమతమునను దోషము కాదు; గోపకాంతలది మధురభక్తియే కదా!

ప్రసాదు వీరశైవు డగునో కాదో గాని, శైవమతాభిమానియగును. తన తొట్టతొలి రచనయైన యీ కావ్యమునకు వస్తువుగా శైవకథను గ్రహించు టయే అందుకు తార్కాణము. అతనికి శివమతమునందే కాదు; శివకవుల యందును అభిమానము కలదు. నన్నయ తిక్కనలతోపాటు నన్నిచోడ కవిని, పాల్కురికి సోమన్నను కూడా స్తుతించియున్నాడు. అంతే కాదు; శివగామినిచేత ..

“లింగరూపధారి లీలలఁ దెలియంగ నెవరితరము?” 2- 28

“పాల్కురికి కైతఁ గాన్పించు పాఁపతాల్ప!” (5-11)

అనువాక్యము లనిపించియున్నాడు. ఆ వాక్యములు, శైవమత సంప్రదాయ స్ఫోరకములు.

నే నీ విషయమును ప్రస్తావించుట, రామచంద్రప్రసాదు, ఇటు మార్గకవులైన నన్నయాదుల రచనలనే కాక, అటు దేశి కవులైన నన్నిచోడాదుల రచనలను కూడా చదివి, చక్కని సాహిత్యసామగ్రిని సంతరించుకొని యున్నవాడని తెల్పుటకు మాత్రమే. మత మేదియైనను, అతనిది కమ్మని కవిత్వము. అదియే కదా మనకు కావలసినది.

ఈ కావ్యము సహృదయ హృదయరంజకమై విద్వజ్జనుల మన్ననకు భాజనమై అవిరళప్రచారమును కాంచగలదని నా విశ్వాసము.

ఈ కృతికి ఉదాత్త చరిత్రులును, ఉన్నతాశయులును నగు శ్రీ ఆనం వెంకటరెడ్డి గారు పతియగుట, ప్రత్యేకముగా ప్రశంసింపదగిన విషయము.

కృతికర్తకును, కృతిభర్తకును పరమేశ్వరుడు పరిపూర్ణాయురైశ్వర్యము లనుగ్రహించుగాక!

నెల్లూరు

దీపాల పిచ్చయ్యశాస్త్రి

01-05-1971

రెండవ ముద్రణలో వ్యాఖ్యాతగా నామాట

ఈ శివగామిని ప్రబంధము 1967 వేసవిలో ముప్పదిదినములుకూడా పూర్తి కాకుండా స్వల్పవ్యవధిలోనే రచించడము జరిగినది. కానీ దానిని సరిదిద్దుకొని 1971లో ప్రచురించడానికి 4 సంవత్సరములు పట్టింది.

1967నుండే ఆర్థిక ఇబ్బందులలో సాహిత్యవ్యాసంగానికి కొంత దూరమయ్యాను. 1965నుండి వేంకటగిరిరాజ కళాశాలలో ఆంధ్రోపన్యాస కునిగా చివరకు ప్రాచ్యభాషావిభాగ అధ్యక్షునిగా సంతృప్తినిపొంది 2001లో ఉద్యోగవిరమణ కావించాను. మళ్ళీ సాహిత్యం వైపు మనసు మళ్ళింది. నెల్లూరులో సాహిత్యసభలలో పాల్గొనేవాడిని. 2006లో తెలుగులో ప్రసిద్ధ ములైన వివిధకవుల రామాయణములపై నెల్లూరు పురమందిరములో కొన్నిరోజులు ఉపన్యాసములు నిర్వహించాను.

2007 జనవరినుండి “పద్యకళాపరిషత్” ప్రారంభించి నేటివరకు ఎందరినో ప్రసిద్ధులను పిలిపించి వారిచే పలురకముల సాహిత్యకార్యక్రమములు నిర్వహిస్తున్నాము. “ఆంధ్రమహాభారతము” అయితే ఒక మహా యజ్ఞంగా భావించి ఒక్కొక్క అశ్వాసము ఒక ఉపన్యాసముగా 9 సంవత్సరముల కాలములో పూర్తి చేయగలిగాము.

2001నుండే శివగామినికి వ్యాఖ్య వ్రాసి ముద్రింపవలె నని కోరిక. అప్పుడప్పుడు కొన్ని పద్యములకు వివరణవ్రాసి ఊరక ఉండేవాడిని. ఒక కళాశాల విద్యార్థికి అర్థమయ్యే విధంగా వ్రాయాలి అనుకున్నాను. నాకు తోచిన విధంగా చేతనైనంతలో వ్యాఖ్య వ్రాయడము జరిగింది. నిజంగా నా శివగామిని ప్రబంధరచన కన్నా ఈ వ్యాఖ్యానరచనకే చాలా శ్రమించాను. 2001నుండి నేటికి 2019లో ఇన్ని సంవత్సరముల తర్వాత వ్యాఖ్యానసహితముగా రెండవ ముద్రణతో నా కల నెరవేరింది.

ఈ కావ్యం ముఖ్యంగా సమూర్తార్చనాపరులకోసము వ్రాసింది. సగటు మానవుల కోసము వారికి అర్థమయ్యే రీతిలో సగుణ బ్రహ్మరూపాన్ని “భక్తియోగంబై యత్యుత్తమంబంచు” ప్రదర్శించినాడు ఈ కవి. ఈ ప్రబంధము అమూర్తార్చనాపరులకు, విగ్రహారాధన సరి కాదనే నిర్గుణబ్రహ్మ వాదుల కోసము మాత్రమే కాదు. ముఖ్యంగా సామాన్యమానవుల కోసము విగ్రహారాధన చేసే భక్తులను ఉద్దేశించి వ్రాయబడినది. నిర్గుణ బ్రహ్మపదార్థ మును, అదే పరతత్త్వమును నిరాకారుడిగా పూజించే మహాత్ములు చాలా కొద్దిమంది. అందరూ సాకారుడినే పూజిస్తారు. వారికోసమే భగవత్ పాదులు శంకరాచార్యులు ఆదేశించిన అద్వైత సిద్ధాంతానికి అనుగుణంగా ఈ శివగామిని ప్రబంధము తీర్చి దిద్దబడినది.

సూర్యుడు (రవి) ప్రపంచమంతా చూస్తాడు. కానీ అతను చూడలేనిది కూడా కవి మనోనేత్రముతో చూస్తాడట. “రవిగాంచనిచో కవిగాంచునే కదా”. ఆ కవితలో కవి ఊహించనివికూడా అద్భుతముగా వ్యాఖ్యాత దర్శిస్తాడట. “కవికన్న రసజ్ఞు డెఱుంగు కవి యేమెఱుంగున్” ఈ పెద్దలసూక్తి ఎంతవరకు నిజమో ఈ శివగామిని ప్రబంధాన్ని చదివి దాని వ్యాఖ్యానాన్ని కూడా గమనించి సహృదయ రసజ్ఞులు భావించెదరుగాక.

“కవిః కరోతి కావ్యాని, లాలయత్యుత్తమో జనః ।

తరుః ప్రసూతే పుష్పాణి, మరు ద్వహతి సౌరభమ్” ॥

కవి కావ్యం రచిస్తాడు. ఉత్తమజనులు=సహృదయరసజ్ఞులు దానిని అనుభవిస్తారు. చెట్లు పూలు పూస్తాయి. అందలి సువాసనలను వాయువు అనుభవిస్తాడు, ఇతరులకు అందిస్తాడు.

క్రొత్త ప్రాతల మేలు కలయిక కావాలి (1-23). ఛందస్సు, వ్యాకరణము, పాండిత్యము కవితాంగనకు మంచి నడక, చూపు, సద్గుణము ప్రసాదిస్తాయి (1-24). కవిత్వము సమాజహిత భావనలతో, తిరుగులేనిదై, భావనాశక్తి (Imagination)తో, ఇంపు పెంపు కలిగి, పంచేంద్రియ

తర్పణము చేసి మనసుకు ఆనందాన్ని కలిగించాలి(1-25). కాలపరీక్షకు నిలబడేదే ఉత్తమ కవిత్వము(1-30).

ఒకపదానికి ఎన్నో అర్థాలు ఉండవచ్చును. ఇక్కడ ఈ సందర్భములో ఏ అర్థము సరిపోతుందో, ఉచితమో అది మాత్రమే వ్రాసాను.

ఓపికతో చక్కగా D.T.P (టైపు) చేసియిచ్చిన శ్రీసత్యర్షి గ్రాఫిక్స్-ఇనమడుగు వారికి, అందుకు సహకరించిన శ్రీసత్యానందాశ్రమ పీఠాధిపతి పూజ్యశ్రీ శ్రీహరితీర్థ స్వామివారికి , అందముగా ముద్రించి యిచ్చిన నిర్మలా ఆఫ్ సెట్ ప్రింటింగ్ ప్రెస్-విజయవాడ వారికి నా కృతజ్ఞతాపూర్వక వందనములు.

ఈ ద్వితీయముద్రణ సమయమున తగుసూచనలు చేసి నా వ్యాఖ్యానమునకు వన్నె తెచ్చి నా కోరికను మన్నించి తమ అమూల్యమైన అభిప్రాయము అందించిన కవిపండిత వర్కులు, శతావధాని డా॥ సూరం శ్రీనివాసులుగారికి నా నమః సుమాంజలులు.

తొలిమలి ముద్రణలలో నాకు సహకరించి మలి ముద్రణలో నా కోరిక కాదనలేక తమ అభిప్రాయమును అందజేసిన ఆత్మీయ మిత్రులు శ్రీ మోపూరు వేణుగోపాలయ్యగారికి నా హృదయపూర్వక వందనములు.

ఈ శివగామిని ప్రబంధరచనానంతరము మాయింట పుట్టిన తొలి మనుమరాలికి 1987లో ప్రేమతో, కవితాభిమానంతో శివగామిని అని పేరు పెట్టాను. ఆమెకు 16 సంవత్సరాల వయసులో ఈ కావ్యం రెండవ ముద్రణలో ప్రచురించడముకోసం 2003లో తీసిన ఛాయాచిత్రమే (Photo) ఈ పుస్తకము అట్టమీది బొమ్మ. నా దౌహిత్రికి చిరంజీవి గిరిష్తో 2012లో వివాహమైనది. ఇద్దరూ ప్రస్తుతము ఉద్యోగరీత్యా అమెరికాలో ఉంటున్నారు. ఈ గ్రంథముద్రణకు తమంతతాముగా ఆర్థికసాయం అందించిన ఆ చిరంజీవులు శివగామినీ గిరిష్లకు నా శుభాశీస్సులు.

వ్యాఖ్యానరచనకై పరిశోధనలఁ జేసి
 పలువురఁ బ్రార్థించి పాటుపడితి;
 వేణుగోపాలయ్య ప్రియమిత్రుఁడై తగు
 సూచనలను జేయ శుభము జరిగె;
 శ్రీనివాసులుగారు చేదోడుగా రాగ
 దేవభాషాపదదీప్తి తెలిసె;
 నలుసులెన్నుటయందు నాణ్యతఁ బాటించి
 రాజశేఖర్ కోట రక్తి నింపె;
 ఎందరో శివగామిని కింపుఁగూర్చు
 సూచనలు చేయ వ్యాఖ్యాన శోభ పెరిగె;
 దొనఁగు లింకను గలిగిన దోషి నేనె;
 దిద్దుకొందును తెలుపుఁ డో పెద్దలార!

మెట్టు రామచంద్రప్రసాద్
 విశ్రాంత తెలుగు శాఖాధ్యక్షులు
 వేంకటగిరిరాజ కళాశాల నెల్లూరు - 524001
 సెల్ : 9346323609
 2-8-2019

శివగామిని కవితాగానము

శ్రీమోహారు వేణుగోపాలయ్య

విశ్రాంత తెలుగు శాఖాధ్యక్షులు,
వి.ఆర్. కళాశాల, నెల్లూరు-524003
సెల్ : 9440418481



శివగామిని కావ్యకర్త శ్రీరామచంద్రప్రసాదు నేను 1958 నుండి 1961 వరకు బి.ఎ. క్లాసులో వి.ఆర్. కాలేజీలోను, యం.ఎ. క్లాసులో 1961నుండి 1963వరకు యస్వీయూనివర్సిటీ తిరుపతిలోను సహాధ్యాయులము. మిత్రులము. మా యిరువురి ప్రధానపాఠ్యాంశము తెలుగే. తదుపరి మేము చదివిన వి.ఆర్. కాలేజీలోనే తెలుగుశాఖలో అధ్యాపకులమై నేను 1999 లోను ఆయన 2001లో పదవీవిరమణ పొందినాము. అందువలన మా మైత్రి మరింత దృఢమైనది. ప్రసాదు విద్యార్థి దశలోనే మిక్కిలి ప్రతిభాపాటవ ములు కలిగి రాణించిన వ్యక్తి. కళాశాల సాంస్కృతికోత్సవములలో నటించి ఉత్తమ బహుమతుల నందుకొనెడి వాడు. లలితకళలపై పిపాస మెండుగా కలిగినవ్యక్తి. కళలలో ప్రావీణ్యము సంపాదించి రసికుల మెప్పింపగలుగుట పూర్వజన్మసుకృతమే. అట్టి జన్మ సంస్కారమువలననే మా మిత్రుడు పుట్టుకవియై చిరుతప్రాయమునందే “శివగామిని”ని కూర్చి మంచి ప్రబంధ కర్త అయినాడు.

శివగామిని ఒకమనోహరమైన కావ్యము. ఆంధ్రసాహిత్యమున ప్రబంధ యుగమునందలి కవుల రచనాప్రభావము మెండుగా కలిగియున్నది గావున ప్రబంధ మనియు పేర్కొనవలసియున్నది. ఆధునిక కవులయిన భావకవుల ప్రభావము కూడ ఇందు మిశ్రితమై యున్నది. కాబట్టి కవి పేర్కొనినట్లు ఇది క్రొత్తప్రాతల మేలు కలయికతో కూడి సహృదయరంజకమై విరాజిల్లుచున్నది.

ప్రబంధలక్షణములలో ప్రధానమైనది కథైక్యము. శివగామినిలో ఇది చక్కగా అమరియున్నది. ఈ కావ్యములోని ప్రధానపాత్ర శివగామిని. ఆమె శివభక్తి తత్పరురాలు. సర్వకాల సర్వావస్థలయందు త్రికరణశుద్ధిగా మహా

దేవుని మధురభక్తితో భర్తగా పూజించినది. ఇందుకు తగినట్లు ఏమాత్రము ఎక్కువతక్కువ కాకుండా ఇతర సన్నివేశములు పొందికగా నున్నవి.

ప్రబంధమునకు మరొక ప్రధానలక్షణము వర్ణనాత్మక శైలి. దీనినే పద్యరచనాశిల్ప మనియు సాహిత్యవిమర్శకులు పేర్కొందురు. ఆలంకారిక మైన శైలి అని కూడ వ్యవహారము కలదు. శివగామిని ప్రబంధమునందు అంతట ఇట్టి రచన మధురమైన ద్రాక్షాపాకమున నుండి రసీకులకు పారవశ్యము కలిగించుచున్నది. ఇష్టదేవతా స్తుతి గావించుచు కవి శివుని వర్ణించిన తీరు చమత్కృతితో కూడి బహురమ్యముగా నున్నది. (1-2)

మహాదేవుడు అష్టమూర్తి స్వరూపుడు. అనగా ప్రకృతిస్వరూపుడు. శివ పరబ్రహ్మము. ఆయన పశుపతి. పరాత్పరుడు గాన ఆ మహాదేవుడు సర్వజీవకోటియెడల సముదే. ఈ శివపరబ్రహ్మతత్త్వమును కవి ఈ పద్యములో ఎచ్చట బయల్పరుపలేదు. భంగ్యంతరముగా ధ్వని రూపమున తెలియజేసి నాడు. ధ్వని ప్రధానమైన కావ్యమే ఉత్తమకావ్యముకదా! ఇట్టి చమత్కార జనకము లయిన భావములు గ్రంథమంతట విస్తరిల్లియున్నవి.

కవిచేసిన ప్రకృతివర్ణనలు సహృదయరంజకములై అన్నియు అత్యద్భుతములుగా నున్నవి. చూడుడు. 2-44.

సంద్రుండు శోకమూర్తి యన సంభ్రమి యయ్యెఁ దరంగరాశిచేఁ;
జంద్రుండు మేఘమాలికను జాటుగ నుంచుక యేడ్వ సాగె; నా
గేంద్రుండు “నోభవా! యభవ! యీమెను గావకయున్ భువిన్ యశ
స్సాంద్రుండ వొడువే” యనుచు శంకరుకర్ణముఁ జేరి బుస్సనెన్ ॥

శివుని పొందక శివగామిని పొందు పరివేదనను ప్రకృతియంతయు విన్నవై పరితపిల్లినట్లు కవి యిచ్చట చక్కని ఆలంకారికమైన శైలిలో శిల్పి శిల్పమును రమణీయముగా చెక్కినట్లు పద్యాలను చెక్కినాడు. సముద్రుడు ఎల్లప్పుడు తరగని పెరగని నీటితో నిండియుండుట సహజము.

శివగామినియెడ సముద్రుడు చలించి కన్నీటిపర్యంతమైనాడని ఉత్పేక్ష చేయుట బహురమణీయము. అట్లే చంద్రుడు శోకించువారు పై గుడ్డను ముఖాన వేసికొన్నట్లు మేఘాలను పైన కప్పుకొని బాధపడెనని చెప్పుట హృదయరంజకము. శివుని కంఠభూషణమైన నాగేంద్రుడు అత్యంతపరి తప్తుడై “ఇట్టి భక్తురాలిని బాధించినచో నీ కీర్తి ఎట్లు వర్ధిల్లునయ్యా” అని బుసకొట్టినట్లాహ చేయుట బహు బాగున్నది. పాము క్రోధముతో ఉన్న పుడే బుసకొట్టును. పై పద్యము వంటివే చూడుడు. (2-43, 2-45, 2-46, 2-47, 2-48 మరియు 2-51, 2.52.)

రసపోషణము ప్రబంధమునకు మరొకలక్షణముగా విమర్శకులు పేర్కొందురు. ఈ కావ్యమున భక్తి లేక శాంతము ప్రధాన రసము. కావ్యము ఆద్యంతము భక్తిమయమే. కవి శివభక్తితత్పరుడు. కథానాయిక శివగామిని రూపములో వివిధ ఛందోరీతులలో గానము చేసినాడు. ఇది భావకవుల లక్షణము. అందువలననే ఈ కావ్యము సంప్రదాయ బద్ధమైన ప్రాచీన కవితా రీతులతో పాటు ఆధునిక భావకవుల కవితారీతులతో సమ్మిళితమై ఆనందజనకమైనది.

మత్తకోకిల మధురముగా గానముచేసినట్లు మధురభక్తితో శివగామిని శివునిగూర్చి స్తోత్రముచేయునపుడు ఈ క్రింది మత్తకోకిల పద్యము సహృదయులకు భక్తి పారవశ్యము కలిగించుచున్నది.

భక్తిమార్గములందు నన్నిటం బ్రాప్యమూర్తివి నీవెగా;

ముక్తిఁ గోరెడి జీవరాశికి మోక్ష మిచ్చున దీవెగా;

శక్తిభర్తవు నిన్ను మించిన శక్తిమంతుఁడు లేఁ డయా;

రక్తితోడను బూజసేసెద రా వదేలొకొ యో శివా! ॥

2-25

భక్తిరసమునకు అంగములుగ కథాసంవిధానమునకు అనుగుణముగ ఇతర రసములు కూడ ఈ కావ్యమున కాన నగును. శివగామిని

తలిదండ్రులు మధురభక్తితో శివుని సేవించు శివగామిని మనసు మార్చి ప్రయత్నించి విఫలమైరి. నాయిక విపరీత మనఃప్రవృత్తికి తల్లి పడు బాధను కవి పరితలహృదయాలను కరుణరస భరితము చేయు విధము ఈ క్రింది పద్యము చాటి చెప్పుచున్నది.

కొంగుగుడ్డను నోటిలోఁ గ్రుక్కుకొనుచు

తనయ దుఃఖమ్ము కనలేక తల్లి యిటు కొ

మార్తతోఁ బలికె మిగుల నార్తిఁ జెంది;

కన్నతల్లి కడుపుతీపు నెన్నఁ దరమె ॥

3-9

ఇట్లు ఈ కావ్యము రస రంజకమైయున్నది.

కృతికర్త ఈ కావ్యమునందు అద్వైతసిద్ధివలననే చిదానందము సిద్ధించు నని నిరూపణచేసినాడు. నిజమునకు ద్వైతము అద్వైతము పరస్పర విరుద్ధములు కావు, పరస్పర పరిపూరకములు. ద్వైతమే అద్వైతముగా కడపటికి పరిణమించును. ఏ సాధకునికైన ద్వైతము ప్రథమదశ. అదియే భక్తి. ఆ భక్తియే జ్ఞానమై నపుడు అద్వైత మగును.

శివగామిని మొదటిదశలో త్రికరణశుద్ధితో మధురభక్తితో శివుని పొందు కోరి సేవించినది. మొదట ఆమెకు ప్రత్యక్షము కాలేదు. కారణ మప్పటికామె ముగ్ధ. తదుపరి ఆమె భక్తి తీవ్రతకు ప్రత్యక్షమై నేనే వరుని రూపమున వచ్చి నిన్ను చేపట్టెద నని చెప్పినాడు. కాని ఆ వచ్చిన వరుడు విష్ణుస్వరూపుడుగా నుండుటచే భయాందోళనములకు గురియై ఆతనితో కూడక శివాలయానికేగి నేరుగా శివుని మరింతగా భక్తి తత్పరతతో సేవించినది. అప్పుడు ఆమెలో పరిపక్వత కలిగినది. శివుని బోధవలన శివకేశవులకు భేదము లేదని గ్రహింపగలిగినది. జగమంత శివమయమైనదని తెలిసికొని అద్వైతసిద్ధిని పొందినది. శివుని బోధతో మునుపు విష్ణుస్వరూపునిగా చూచిన భర్తనే శివస్వరూపునిగా చూచి వానితో కూడి కాపురము చేయనెంచినది. (5-40). ఇట్టి జ్ఞానానందమును కలిగించిన అద్వైతస్వరూపుడైన హరిహర నాథునిట్లు స్తుతించినది. చూడుడు. (5-44, 45)

ఈ కావ్యమునకు కవియే వ్యాఖ్యాతయై వ్యాఖ్యానముకూడ వ్రాసినాడు. ఇది భక్తికావ్యము. భక్తికావ్యములలో ఆధ్యాత్మిక భావాలకు సంబంధించిన పదజాలము విశేషముగా కవులచే ప్రయోగింపబడుచుండును. అట్టి విశేషములను పఠితలకు ఆవశ్యకమైనచోట్ల వ్యాఖ్యాత సుస్పష్టముచేసినాడు. ఇంకను ఇతరములయినచోట్ల కూడ చదువరులకు గహనమైన విశేషములు తేటతెల్లముగా వివరింపబడినవి. 'ప్రపత్తి' శీర్షికలోని నలుబదియేనిమిదవ పద్యము ఇందులకు చక్కని తార్కాణము.

ప్రసాదకవి ఈ పద్యమునకు వ్రాసిన వ్యాఖ్యానము విశేషము చూడుడు.
(2-48)

మన రామచంద్రప్రసాదకవి తన పీఠికలో కావ్యలక్షణములను పేర్కొనుచు ఛందస్సుయొక్క ప్రాముఖ్యమును “ఛందము కావ్యకన్యకకుఁ జక్కని గీతము నేర్పు” అని అచ్చుగుద్దినట్లు స్పష్టముచేసినాడు. ఛందస్సు అనిన శాస్త్రమునందు చెప్పబడిన వృత్తములు జాతులు ఉపజాతులు మాత్రమే గాదు, లయబద్ధమైనదెల్ల ఛందస్సే. ఎన్నిచెప్పిన మన ప్రాచీన మహాకావ్యములలో గాని ఆధునిక కావ్యములలో గాని ఈ లయబద్ధత లేనందున కొన్ని పద్యాలు గానయోగ్యము కాకుండును. ఈ మర్మ మెఱిగిన వసుచరిత్రకారుడైన రామరాజభూషణుని 'సంగీతకళా రహస్యనిధి' అను బిరుదముతో కీర్తించిరి. మా మిత్రుడు ఈ రహస్యమును తెలిసికొని అలవరచుకొని తన కావ్యమంతటిని గానయోగ్యముగా విరచించి కృతార్థుడై రసజ్ఞులకు పారవశ్యము కలిగించుచున్నాడు.

ఇట్టి రసవత్తరములైన అనేక కావ్యాలను రచించుటకు ధీశక్తిని, ఆయుష్షును, ఆరోగ్యమును, ఐశ్వర్యమును మా రామచంద్రప్రసాదునకు ప్రసాదింప వలయు నని యిష్టదైవమును ప్రార్థించుచున్నాను.

మోపూరు వేణుగోపాలయ్య

19-10-2019

శివగామిని

డా॥ సూరం శ్రీనివాసులు



విశ్రాంత ప్రాచార్యులు,
నవలాకుల తోట,
నెల్లూరు-524002

సెల్ : 9440242348, 9538242348

శివగామిని - ఇది ఈ కృతిపేరు. కృతి లోని నాయికపేరు కూడా. కృతి భక్తి భావ భరితమై శివగామిని అవుతోంది. కృతినాయిక భక్తి రక్తి ప్రపత్తుల శబలతతో శివగామిని అవుతోంది.

శివం గచ్చతీతి శివగామిని. శివోపపదమైన గమ్ ధాతువుమీద ణిని ప్రత్యయాన్ని చేరిస్తే--శివగామిని అవుతుంది. శివం గస్తుం శీల మస్యాః అనే వ్యుత్పత్తితో తాచ్చీల్యార్థంలో ణిని ప్రత్యయం. అంటే శివుని చేరటమే స్వభావంగా గలది శివగామిని అని అర్థం. దానితో శివగామినిలోని శివప్రపత్తి బహుజన్మ స్వభావంగా వ్యక్తమవుతుంది. ఆమె శక్తి స్వరూపిణి.

అవతారికతో కలిపి ఐదు ప్రకరణాలలో విభక్తమై 321 పద్యాలతో- దండకంతో సహా-పరిపూర్ణమైన కావ్యం శివగామిని.

ప్రాచీన కావ్యరచనాసంప్రదాయాల మీదా, ఆధునిక కావ్యకల్పనా విధానాల మీదా కూడా సమానగౌరవం గల కవి శ్రీమెట్టు రామచంద్ర ప్రసాద్ గారు. అందువల్ల 42 పద్యాలతో కావ్యావతారిక సాంప్రదాయక రీతిలో సాగుతుంది. నెల్లూరువాసి అయిన కవి నెల్లూరు మూలపేట లోని మూలస్థానేశ్వరుని, ఆ శివుని భార్య అయిన భువనేశ్వరిని స్తుతించటం ప్రశంసా పాత్రం. పూర్వకవిస్తుతిలో ప్రసిద్ధులైన సంస్కృతాంధ్ర కవులను

ప్రస్తుతించుటయే కాక వీరశైవకవులవైపు కొంత మొగ్గు చూపుతారు. శివగామిని కావ్యకర్తగా కవి కది సముచితమే.

‘పురాణమిత్యేవ న సాధు సర్వమ్’ అంటూ కాళిదాసు ప్రాతక్రొత్తలను రెండింటినీ పరీక్షించమన్నాడు. ప్రకృతం శివగామినీ కర్త కూడా రెండింటి కలయికనూ కోరుతున్నాడు.

ప్రాత యంతయు నది యొక రోత కాదు;

క్రొత్త వింత యని బెదరి కొడుకుట తగ;

దందు నిందు మంచి కల దంటంచునెంచి

క్రొత్తప్రాతల కలయిక గోరువాడ -

(1-23)

కాలంయొక్క గమనశీలతనూ కవిత్వంయొక్క చలనశీలతనూ గుర్తించ గల భావప్రాధిమ ఉన్నప్పుడే ఇలా ప్రకటించగలరెవరైనా.

కావ్యకథ ఉత్పాద్యం, కానీ కావ్యగతభావన, పరమశివపాత్ర ప్రఖ్యాతం. కాబట్టి భావకవిత్వమూ, భక్తి భావకవిత్వమూ పెనవేసుకొని సాగుతాయి కావ్యంలో. భక్తిమార్గాలలో మధురభక్తి యొకటి. “సా త్వస్మిన్ అనన్యప్రేమ రూపా” అన్న నిర్వచనానికి నూరుపాళ్ళూ సరిపోయేది మధురభక్తి. వైష్ణవంలో ప్రణయస్వరూపంగా, శైవంలో దృఢదీక్షాస్వరూపంగా మధురభక్తి సాహిత్యం వెల్లివిరిసింది. ఆ రెండింటి కలయిక శివగామినిలో కనిపిస్తుంది.

ఈ కావ్యాన్ని చదువుతుంటే చదువుతున్నట్టుండదు. కవితో కలిసి ఆలోచిస్తున్నట్టో, కావ్యంతో కలిసి నడుస్తున్నట్టో అనిపిస్తుంది. దానికి కారణం నిరాడంబరమై, నిర్దుష్టమైనశైలి. ఎచ్చులకు పోని కవి భావనాబలం. ఎక్కడ ఎంతమేర ఆలోచిస్తే సరిపోతుందో అక్కడ ఆ మేరకే ఆలోచన ఉంటుంది. ఇది అర్థపాకం. చాలామంది కవులు నిర్లక్ష్యం చేసే అంశమిది. అందుకే భావలయ లోపించి కావ్యాలు కృతకంగా ఉంటాయి.

రెండవది శబ్దపాకం. పరివృత్తిని సహింపని శబ్దప్రయోగం.

పరివృత్తి అంటే వినిమయం. ఒకదానికి బదులు మరొక దానిని స్వీకరించటం. పద్యంలో ఒకపదాన్ని తీసివేసి దానికిబదులు మరొక పదాన్ని స్వీకరించటం. అది పరివృత్తి సహిష్ణుత. ఆ అవకాశం లేనిస్థితి పరివృత్త్య సహిష్ణుత. ఆ రీతిగా పదప్రయోగం లేదా పదానుసంధాన ముండటమే శబ్దపాక మని సాహిత్యసంబద్ధమైన శబ్దశాస్త్రవేత్త లంటారు. స్థూలంగా పదాల పొందికను ఏ మాత్రమూ మార్చటానికి వీలులేని స్థితి శబ్దపాకం.

యత్పదాని త్యజన్తేవ పరివృత్తి సహిష్ణుతామ్ ।

తం శబ్ద న్యాస నిష్ఠాతాః శబ్దపాకం ప్రచక్షతే ॥

అన్నారు ప్రాచీనులు. అలా పరివృత్తిని సహింపని పదప్రయోగం ఈ కావ్యాన్ని దృఢంగా నిలుపుతోంది. ఛందస్సు ఏదైనా సమానస్థాయిలో నడిచి పద్యాల మధ్య ఎక్కడా వెలితి లేకుండా కావ్యాన్ని నడిపించారు ప్రసాద్ గారు.

ఈ కావ్యనాయిక శివగామినికి శివుడు చెప్పిన తత్త్వం, కావ్యం ద్వారా పాఠకునికి కవి చెప్పదలచిన తత్త్వం ఒక్కటే. అది చాలా ఉదాత్తమైనది. విశ్వమంతా పార్వతీపరమేశ్వరస్వరూపమనీ, దంపతులలో నిరంతరంగా ప్రవహించేది అర్ధనారీశ్వరత్వమేననీ, అది అవిభాజ్యమూ, అవిచ్ఛిన్నమూ, ఆసంసారదీప్యమానమూ అని. చూడండి -

ఒక్కొక్క పురుషుండు నొక్కొక్క శివుఁ డని

యొక్కొక్క లలనయు నొకయుమ యని

శివశక్తు లీ విశ్వసృష్టికర్త లనియు

నీమర్మ మెఱుఁగు మోయింతి! నేఁడు;

ప్రకృతిపురుషులకు వికృతియే కనరాదు

యుగయుగములుగ నీ జగములందుఁ;

భార్యతీపరమేశ్వరిణయరమణీయ

మీవిశ్వసృష్టి యం చెఱుఁగు మతివ;

నీవు పార్వతీదేవివి; నేను శివుఁడ;

నీపతిగ వచ్చియుంటిని నేనె సుమ్ము;

మనకు నెడఁబాటు కలదె యీ మహితజగతి;

బేల వై యిట్లు చరియింతు వేల బాల! ॥

(5-34)

1967లో తొలిసారిగా దీనిని రచించి 1971లో ముద్రించిన కవి ఇప్పుడు ద్వితీయముద్రణలో కావ్యానికి లఘుటీకను కూడా సమకూర్చారు. అవసరమైనచోట్ల అవసరమైనంతగా వివరణలిస్తూ కూర్చిన టీక కూడా విలక్షణంగా-అవసరమైతే నాటి తన భావాలపై తానే వర్తమానాభిప్రాయాన్ని ప్రకటిస్తూ.... నిజాయితీతో కూడా కూడి ఉంది.

నాలుగు మాటలు వ్రాసే అవకాశం నాకు కల్పించిన మెట్టు రామచంద్ర ప్రసాద్ గారికీ, పాఠకమిత్రులకూ నమస్కరిస్తూ.

సూరం శ్రీనివాసులు

25-7-2019



జనహితమ్మును గోరు ఘనుడెవ్వఁ డన, వేమి
రెడ్డి ప్రభాకరరెడ్డి యనిరి;
సింహపురినగరసీమలో విలసిల్లి
ప్రజహృది కదలాడు సుజన! వరద!
అష్టమూర్తుల శివు నాదిత్యరూపమ్ము
మీనామమునఁ గంటి, మిమ్ముగంటి;
శివగామినికి వ్యాఖ్యఁ జేసితి ముదిమిని
అద్వైతసారమ్ము నందు నింపి;
మూలపేటలో శివు ముదమునఁ గొలుచుచు
దైవమును నమ్మి సేవించు ధన్యచరిత!
దీనజనసేవయే మీకు దీప్తిదెచ్చె;
నందుకొనుమయ్య నావ్యాఖ్య నంకితముగ.

శ్రీవేమిరెడ్డి ప్రభాకరరెడ్డిగారి దీనజనసేవకు
దైవభక్తిపరాయణతకు నా ఈ శివగామినీ వ్యాఖ్యానము

అంకితము

5-8-2019

జనుల మేలు కోరే గొప్పవ్యక్తి ఎవరయ్యా! అని ఈ కవి ప్రశ్నింపగా, అందరూ వేమిరెడ్డి ప్రభాకరరెడ్డిగారే అన్నారు. అది విని ఈ కవి ప్రభాకరరెడ్డిగారికి ఇలా తెలియ జేయుచున్నాడు.

నెల్లూరు పట్టణములో ప్రకాశించి ప్రజల హృదయములలో కదలాడే మెదలాడే సుజన=మంచి మనిషీ! వరద= వరాన్ దదాతి ఇతి వరదః=వరములను ఇచ్చువాడా! ఓ ప్రభాకర రెడ్డి!

శివుని అష్టమూర్తులలో=ఎనిమిది రూపములలో 1 ఆకాశము, 2. వాయువు, 3. తేజస్సు, 4. నీరు, 5. భూమి(ఇవి పంచభూతములు.) 6. సూర్యుడు 7. చంద్రుడు, 8. పురుషుడు (యజ్ఞకర్త), సూర్యుని (ప్రభాకరుని) రూపము ఒకటి, ఆసూర్యభగవానుని రూపము మీ ప్రభాకరనామములో చూసాను. మిమ్మల్ని చూసాను.

ఆదిశంకరులవారు అద్వైతమతమును స్థాపించి పరమత వాదనలు ఖండించి హిందూ మతమును పునరుద్ధరణ కావించారు. నేను ఆది శంకరులవారి పాదపరమాణువును. వారిని అనుసరించి ఈ ముదిమిని 77 సంవత్సరముల ముసలివయస్సులో ఈ శివగామిని కావ్యమునకు వ్యాఖ్యానము వ్రాసి అందులో అద్వైతసారమును నింపినాను.

ఓ ధన్యచరితగల ప్రభాకరరెడ్డిగారూ! మీరు మూలపేటలో ఉన్న శివునికి భువనేశ్వరీ మూలస్థానేశ్వరునికి సంతోషముతో పూజ చేయుచు దైవమును నమ్మి సేవించుచున్నారు. మీ చరిత్ర ధన్యమైనది. దీనజన సేవయే మీకు వెలుగు నిచ్చినది.

అయ్యా! అట్టి మీరు నా ఈ శివగామిని వ్యాఖ్యానమును అందుకొనుడు. కృతిపతిగా స్వీకరింపుడు.

మెట్టు రామచంద్రప్రసాద్

27-4-2020



శ్రీగౌరీశంకరులు
శ్రీసత్యానందాశ్రమము, ఇనమడుగు

శివగామిని

శ్రీకర! దివ్యలింగ! శివ! చిన్మయహాస! వికాసరూప! శో
భాకర! మేరుచాపధర! సాంబ! సదాశివ! యష్టమూర్తి! భ
క్తేశ్వరీర! యవ్యయ! మహేశ! జితేంద్రియ! శంకరా! ప్రభూ!
నీకరుణాకటాక్ష మది నిత్యము భక్తులఁ బ్రోచుఁ గావుతన్ ॥ 1

శివ+గామిని=శివునిగూర్చి పోవునది, (గమ్+ణిని+జీప్) శివుని కొరకు
గమించునది, శివభక్తురాలు.

దైవస్తోత్రము

శ్రీ+కర=ఐశ్వర్యము కలిగించువాడా; ఈ శివగామిని పద్యకావ్యము
ప్రాచీనకవితా సంప్రదాయము ననుసరించి శ్రీకారముతో ప్రారంభింపబడి
నది; దివ్య+లింగ=స్వర్గ సంబంధమైన తేజస్సుతో కూడిన పానవట్టము మీది
శివమూర్తి; శివ=శుభము కలిగించువాడా; చిత్+మయ+హాస= జ్ఞానముచే
నిండిన చిరునవ్వుకలవాడా; వికాస+రూప=వికసించు ఆకారము కలవాడా;
శోభ+ఆకర=కాంతికి గని అయినవాడా; మేరు+చాప+ధర=మేరు పర్వత
మును ధనుస్సుగా ధరించినవాడా; మేరు పర్వతమును వింటిగా చేసికొని
త్రిపురాసురులను సంహరించినవాడు శివుడు; స+అంబా అంబయా సహ
వర్తతే ఇతి సాంబః=అంబతో గూడినవాడు కావుననే శివుడు సాంబుడు
అయినాడు. సాంబుడు కావుననే శివుడు అంబతో కలిసి ఎల్లప్పుడు శుభ
ములను ఇచ్చువాడు అయినాడు. సదా+శివ=పురుషుడు ప్రకృతితో కలిస్తే
మహేశ్వరుడు. సాంబుడు అనబడే సగుణాకారుడు అవుతాడు. అలా కలి
యకపోతే సదాశివుడు. అనబడే ఆకారరహితుడు, నిర్గుణ బ్రహ్మము
అవుతాడు. “సాంబ! సదాశివ!” పదములు సగుణ నిర్గుణ బ్రహ్మములకు

సంకేతములు. అష్ట+ మూర్తి=ఎనిమిది రూపములు కలవాడా; పంచభూతములు : 1. నేల 2. నీరు 3. నిప్పు 4. గాలి 5. నింగి మరియు 6. సూర్యుడు 7. చంద్రుడు 8. పురుషుడు(యజ మాని); భక్త+ఏక+శరీర=భక్తులే ప్రధానమైన శరీరముగా కలవాడా; న+వ్యయ=నాశములేనివాడా; మహా+ఈశ=గొప్ప ప్రభూ; జిత+ఇంద్రియ=ఇంద్రియములను జయించినవాడా, జ్ఞానేంద్రియములు 1. చెవి, 2. చర్మము, 3. కన్ను, 4. నాలుక, 5. ముక్కు; శంకరా=సుఖమును కలుగజేయువాడా; ప్రభూ=సమర్థుడగువాడా.

అది=అయొక్క; నీ+కరుణా+కటాక్షము=నీదయతో గూడిన కడగంటి చూపు; నిత్యము=ఎల్లప్పుడు; భక్తులన్=భక్తిగలవారిని; భక్తి లక్షణము నవవిధములు : 1. శ్రవణము, 2. కీర్తనము, 3. స్మరణము, 4. పాదసేవ, 5. అర్చనము, 6. వందనము, 7. దాస్యము, 8. సఖ్యము, 9. ఆత్మనివేదనము; ప్రోచున్+కావుతన్=అడుకొనుట అగునుగాక.(కావుతన్ అనునది ఆశీర్వాదమునందు తద్ధర్మార్థక క్రియలకు అనుప్రయుక్తమగు శబ్దము.)

సిగలోని నెలవంక సేమ మ్మరయు నీకు

మెడలోని విసనాగు మిత్రుఁ డౌన?

సతికి దేహములోన సగపా లొసఁగు నీదు

శిరముపై గంగమ్మ చేరె నెట్లు?

బూడిద మేనిపైఁ బులుముకొనెడి నీకు

రజతాద్రియం దనురాగ మేల?

యెంత యాసయొ గాని యెద్దు నెక్కెడి నీకు

శార్దూలవాహన శక్తి యేల?

కంఠమందు మూఁడవకంటఁ గాలకూట

వహ్నా లెగయ నీ సేవకు వచ్చు టెట్లు?

దైవలీలలఁ దెలియ నా తరము గాదు

దేవ దేవేశ! శంకరా! తెల్ప రార ॥

2

సిగలోని+నెలవంక=జుట్టుముడిలోని చంద్రరేఖ; సేమమ్ము+అరయు+నీకు=క్షేమమును చూచెడినీకు; మెడలోని+విసనాగు=మెడలోని విష సర్పము; మిత్రుఁడు+ఔన=స్నేహితుడు అగునా యేమి? (పాలసాగరమును చిలుకగా వచ్చిన అమృతమును విష్ణుమూర్తి జగన్మోహినిరూపమున దేవతలకు పంచుచుండెను. అది గమనించి రాహువు దేవతలపంక్తిలో చేరి అమృతము సేవించుచుండెను. సూర్యచంద్రులు అది చూచి జగన్మోహినికి చెప్పిరి. విష్ణుమూర్తి వాని కంఠమును చక్రముతో ఖండించెను. అమృత పానము చేసియుండుటచే వాని తల నశింపలేదు. తల రాహువుగ మొండెము కేతువుగా మారినది. నాటినుండి వారు సూర్యచంద్రులతో వైరము పూనిరి. అప్పు డప్పుడు వారు సర్పరూపులై శత్రువులైన సూర్యచంద్రులను కబళించుచుందురు)

పార్వతికి శరీరములో సగభాగము ఇచ్చిన నీ తలమీద గంగమ్మ ఎట్లు చేరినది? బూడిద శరీరముపై పూసికొను నీకు రజత+అద్రి=వెండికొండపై, కైలాసమున ప్రీతి యెందులకు? ఎంత ఆశయో గాని ఎద్దుపైనుండే నీకు శార్దూల+ వాహన=పులిపైనుండే శక్తి=పార్వతి ఎందులకు?

కంఠమందు మూఁడవకంట=కుత్తుకయందు మరియు సుదుటనున్న మూడవకంటి యందు; కాలకూట+వహ్నాలు+ఎగయ=కాలకూటము అనెడి విషము మరియు అగ్నిజ్వాలలు విజృంభింపగా నిన్ను పూజించుటకు ఎట్లు రాగలము?

దైవ+లీలలన్+తెలియ=దేవుని ఆటలు తెలిసికొనుట; నా+తరము+కాదు=నాకు శక్యము కాదు. దేవ+దేవ+ఈశ=సమస్తదేవతల ప్రభూ, శంకరా; తెల్ప+రార=తెలియజేయుటకు రమ్మరా. ఈ పద్యసారాంశము విరుద్ధముల సమన్వయ రూపముగ పరమేశ్వరుని భావింపవచ్చును.

నిశ్వాసోచ్ఛ్వాసనావళీ నియతిమై నీ రూపు ధ్యానింపఁగా

నైశ్వర్యావళి యెల్ల నబ్బు కదరా యాదర్శమూర్తి! శివా!

విశ్వవ్యాప్తయశోధురంధరుని నిన్ వేమాటు కీర్తించుచున్

విశ్వాసంబునఁ గొల్చువాఁడఁ గవితావేగోన్నతుల్ గోరుచున్ ॥ 3

ఆదర్శ+మూర్తి=ఇట్లుండవలె నని చూపబడిన జగత్తులో లేని రూపము కలవాడా; నిశ్వాస+ఉచ్ఛ్వాసన+ఆవళీ+నియతిమై=శ్వాస వదలుట పీల్చుట నియమించి; నీ+రూపు+ధ్యానింపగా; ఐశ్వర్య+ ఆవళి+ఎల్ల=అన్ని సంపదల సమూహము; అబ్బు=లభించును; కదరా. (అష్టైశ్వర్యములు=అష్ట సిద్ధులు : 1. అణిమ=అణుత్వము, సూక్ష్మరూపము ధరించుట, 2. మహిమ=మహత్వము,(బృహద్రూపము) 3. గరిమ=గొప్పరూపము పొందుట (బరువుకలిగి యుండుట), 4. లఘిమ=లఘుత్వము పొందుట, బరువు లేకుండుట. 5. ప్రాప్తి= ఇష్టమైనది ప్రాప్తించుట, 6. ప్రాకామ్యము= ఆటంకము లేకుండుట, 7. ఈశత్వము=సర్వాతిశాయిత్వము, దైవత్వము, 8. వశిత్వము=స్వాధీనేంద్రియత్వము, ఇంద్రియములను తన వశము చేసికొనుట, స్వతంత్రత.)

నిన్=నిన్ను; విశ్వ+వ్యాప్త+యశః+ధురంధరుని=విశ్వమంతట నిండిన కీర్తిభారము వహించువానిని; వే+మాటు=వెయ్యిమారులు; కీర్తించుచున్; కవితా+వేగ+ఉన్నతుల్+కోరుచున్=కవిత్వమునందు వేగము, ఔన్నత్యము లను కోరుకొనుచు; విశ్వాసంబునన్+కొల్చువాడ=నమ్మకముతో పూజించు వాడను.

ఈ కవి వేగవంతమయిన ఉన్నతమైన కవిత్వము కొరకు శివుని ప్రార్థించుట గమనింపదగియున్నది.

జగతి పుట్టకమున్న సాక్షాత్కరించిన

దే యాదిశక్తియో యీమె గాక

లోకసంరక్షకై లోకకంటకుఁ జంపె
 నే దుర్గ యా వేళ నీమె గాక
 యాది శంకరునకే యర్థాంగి తా నౌచు
 నే సతి వెలుఁగొందె నీమె గాక
 తారకాసురుఁ జంపు తనయుని గన్నది
 యేపార్వతీదేవి యీమె గాక
 పిండిబొమ్మనుఁ జేసి యూపిరినిఁ బోసి
 యెప్పు డే తల్లి సుతుఁ గనె నీమె గాక
 యనుచు భావించు లోకంబు ననుసరించి
 నేర్పుతో భువనేశ్వరీ! నిన్నుఁ గొలుతు ॥

4

జగతిపుట్టకమున్ను=సృష్టికి పూర్వము; సాక్షాత్కరించినది=దర్శన
మిచ్చినది; ఏ+ఆది+శక్తియో+ఈమె+గాక=ఈమె గాక ఏ ఆదిశక్తి కలదు;

లోక+సంరక్షకై=లోకముల కాపాడుటకై; లోక+కంటకున్=లోకములకు
శత్రువైన వానిని; చంపెన్+ఏ+దుర్గ+అవేళ+ఈమె గాక=ఆ సమయమున
ఈమెగాక ఏ దుర్గాదేవి చంపినది. దుర్గాదేవి.... ఈమెయే చండిక. దుర్గము
డను దనుజుని సంహరించుటచే ఆమెకు దుర్గ యని పేరు వచ్చినది.

ఈమె+కాక+ఏ+సతి=దక్షప్రజాపతి కూతురు, ఆది+శంకరునకు+
ఏ+అర్థాంగి=సగము దేహము కలది. భార్య, తాను+ఔచు+ వెలుగొందె
=ప్రకాశించెను.

తారకాసురున్+చంపు+తనయుని+కన్నది=తారకుడు అను రాక్షసుని
సంహరించు కుమారస్వామిని కొడుకుగా పొందినది ఈమె+గాక+
ఏ+పార్వతీదేవి=ఈమె పార్వతీదేవిగాక ఏ వీరమాత కలదు.

ఈమె+కాక+ఎప్పుడు+ఏ+తల్లి=అమ్మలగన్న యమ్మ, పిండి+బొమ్మను
+చేసి+ఊపిరిని+పోసి=ప్రాణముపోసి, సుతున్=వినాయకుని, కనెన్=
పొందినది. (లోకవ్యవహారమున ప్రసిద్ధమైన గణేశుని జన్మ వృత్తాంతము)

ఈ విధముగా అనుచు+భావించు+లోకంబున్+అనుసరించి; నేర్పుతో;
భువనేశ్వరీ=నెల్లారు మూలపేటలో, శివుని పేటలో మూలస్థానేశ్వరుని
భార్య అయిన భువనేశ్వరిని; నిన్నున్+కొలుతు=పూజించెదను.

ఏకదంతు పూజ నేమతినయెడల

గొప్పవారి కైన ముప్పు వచ్చు;

వేడుకొందు నిపుడు వెనకయ్యనే ముందు

హెయలు చూపు వాణి లయలకొఱకు

5

ఏకదంతుడు=ఒక్క దంతము కలవాడు, వినాయకుడు; కార్తవీర్యుని
సంహరించి పరశురాముడు శివుని చూడవచ్చెను. ఆ సమయమున శివుడు
పార్వతితో శయనమం దుండెను. గుమ్మమువద్ద విఘ్నేశ్వరుడు ఉండి పరశు
రాముని లోపలకు పోనీయలేదు. “నీ వెవడవు” అని పరశురాముడు
ధిక్కరించెను. అంత ఇరువురకు యుద్ధము జరిగెను. పరశురాముడు తన
గండ్రగొడ్డలితో గణేశుని కొట్టెను. ఆ దెబ్బచే వినాయకుని దంత మొకటి
విరిగి క్రిందబడెను. అప్పటినుండి విఘ్నేశ్వరుడు ఏకదంతుడు అయ్యెను.

ముప్పు=ఆపద; వెనకయ్య=గణేశుడు (వెనకయ్య అనుట ఎట్లు ఏర్పడి
నదో భాషాశాస్త్రజ్ఞులే పరిశీలించెదరుగాక;) హెయలు=విలాసములు;
వాణి=సరస్వతి; లయ=నృత్యగీతవాద్యములు సమముగా ఉండుట.

ఏకదంతుడని ఏమతిన=ఆశ్రద్ధ చేసిన, ప్రార్థింపకపోయినయెడల
గొప్పవారికైన ఆపద తప్పదు. కాబట్టి వెనకయ్యను వెనుక, చివరన కాక
ముందు వేడుకొందును అనుట చమత్కారము. ఈ కవి విఘ్నేశునికూడ
“హెయలు చూపువాణి లయల కొఱకు” అనగా రమణీయమైన
లయాన్నితమైన కవిత్వము కొరకు వేడుకొనుట గమనింపదగియున్నది.

పంచముఖుతనయుఁడ వయ్యు మించినావు

షణ్ముఖంబులఁ; దారకుఁ జంపినావు;

క్రౌంచనగభేది! సురసాజగర్వహారి!

దేవసేనాపతి! కుమార! కావు మయ్య ॥

6

పంచ+ముఖుడు=అయిదుమోములవేలుపు, సద్యోజాతం, వామదేవం, అఘోరం, తత్పురుషం, ఈశానం అనేవి అయిదు ముఖాలకు పేర్లు. శివుడు; షట్+ముఖుడు=ఆరుముఖములు కలవాడు, (తండ్రియైన శివునకు ఐదు ముఖము లుండగా వాని కుమారుడు ఆరుముఖములతో షణ్ముఖుడై తండ్రిని మించినాడు); తారకున్=వజ్రాంగుని కుమారుడు బ్రహ్మవరములు పొందినవాడు అయిన తారకుడు అను రాక్షసుని కుమారస్వామి సంహరించినాడు. (కాళిదాసు కుమారసంభవకావ్యమున ఈ కథ ప్రసిద్ధము).

క్రౌంచ+నగ+భేది=క్రౌంచము అను పేరుగల పర్వతమును భేదించిన వాడు, కుమారస్వామి. క్రౌంచపర్వతము మైనాకుని కుమారుడు. మహిషాసురుడు మొదలైన రాక్షసులు దేవతలను బాధించుచు వారు తరుముకొని వచ్చిరేని ఈ పర్వత గుహయందు దాగుకొనుచుందురు. ఈ పర్వతము అట్లు రాక్షసులకు సహాయముచేయుటచే దానిని దేవసేనాపతి కుమారస్వామి భేదించెను.

సురసాజ+గర్వ+హారి=సురసకుమారుని గర్వము అణచినవాడు. కశ్యప ప్రజాపతివలన సురస అను రాక్షసికి శూరపద్మాసురుడు, తారకుడు, సింహవక్త్రుడు అను కుమారులు పుట్టిరి. శూరపద్మాసురుడు శివకేశవులకు భక్తుడు. కాని సోదరుడు సింహవక్త్రుడు చెప్పినను వినక కుమారస్వామితో యుద్ధము చేసి మరణించెను.

దేవ+సేనా+పతి=దేవతల సైన్యమునకు అధిపతి; దేవసేనా+పతి=దేవసేన అనెడి కన్యకు భర్త (దేవసేన అరిష్టనేమి కూతురు. కేశి అనురాక్షసుని నుండి ఇంద్రుడు ఈమెను కాపాడినాడు. బ్రహ్మ చెప్పిన ప్రకారముగ

శూరపద్మాసురుని సంహరించిన వీరుడైన కుమారస్వామికి దేవేంద్రుడు ఈమె నిచ్చి వివాహము చేసెను.)

పాలకడలిలోనఁ బవళించియుంటివా

యాదిశేషునిపైన నాదమఱచి

శ్రీదేవి కలహించె భూదేవితోడుత

నీదుపాదము లొత్త మీదఁ బడుచు

వేయిపడగలవాఁ డీ ఇద్దఱును గాంచి

యిది యేమి చోద్యమం చదిరిపడెను

కుక్షిలో లోకాలు కొందలపడురీతి

నిది గాంచి యుల్కుచు నెగిరిపడకు

పుండరీకాక్ష! మెల్లనఁ బొలుపుమీఱఁ

గన్నులను విప్పి జగములఁ గరుణఁ బ్రోచి

యిందిరమ్మకు మామొఱ యెల్లఁ జెప్పి

కవులఁ బెడకంటఁ జూడక కావు మనుము ॥

7

పాల+కడలిలోన=పాలసముద్రములోన, ఆదిశేషుని+పైన+ఆదమఱచి= హాయిగా, నిశ్చింతగా; పవళించి=శయనించి+ఉంటివా, నీదు+పాదములు +ఒత్త=పిసుకగా+మీద+పడుచు+శ్రీదేవి=లక్ష్మీదేవి+భూదేవి తోడుత= భూదేవితోడ+కలహించె, వేయిపడగలవాఁడు=ఆదిశేషుడు, శ్రీమహావిష్ణు వునకు పడకయైనవాడు+ఈ+ఇద్దఱును=శ్రీలక్ష్మిని భూదేవిని+కాంచి+ ఇది+ ఏమి +చోద్యము=వంత+అంచు+అదిరిపడెను. ఇది=ఈ విధముగ శేషుడు అదిరి పడుట +కాంచి+కుక్షిలో=కడుపులో+లోకాలు=సమస్త జగములు+కొందల పడు= కలతపడు+రీతి+ఉల్కుచు=భయపడుచు, ఎగిరిపడకు.

పుండరీక+అక్ష!=తెల్లదామరవంటి కన్నులు కలవాడా! మెల్లన+ పొలుపు
+మీఱన్=అందము అతిశయించునట్లు +కన్నులను+ విప్పి+జగములన్+
కరుణన్+ప్రోచి=కాపాడి+ఇందిర+అమ్మకు=తల్లి లక్ష్మీదేవికి+మా=
కవులమైన మాయొక్క+మొఱ=అర్తనాదము+ఎల్లన్+చెప్పి+కవులన్+పెడ=
విపరీతమైన, చెడు; కంటన్+చూడక+కావుము=కాపాడుము+ అనుము=
అని చెప్పుము.

కవులకు సరస్వతీకటాక్షమేగాని లక్ష్మీకటాక్షములేదని లోకమున ప్రసిద్ధి
కలదు. అట్లుగాక కవులను సంపన్నులచేసి అనుగ్రహింపవలసినదిగా లక్ష్మీ
దేవికి చెప్పవలసినదిగా ఈ కవి విష్ణుదేవుని ప్రార్థించుచున్నాడు. లోకములో
అందరు తమనుగూర్చి అయ్యగారికి చెప్పుము అని అమ్మగారిని ప్రార్థిస్తారు.
కాని ఈ కవి అమ్మగారికి లక్ష్మీదేవికి చెప్పుము అని అయ్యగారిని మహావిష్ణు
వును ప్రార్థించుట విశేషము.

చంచలచిత్తమున్ వదలి సన్నిధి నుండుమ దేవి యంచు భా
విం చెడి సంపదంధులనె వీడక వేడుకతోడఁ గూడి సే
విం చుచునుండు దాన వఁట; వీనిఁ గవీశునిఁ జూడ వెన్నఁడున్;
వంచన సేయకే, కవులవందన మందవె యిందిరామణీ! ॥ 8

ఇందిరా+మణీ=మణివలె శ్రేష్ఠమైన పరమైశ్వర్యమును ఇచ్చునట్టిదానా;
చంచల=చలించు, కదలిపోవు+చిత్తమున్=మనస్సును+వదలి+సన్నిధిన్=
సమీపమున+ఉండుము+అ+దేవి=రాణి+అంచు=అనుచు+భావించెడి=
అనుకొను+సంపత్=సంపదచేత+అంధులను+ఎ=గ్రుడ్డి అయినవారినే,
దుర్మార్గులైన సంపన్నులనే+వీడక+వేడుకతోడ+కూడి+సేవించుచు+
ఉండుదానవు+అట=అని అనేకులు చెప్పుకొనుచున్నారు. వీనిన్=ఈ
శివగామిని కావ్యకర్తను+కవి+ఈశునిన్=గొప్పకవిని+ఎన్నడున్+చూడవు.
వంచన+చేయకు+ఏ,+ కవుల+వందనము+అందవు+ఎ=స్వీకరింపవే.

ఈ కవి శ్రీమహాలక్ష్మిని చలించు స్వభావము కలదియని సంపదచే గర్వితులైన వారికి మాత్రమే సేవకురాలని భావించుట సరికాదు. ఇందిర అనగా పరమైశ్వర్యమును తన భక్తులకు ఇచ్చునది. ఆమె చెడ్డవారి కోర్కెలను తీర్చునా యేమి? లక్ష్మీప్రసన్నులైన కవులు నన్నిచోడుడు, శ్రీకృష్ణ దేవరాయలు, రఘునాథనాయకుడు వంటివారిని ఎందరినో మనము చూచుచున్నాముగదా. ఎవరుపూజించెదరో వారికి లక్ష్మీసరస్వతులు ఇద్దరూ వరములిచ్చెదరు. వారికి వైరము లేదు. ఇది గమనింపవలసినదిగా 24 సంవత్సరముల వయసులోని ఈ శివగామిని కావ్యకర్తను 77 ఏండ్ల వయసుమీరిన వ్యాఖ్యాత నిరసించుచున్నాడు. ఇట్టి పద్యములు ఏ కవులును వ్రాయకుండురుగాక. చంద్రునిలో వలె ఈ పద్యకావ్యమున ఇదియొక మచ్చ. దీనిని సౌందర్యవతియైన యువతి బుగ్గన నల్లటికాటుకచుక్క దిష్టి కోసము పెట్టినదిగ భావింపవలసినది.

కీర్తిశేషులు అభినవ శంభుదాస బ్రహ్మవిద్యాచార్య శ్రీ పోలూరి హనుమ జ్ఞానకీరామశర్మగారు మాకు గురువరేణ్యులు. వారి శ్రీరామాయణమహా కావ్యమున లక్ష్మీస్తుతి ఆలోచనామృతము. వారి వారసులు శ్రీబద్దెపూడి కుమారశర్మగారి అనుమతితో ఆ పద్యము నిట స్వీకరించుచున్నాను.

ఉ॥ క్షీరసముద్రరాజకుల చిత్రగుణాద్భుతరత్న మచ్యుతో
దారభుజాంతర స్ఫురితధామము, మన్మథు కన్నతల్లి, సం
సార నిదాఘతప్త జనసార్థ సుఖప్రప,యాశ్రితార్తి సం
హరిణి, యిందిరారమణి మాన్యత నిచ్చు నభీష్టసంపదల్ ॥

ఇట శ్రీలక్ష్మీదేవి తండ్రి, భర్త, కుమారుడు, భక్తులు వరుస క్రమమున ప్రశంసింపబడుట సనాతన ధర్మప్రశంసార్థముగదా. ఏ గృహిణియైనా తన తండ్రిని భర్తను బిడ్డలను ఇంకా తనవారినీ తననూ ప్రశంసించువారిని అనుగ్రహించునుగదా. ఇట్టి భావములు గదా ఉదాత్తములు, సుకవిత్వ ధోరణులు.

భావనఁ జేసి రూ పొసఁగి బ్రహ్మ యొనర్చును సర్వసృష్టి; త
 ద్భావనమాన మై తనరు భవ్య కవిత్వమహత్త్వ సిద్ధికై
 యావిధిఁ గొల్చువాఁడఁ గవితామృతధారలు పెల్లుగన్ సుహృ
 ద్భావముతోడ నా రసనపైఁ గురిపింపుమ యంచుఁ బ్రీతిమై ॥ 9

బ్రహ్మభావనన్+చేసి=ఊహించి+రూపు+ఒసఁగి=ఇచ్చి+సర్వ+సృష్టి=ప్రకృతిని
 అంతటిని+ఒనర్చును. తత్=ఆ బ్రహ్మయొక్క+భావ=భావమునకు,
 ప్రకృతికి+సమానము+ఐ+తనరు=ఒప్పు(ప్రతికృతి, అనుకరణ కవిత్వము
 (Imitation of nature)+అట్టి భవ్యమైన కవిత్వముయొక్క మహత్వసిద్ధిని
 పొందుటకై కవిత్వ మనెడి అమృతపుధారలు సుహృత్=స్నేహ+భావముతో
 +పెల్లుగన్ =అధికముగ+నా+రసన+పై=నాలుకపై ప్రీతితో కురిపింపుమా
 అనుచు ఆ+విధి=సృష్టికర్తను(కావ్యసృష్టికొరకు)+కొల్చువాడన్= పూజించెదను.

ఈ కవి ఇచ్చట సృష్టికి ప్రతిసృష్టి, అనుకరణమైన కవిత్వము కొరకు
 సృష్టికర్తను వేడుకొనుచున్నాడు. ఈ కవి జీవితలక్ష్యము కవిత్వమే అని
 తెలియుచున్నది.

నిత్యనూతన గతులతో నెనరుఁ జూపి
 మన్మనోవాటి హంసివై మసలు మమ్ము;
 రమ్యభావార్థసౌభాగ్యరమణి వగుచు
 వేగ రావమ్మ భారతీ! వేడ్కతోడ ॥

10

భారతీ=సరస్వతీ; అమ్మ; నిత్య+నూతనగతులతో=ఎల్లప్పుడు క్రొత్తనడక
 లతో(నవనవోన్మేషశాలిని అయిన ప్రజ్ఞ ప్రతిభ అని పెద్దలు చెప్పియున్నారు.
 నన్నయనుండి నేటివరకు అందరు మహాకవులు ఆనాటికి నవ్యమైన
 కవిత్వము చెప్పినవారే.) నెనరున్+చూపి=గారాబముచేసి; మత్+మనః+
 వాటి=నా మనస్సు అనెడి తోటలో, హంసివి+ఐ(భారతి హంసిగ భావింప
 బడినది. నీటిని వేరుచేసి పాలను గ్రహించునది హంసి. చెత్తభావములు

వదలి రమ్యభావార్థములు గ్రహించునది భారతి.) మనలుము=విహరింపుము. రమ్య+భావ+అర్థ+ సౌభాగ్య+రమణీవి+అగుచు=అందమైన భావములు అర్థములతో మనోహరమైన సుందరివై; వేడ్కతోడ+వేగ+ రావమ్మ.

హంసియున్న తోట అందగించును. చదువుల తల్లియున్న మనస్సు ప్రకాశించును. కవిత్వము నిత్యనూతన గతులతో ఉండవలెను. అందు భావార్థములు రమణీయములై ఉండవలెను. (రమణీయార్థ ప్రతిపాదక శబ్దః కావ్యమ్-జగన్నాథ పండితరాయలు)

మత్తకోకిల :

ఏడుకొండల వేంకటేశుండ! యేలుకో ననుఁ జేదుకో;

వేండుచుంటిని దివ్యమంగళవిగ్రహా! కరుణింపరా!

యేడుకొండలె కాదు దేవర! యేడువందలకొండ లేన్

జోడు నీ వయి కాచుచుండినఁ జుట్టి వచ్చెదఁ జేదుకో ॥ 11

ఏడు+కొండల+వేంకట+ఈశుండ=ఏడుకొండలపైనుండి పాపముల పోగొట్టు ప్రభూ; 1. నీలాద్రి, 2. వృషభాద్రి, 3. శేషాద్రి, 4. వేంకటాద్రి, 5. గరుడాద్రి, 6. నారాయణాద్రి, 7. అంజనాద్రి అనునవి ఏడుకొండలు. అందు వేంకటాద్రిపై శ్రీవేంకటేశ్వరస్వామి ఉన్నారు.

ఏలుకో=పాలింపుము; చేదుకో=పైకి లాగుకొనుము; జోడు=తోడు; చుట్టి=ప్రదక్షిణము చేసి; సంసారమనెడి బావిలో పడియున్న జీవులను వేంకటేశుడు పాపములను పోగొట్టి చేదుకొని మోక్షము కలిగించును.

మత్తకోకిల=ఛందస్సు : గణములు -రసజజభర, యతిస్థానము 1-11 అక్షరములు. ప్రాసనియమము కలదు. ప్రాసయతి చెల్లదు.

వనముల సంచరించు కపివంశమునందు జనించి చిత్రమౌ

ననితర సాధ్యమౌ పనుల నా రఘురామునియాజ్ఞఁ జేసి సా

మున గడిదేఱుమల్లు రిడు మ్రొక్కులఁ జేకొను వాయుపుత్రు నా
హనుమను రామభక్తు నిటఁ బ్రార్థనఁ జేసెద భక్తి మీరఁగన్ || 12

కపి=కోతి; రఘు+రాముని=రఘుమహారాజువంశమున జన్మించిన రాముని; సాము=వ్యాయామము; గడిదేఱు=(గడి+తేఱు) సమర్థులగు; మల్లరు=మల్లయుద్ధ(వ్యాయామము, కుస్తీయందు) ప్రవీణులు.

వాయుపుత్రుడు=అంజన కేసరి అను వానరుని భార్య. ఆమె భక్తికి వాయువు ప్రసన్నుడై తన గర్భమందున్న శివుని వీర్యమును ఆమె కిచ్చెను. ఆమె గర్భవతియై కుమారుని కనెను. అంజనకుమారుడు అంజనేయుడు, వాయుపుత్రుడు అయ్యెను. హనుమ=యుద్ధమున దేవేంద్రుడు అంజనేయుని హనువుపై(చెక్కిలి మీదిభాగముపై) వజ్రాయుధముతో గొట్టెను. ఈ విధముగ హనువు కొట్టబడుటచే అంజనేయుడు హనుమంతుడు అయ్యెను. హనుమను మించిన రామభక్తిపరుడు లేడు.

మల్లయుద్ధ ప్రవీణుల వందనములను అంజనేయుడు స్వీకరించును. ఈ కవికూడా పహిల్వాన్ నెల్లారు కాంతారావు, కనకంబాబు, హుస్సేన్ గారల శిష్యుడు కాబట్టే హనుమను ఈ విధముగ పొగడుచున్నాడు.

ఎల్లరకు రతిమన్మథు లింపుఁ గూర్చి
మహితసౌఖ్యాలఁ దేలించి మాన్యు లైరి
విశ్వశృంగారరాజ్యాన వినుతిఁ గనిన
వారి మధురభావాల నేఁ గోరుకొందు ||

13

రతి=దక్షుని దేహస్వేదమువలన పుట్టెను. ఆమె నతడు మన్మథునకు భార్యగా ఇచ్చెను. ఈమె మన్మథుని వామభాగమునుండి ఏర్పడినట్లు మరియొక కథ కలదు. మన్మథుడు=మనస్సును మథించువాడు, సౌందర్య రాశి, శివునివరమున విష్ణువునకు కుమారు డయ్యెను. ఈ రతీమన్మథులు శృంగారరసాధిదైవతములు.

రతీమన్మథులు అందరకు ఇంపుకలిగించి గొప్ప శృంగారపరమైన సుఖ ములందు తేలించి గౌరవార్హులయినారు. విశ్వమందలి శృంగారరాజ్యాన ప్రసిద్ధి కనినారు. అట్టివారి తియ్యని కామభావములను నేను కోరుచున్నాను. శృంగార భావములు తప్పుకాదు. అవి మధురమైనవి, కోరదగినవి.

ఇష్టదేవతాస్తోత్రమున రతీమన్మథులను కీర్తించుట ఈ కవి కవితారీతు లలో ఒక ప్రత్యేకతను సంతరించుకొని విశిష్టతను నవ్యతను ప్రదర్శించు చున్నది. మధురభక్తి సంభరిత శివగామినికి రతీమన్మథుల ఆశీస్సులు ఆవశ్యకమే గదా!

పూర్వకవి స్తుతి

కటికబోయచేఁ గూలిన క్రౌంచపక్షిఁ

జూచి నీవు శోకింపఁగా శ్లోక మాయె

మహితవాల్మీకి! తొలికవీ! మాన్యచరిత!

సహజకవితా విశారద! సన్నుతింతు ||

14

కటిక+బోయ=మాంసము అమ్ము బోయకులమువాడు, కరినుడు;
క్రౌంచము=ఒకానొక జాతి పక్షి; శ్లోకము=ఒక సంస్కృతఛందస్సు;
మహిత=మహిమగల, వాల్మీకి!=వల్మీకము(పుట్ట) నుండి వచ్చినవాడా!
తొలికవీ!=ఆదికవీ! మాన్యచరిత!=గౌరవింపదగిన చరిత్రగలవాడా!

వాల్మీకి భరద్వాజాది శిష్యులతో కలిసి తమసా నదిలో స్నానము చేయబోవుచు మార్గమున క్రౌంచమిథునములో మగపక్షిని బోయవాడొకడు చంపుట చూచెను. శ్లోకముతో శపించెను. అపుడతడు పల్కినది ఛందో బద్ధమై శ్లోకమయ్యెను. దానిచే మహితుడు మాన్యచరితుడు అయిన వాల్మీకి తన సహజకవితవైభవముచేత ఆదికవి అయ్యెను. అట్టివానిని నేను పొగడెదను.

ఇట క్రొంచపక్షి కూలుటచే ఏర్పడిన సహజమైన శోకము అనెడి భావావేశము Emotion చేత వాల్మీకియందు సహజకవిత్వము ఏర్పడినది. దానియందు అతడు విశారదుడు=పండితుడు, విద్వాంసుడు అయినాడు. అందు లౌకికమయిన మాలిన్యము లేదు. అది క్షాళనము(Purgation) చేయబడినది. అట్టి వాల్మీకియందుగల సహజకవిత్వము (Pure Poetry) కోరుకొనుచు ఆ తొలికవిని సన్నతి చేయుచున్నాను.

భారత జాతి సంస్కృతికి భవ్యము దివ్యము నైన యట్టి సొం
పారెడు రూ పొసంగె నంట, యద్భుత మైన కథావిధాన సం
భారములెల్ల దాల్చె నంట, పావనుడై మను వ్యాసుఁ; డమ్మహో
దారుఁ బురాణకర్త నిరతమ్ము స్మరించెద గాభక్తిమై ॥ 15

వేదవ్యాసుడు భారతజాతి సంస్కృతికి భవ్యము దివ్యమునైన యట్టి సొంపారెడు రూపొసంగెనట. పంచమవేదమైన మహాభారతరచనచే భారతజాతికి ఇట్టి హైందవ సంస్కృతిని ప్రసాదించి భవ్యము దివ్యమునైన యట్టి అందగించెడి రూపమును ప్రసాదించినాడు.

సంస్కృతి=చక్కగా చేయబడినది; భవ్యము=శుభమైనది; దివ్యము=దేవతా సంబంధమైనది; సొంపు+ఆరెడు=అందగించెడు; అద్భుతమైన కథావిధాన సంభారములు = ఆశ్చర్యము కలిగించు కథావిధానముతో గూడిన పదార్థసంచయములు అనగా ప్రపంచమునగల సకల కళాశాస్త్ర విశేషములు భారతకథయందు కలవు అని భావము.

ధర్మే చార్థే చ కామే చ మోక్షే చ భరతర్షభ ।
యదిహోస్తి తదన్యత్ర యన్నేహోస్తి నతత్ క్వచిత్ ॥

పురాణకర్త=వ్యాసుడు; ఇతడు 18పురాణములు రచించినవాడు, ఇవి,

1. బ్రహ్మ, 2. పద్మ, 3. విష్ణు, 4. శివ, 5. భాగవత, 6. నారద, 7.

మార్కండేయ, 8. అగ్ని, 9. భవిష్యత్, 10. బ్రహ్మవైవర్త, 11. లింగ, 12. వరాహ, 13. స్కాంద, 14. వామన, 15. కూర్మ, 16. మత్స్య, 17. గరుడ, 18. బ్రహ్మాండ పురాణములు. పురాణము అనగా పురాతన మైనది అని భావము. వ్యాసుడు=ఒక రాశిగా పడియున్న వేదములను విభజించి 1. ఋగ్వేదము, 2. యజుర్వేదము, 3. సామవేదము, 4. అథర్వవేదములుగ ఏర్పాటు గావించిన వేదవ్యాసుడు.

కాళిదాసబాణోద్భటకల్పణభవ

భూతిభారవిశ్రీహర్షభోజదండి

చోరదిక్షాగమాఘమయూరభాస

భవ్యకావ్యనిర్మాతల భక్తిఁ దలఁతు ||

16

కాళిదాసు, బాణుడు, ఉద్భటుడు, కల్పణుడు, భవభూతి, భారవి, శ్రీహర్షుడు, భోజుడు, దండి, చోరుడు, దిక్షాగుడు, మాఘుడు, మయూరుడు, భాసుడు శుభకరమైన కావ్యములను సంస్కృతమున నిర్మించిన ప్రసిద్ధకవులు. వారిని భక్తితో ప్రార్థించెదను.

కాళిదాసు : కవికులగురువు. ఉపమాలంకారమున ఈతనిని మించిన కవి లేడు. ఇతడు భోజరాజు ఆస్థానకవి. ఇతని కావ్యములు-రఘువంశము, కుమారసంభవము, మేఘసందేశము; నాటకములు - మాళవికాగ్ని మిత్రము, విక్రమోర్వశీయము, అభిజ్ఞానశాకుంతలము; ఖండకావ్యము ఋతుసంహారము. అన్ని రచనలు ప్రసిద్ధములే. అందు అభిజ్ఞాన శాకుంతలము ప్రపంచ సాహిత్యమున అగ్రతాంబూలము అందుకొన్నది.

బాణుడు : రచనలు కాదంబరి, హర్షచరిత్ర ప్రసిద్ధములు. హర్షవర్ధనుని ఆస్థానకవి. “బాణోచ్ఛిష్టం జగత్ సర్వం” అని లోకోక్తి. బాణుడు వర్ణింపనిది లోకములో లేదు అని భావము. ఉచ్ఛిష్టము=ఎంగిలి, భుజింపగా మిగిలినది.

ఉద్భటుడు : కాశ్మీరరాజు జయాపీడుని ఆస్థానకవి. భామహుడు రచించిన కావ్యాలంకార శాస్త్రగ్రంథమునకు మెరుగులు పెట్టే విధముగా ఇతడు “కావ్యాలంకార సారసంగ్రహము” రచించెను. అలంకార శాస్త్రగ్రంథములలో ఇది ప్రసిద్ధమైనది.

కల్వణుడు : రచన “రాజతరంగిణి”. ఇది కాశ్మీరరాజుల చరిత్ర. ఇతడు తొలి భారతదేశ చరిత్రకారుడు, శివభక్తుడు.

భవభూతి : ఇతని “ఉత్తరరామచరిత్ర” నాటకము కరుణరసభరితము. చాలా ప్రసిద్ధము. “మహావీరచరిత్ర” “మాలతీమాధవము” నాటకాలు అంత ప్రసిద్ధములు కావు. కనోజ్ రాజు యశోవర్మ ఆస్థానకవి.

భారవి : 6వ శతాబ్దమున పల్లవరాజైన సింహవిష్ణు కాలమువాడు. “కిరాతార్జునీయము” అనే మహాకావ్యకర్త. 8వ శతాబ్దపుకవి మాఘుడు భారవిచే ప్రభావితుడై “శిశుపాలవధ” రచించినట్లు ప్రతీతి.

శ్రీహర్షుడు : “నైషధ చరిత్ర” ఇతని రచన. దీనిని తెలుగులో “శృంగార నైషధము”గా శ్రీనాథుడు అనువదించినాడు. సంస్కృత పంచకావ్యాలలో ఇది యొకటి. “నైషధం విద్యదౌషధమ్” అనిపించుకున్న మహాకావ్యము ఇది. మరొక కవి హర్ష చక్రవర్తి నాగానందము మొదలైన మూడు నాటకాలు వ్రాసినాడు. అతడును, ఈ నైషధచరిత్ర మహాకావ్యనిర్మాత శ్రీహర్షుడు ఒకరు కాదు.

భోజుడు : ధారానగరము రాజధానిగ చేసికొని విదర్భదేశమును పాలించిన చక్రవర్తి. కాళిదాసాది మహాకవులను సంగీతసాహిత్యశాస్త్ర ప్రముఖు లెందరినో పోషించినవాడు. బహుగ్రంథములకు కృతిపతి. విక్రమార్కునివలె కవిజనపోషణలో ప్రసిద్ధుడు. వీరిని గూర్చి ఎన్నో కథలు ప్రచారములో ఉన్నవి. వీరి రచన “చంపూరామాయణము”

దండి : “దశకుమార చరితమ్” వచన కావ్యము ప్రసిద్ధము. దీనిని తెలుగులో కేతన దశకుమారచరితము అని పద్యకావ్యముగా అనువదించినాడు. దండి మరియు రచన “కావ్యాదర్శము” ఆలంకారిక శాస్త్రగ్రంథముగ ప్రముఖము. “దండినః పదలాలిత్యమ్” అనుమాట ప్రసిద్ధము.

చోర : చోరకవి రచన “బిల్వణ చరితమ్”. అల్లసాని పెద్దన తన వచ శృద్ధికై ప్రశంసించిన సంస్కృతకవులలో చోరకవి యొకడు. దీనిని బట్టి అతడు రాయల కాలమునాటికి ఎంత ప్రసిద్ధుడో తెలిసికొనవచ్చును.

దిక్షాగ : 5వ లేదా 6వ శతాబ్దానికి చెందిన దిక్షాగుడు తమిళనాడులోని కాంచీపురనివాసి. జ్ఞానమీమాంస ప్రమాణాలలో వసుబంధు గురువును మించినవాడు, విఖ్యాత బౌద్ధతర్కవేత్త, భారతీయ తర్కశాస్త్రపితామహుడు. ఇతని ప్రామాణిక రచనలు “ప్రమాణ సముచ్చయము, న్యాయప్రవేశం” వంటివి ప్రసిద్ధములు.

మాఘ : ఇతని రచన “శిశుపాలవధ” మహాకావ్యము. భారవి కిరాతార్జునీయము ఈతనికి ప్రేరణ అని విమర్శకుల అభిప్రాయము. కాళిదాసు ఉపమాలంకారము, భారవి అర్థగౌరవము, దండి పదలాలిత్యము అను ఈ మూడును ఇతని రచనలో కలవని ఒక ప్రసిద్ధ శ్లోకము కలదు.

“ఉపమా కాళిదాసస్య భారవే రర్థగౌరవమ్ ।

దండినః పదలాలిత్యం మాఘే సంతి త్రయో గుణాః” ॥

భారవి శివభక్తుడు. మాఘుడు విష్ణుభక్తుడు. ఈతడు భారవిని మించి పోవ ప్రయత్నించినాడని సఫలుడైనాడని విమర్శకుల అభిప్రాయము.

మయూరుడు : “ఆరోగ్యం భాస్కరా దిచ్ఛేత్” అను సూక్తి కలిగిన “సూర్యశతకము” రచించిన ప్రఖ్యాతకవి. ఉజ్జయిని రాజు వృద్ధభోజుని ఆస్థానకవి.

భాసుడు : రచనలు “ఊరుభంగము” దుర్యోధనుని విషాదగాథ, “కర్ణభారము” తొలి విషాదవృత్తాంతము. ప్రాచీన సంస్కృత సాహిత్యములో మనకు తెలిసిన తొలి విషాదాంత (Tragedy) నాటకములు ఇవి. భరతుని నాట్య శాస్త్రమున మోదాంతములేగాని విషాదాంతములు అంగీకరింపబడ లేదు. భాసుడు ప్రతినాయకులను గూడ సానుభూతితో అర్థము చేసికొని నాడు. “ప్రతిమానాటకము” న విషాదఘటనలకు కారకురాలైన కైకేయి శీలము కూడ ఎంతో ఉదాత్తముగా చిత్రీకరించినాడు. అతని 13 నాటకాలను భాసనాటక చక్రం అంటారు.

ఆంధ్రసారస్వత ప్రాంగణమునఁ దొల్ల

గజ్జె కట్టి యెవనిగంట మాడె

రాజమహేంద్రవరములో నెవ్వఁడు

విద్యత్సభలయందు వినుతి కెక్కె

సంస్కృతవాఙ్మయశబ్దజాల మెవఁడు

తెనుఁగుతల్లి కొనర్చె దివ్యమాల

భరతవీరుల మహాపౌరుషం బెవ్వఁడు

చాటి చెప్పెనొ యాంధ్రజనుల కెల్ల

కథనచాతురిని సకల కవుల మించు

శిల్పకౌశల మెవని యనల్పవిద్య

యట్టి వాగనుశాసను నాదికవిని

నన్నపార్కుని మిగుల నే సన్నుతింతు ॥

17

నన్నయ : ఆంధ్ర+సారస్వత+ప్ర+అంగణమున=తెలుగు కవిత ముం గిట; గంటము=తాటాకుపై వ్రాయుటకు ఉపయుక్తమైన ఉక్కుసాధనము; రాజ మహేంద్రవరము= నేటి రాజమండ్రి, నన్నయ నివాసస్థలము, రాజ రాజ నరేంద్రుని రాజధాని. ఆంధ్రసారస్వతము ఇచ్చటనే మొదలైనది. వాక్+అనుశాసనుడు=వాక్కును ఆజ్ఞాపించువాడు.

మొదట ఆంధ్రసారస్వత ప్రాంగణములో నన్నయచేతి గంటము అనెడి నర్తకి గజ్జెకట్టి ఆడినది. ఈ వాక్యము నన్నయ ఆదికవి బిరుదమును తెలుపుచున్నది. అతని గంటము గజ్జెకట్టి నర్తకి వలె ఆడుట అతని రచనలోని “అక్షరరమ్యత”ను స్ఫురింపజేయుచున్నది.

నాటికాలమున పండిత సభలే కవిత్వముయొక్క పరీక్షా స్థలములు. పండితసభలయందు మెప్పుపొందిన కవిత్వమే రాజాదరణ పొందెడిది. రాజు ఆదరించిన కవిత్వమే ప్రచారమునకు వచ్చెడిది. అట్టి పండిత సభలలో నన్నయ కవిత్వము ఆదరణ పొందినది. ఇది నన్నయ వేదవేదాంగ వైదుష్యమును, వైదికధర్మపరత్వమును స్ఫురింపజేయుచున్నది.

నాటి విద్యత్సభల మెప్పించుటకే గాక ప్రౌఢత్వమును జేకూర్చుటకొరకు కూడ నన్నయ జాత్యమైన సంస్కృతవాఙ్మయశబ్దజాలమును తెలుగుతల్లికి దివ్యమాలగా ఒనర్చెను. జాత్యమైన సంస్కృతపదములు అనగా తెలుగుజాతి పలుకుబడిలో అలవాటైన సంస్కృతపదములు. ఈతని కవిత్వమున మూడువంతులు సంస్కృత పదములు ఉండుట విశేషము. దీనిచే తెనుగునకు దివ్యత్వము సంక్రమించినది.

భారత అనువాదముచే నన్నయ భరతవీరులైన కౌరవపాండవుల మహా పౌరుషమును, వీరగాఢను ఆంధ్రులకెల్ల చాటి చెప్పినాడు. సంస్కృతమున ఉన్న భారతమును ఆంధ్రీకరించుటచే అది తెలుగువారికి దగ్గర అయినది. “తింటే గారెలే తినాలి, వింటే భారతమే వినాలి” అని నానుడి ఏర్పడినది.

కథచెప్పు చాతుర్యమున కవులనందరిని మించిన కావ్యశిల్పము ఆఖ్యాన శైలి (Narrative Style) అతని గొప్ప విద్య. నన్నయ యుగకర్త. అట్టి వాగనుశాసనుడు, ఆదికవి అను బిరుదములు కల నన్నపార్యుని నేను అధికముగ పొగడెదను.

భరతవీరులగాథ విరచించె నెవ్వఁడు
 తెనుఁగుమాటలె కరదీపికలుగ
 మతకలహము లేల మన కంచు నెవ్వఁడు
 హరిహరతత్త్వమ్ము నందఁజేసె
 నల్పపదముల ననల్పార్థరచనచేఁ
 గవులయం దెవ్వఁడు గణుతి కెక్కి
 నెవ్వఁడు సంవాద మింపార నడపించి
 నాటకమ్ములు లేనిలోటుఁ దీర్చె
 సింహపురిరాజ్యవైభవచిహ్న మైన
 యెవనిఘనకీర్తి యీ యాంధ్ర మెల్ల వెలుఁగు;
 నా కవిబ్రహ్మ తిక్కన నాంధ్రవాఙ్మ
 య గురువు నుభయకవిమిత్రు ననఘుఁ గొలుతు ॥

18

తిక్కన : కర+దీపిక=చేతి దివిటీ, కాగడా; హరి+హర+తత్త్వము=విష్ణువు
 శివుడు ఒక్కటే అనెడి స్వభావము; గణుతికి+ఎక్కిను=లెక్కకు వచ్చెను,
 ప్రసిద్ధు డయ్యెను; సంవాదము=పాత్రల సంభాషణ; అనఘున్=పాపము
 లేని వానిని.

తెనుగు పదములు చేతి దివిటీలుగ ఎవడు భరతవీరుల కథ బాగుగ
 రచించెనో, మతకలహములు మనకేల అనుచు ఎవడు హరిహరస్వభావ
 మును తెలియజేసెనో, కొద్ది పదముల గొప్ప అర్థమును రచించుటచే
 ఎవడు కవుల యందు ప్రసిద్ధుడయ్యెనో, పాత్ర సంభాషణలు సొగసుగ
 నడిపించి ఎవడు మన తెలుగులో నాటకములులేని లోపమును పోగొట్టి
 నాడో, సింహపురి రాజ్యవైభవమునకు గుర్తుగా ఎవని గొప్పకీర్తి ఈ
 ఆంధ్రదేశమంతట ప్రకాశించుచున్నదో, ఆ ఆంధ్రవాఙ్మయమునకు గురువైన

పుణ్యాత్ముని “కవిబ్రహ్మ” “ఉభయకవిమిత్ర” బిరుదములు కలవానిని తిక్కనను పూజించెదను. తిక్కన యుగకర్త.

తిక్కన 15 పర్వముల భారతమును పూర్తిగా రచించినాడు. అందు మూడు వంతులు తెలుగుపదాలు ఉండునట్లు అవి తన రచనకు చేతి దివియలై వెలుగుచూపునట్లు రచన చేసినాడు. దీనిచే దేశికవులను ఆదరించెను. తెలుగుపదములకు జీవము పోసెను.

శైవుల వైష్ణవుల మతకలహములు ఆనాటికి అధికముగ ఉండెను. అట్టి సమాజస్థితి చక్కదిద్దుటకై మనకు మతకలహములు ఎందుకు అని దేవుడు ఒక్కడే అని చాటుచు హరిహరనాథతత్త్వమును ప్రజలకు అందించి ఆ దేవునకే తనభారతమును అంకితమిచ్చెను. “బ్రహ్మ మొక్కటే పరబ్రహ్మ మొక్కటే” అని అన్నమయ్య, “ఈశ్వర అల్లా తేరే నామ్, సబ్కో సన్మతి దే భగవాన్” అని గాంధీజీ బోధించుటలోని అంతరార్థము, మన భారతదేశమున నేటి లౌకికవాదము (Secularism) లోని భావము తిక్కన హరిహరనాథ తత్త్వమును అనుసరించుచున్నవి.

అర్థగాంభీర్యమున(Brevity, Economy of words) తిక్కనను మించిన వాడు లేడు. కొద్దిమాటలలో ఎక్కువ అర్థము చెప్పగల దిట్ట.

తిక్కనది నాటకీయశైలి (Dramatic Style). అది విరాటపర్వమున పరాకాష్ఠ నందినది. ఆంధ్రసాహిత్యమున పూర్వము దృశ్యకావ్యములు లేవు. కారణములు అనేకములు. ఆ లోటును తిక్కన తన సంవాదశైలిచే కొంత తీర్చినాడు.

నెల్లూరు ప్రభువు మనుమసిద్ధి ఆస్థానమున ఉండి ఈ సింహపురి రాజ్య వైభవమునకు గురుతుగ మిగిలిపోయినవాడు తిక్కన. అతని గొప్పకీర్తి ఈ ఆంధ్రదేశమంతట ప్రకాశించుచున్నది. యజ్ఞముచేసి సోమయాజియై అనఘుడై పవిత్రభారత రచన చేసినాడు. అతడు కవులయందు బ్రహ్మవంటి

వాడు. అతడు ఉభయకవి మిత్రుడు. మార్గ దేశి కవితామార్గములను సమన్వయ మొనర్చినాడు. సంస్కృతాంధ్రకవుల మెప్పించినాడు. “కవిబ్రహ్మ” “ఉభయకవి మిత్రుడు” ఈ కవి బిరుదములు. అట్టి తిక్కనను ప్రార్థించెదను.

భారతశేషమ్ము పూరించె నెవ్వఁడు
 మూఢవిశ్వాసమ్ము మూల నెట్టి
 వర్ణనాత్మకశైలివాల్లభ్యమునఁ బ్రబం
 ధ పరమేశ్వరుఁ డయి తనరె నెవఁడు
 హరివంశరామాయణాద్యనేక కృతుల
 కర్తయై యెవ్వఁడు ఘనత నందె
 నద్దంకిరెడ్డి రాజ్యాధీశుల కెవని
 కవితామహిమ కీర్తిఁ గలుగఁ జేసె
 నాంధ్రకావ్యకన్యకఁ దిక్కనార్యునుండి
 కైకొని యెవఁడు శ్రీనాథకరములందు
 నుంచె సమలంకృతను జేసి మించుగరిమ;
 నట్టి శంభుదాసుని నెఱునార్యుఁ గొలుతు ॥

19

ఎఱ్ఱన : మూఢ+విశ్వాసము=భారతారణ్యపర్వశేషము పూర్తిచేసిన కీడు కలుగును అని కొందరు భావించుట; ప్రబంధ+పరమ+ఈశ్వరుడు= ప్రబంధరచనకు పరమేశునివంటివాడు; అద్దంకి+రెడ్డి+రాజ్య+అధీశులు; అద్దంకి ప్రభువు ప్రోలయవేమారెడ్డికి ఎఱ్ఱన ఆస్థానకవి; శంభు+దాసునిన్ =శివుని సేవకుని.

మూఢనమ్మకములను మూలననెట్టి లెక్కజేయక ఎవడు భారతారణ్య పర్వపూరణమును తెలుగు భారతమునందలి మిగులు భాగమును పూర్తిగా రచించినాడో, వర్ణనలే ఆత్మగా కల శైలికి అధిపతియై ఎవడు ప్రబంధము

లకు పరమేశ్వరునివంటి వాడయి ఒప్పియుండెనో, “హరివంశము”, “రామాయణము” మొదలైన రచనలకు ఎవడు కర్తయై గొప్పతనమును పొందెనో, అద్దంకి రెడ్డి రాజ్యమును పాలించినవారికి ఎవని కవిత్వమహిమ కీర్తిని కలుగజేసినదో, ఆంధ్రకావ్యకన్యకను ఆర్జునైన తిక్కన నుండి స్వీకరించి బాగుగ అలంకరించి మించిన గొప్పదనముతో ఎవడు శ్రీనాథుని చేతుల యందు ఉంచెనో అట్టి పూజ్యుడైన యుగకర్త ఎఱ్ఱనను “శంభుదాస” బిరుదాంకితుని కొలిచెదను. “ప్రబంధపరమేశ్వరుడు” “శంభుదాసుడు” ఎఱ్ఱన బిరుదములు.

కాలవివాద మే లొకొ; సుకావ్య మ దెప్పుడు కానుపించినన్

బాలకులే రచించినను బావన మై యలరారు నెల్లెడన్ ;

కాలపుఁగాటు కోర్చిన సుకావ్యము నీయది నన్నిచోడ! యౌ

రా! లలి మీఱ నోయి కవిరాజశిఖామణి! నీకు మ్రొక్కెదన్ || 20

నన్నిచోడ : ఇతడు మహారాజుగనుండి “కుమారసంభవము” అనేడి అపూర్వ గ్రంథరాజమును రచించి మిక్కిలి ప్రసిద్ధుడైనాడు. నన్నయకు పూర్వదా తరువాత వచ్చెనా అను మీమాంస విమర్శకుల నడుమ చాల జరిగినది. ఇతడు నన్నయ తిక్కనల నడిమి శివకవి. “కవిరాజశిఖామణి” ఇతని బిరుదము, అనగా కవి రాజుల కేశబంధమున మణివలె శ్రేష్ఠుడు, పాలకులు=రాజులు లేదా బాలకులు=చిన్నవయసువారు అనగా రాజులు గానీ బాలురుగానీ ఎవరు రచించినను; కాలపు+కాటుకు+ఓర్చిన+ సుకావ్యము+నీ+అది; నన్నిచోడుని ఈకావ్యము మిక్కిలి ప్రాచీనమైనది. కానీ మతకలహములవలననో మరియులనో కాలము సర్పమువలె కాటువేయగా కాలగర్భమున కలసిపోయినది. నశించి పోయిన ఇతరకావ్యములవలె గాక ఈ కావ్యము కాలసర్పపు కాటు తప్పించుకొని తిరిగి జీవము పోసి కొన్నది. తంజావూరు సరస్వతీమహల్లో ఉండిన ఈ తాళప్రతిని పరించి

వెలుగులోనికి తెచ్చిన విమర్శక శిఖామణి శ్రీమానవల్లి రామకృష్ణకవి ఇట చిరస్మరణీయులు.

ఓయి కవిరాజశిఖామణి! నన్నిచోడ! కాలవివాదము ఎందులకు? (ఈ కవి నన్నయకు పూర్వుడా కాదా అను చర్చ ప్రధానము కాదు.) మంచి కావ్యము అది ఎప్పుడు ఏ కాలమునందు కనిపించినను రాజులుగానీ బాలురుగానీ ఎవరు రచించినను అన్ని తావులందు పవిత్రమై విలసిల్లును. కుమారసంభవ మహాకావ్యము “కాలపుఁ గాటుకోర్చిన సుకావ్యము”. ఆహా! లలిమీఱన్=ఉత్సాహము అతిశయించునట్లు నీకు నమస్కరించెదను.

పాల్కుర్కిసోమన్న భవ్యకవిత్వమ్ము
 నాచనసోముని నవ్యరీతి
 శ్రీనాథసీసాలఁ గాన నౌ నాట్యమ్ము
 పోతన్నపద్యాలఁ బొంగుబెడఁగు
 పెద్దన్న పలుకులోఁ బేరిమి జిగిబిగి
 తిమ్మన్న వాక్కులోఁ గమ్మదనము
 కృష్ణరాయవిభుని గీర్వాణపదదీప్తి
 ధూర్జటిపద్యమాధుర్యమహిమ
 సూరన శిష్టార్థశోభితకల్పనల్
 పాండురంగసుకవి పలుకుబడులు
 భట్టుమూర్తి కవీంద్రు ప్రౌఢగీతుల ధ్వని
 చేమకూరకవిత చిందుహెయలు
 దక్షిణాంధ్రకవుల యక్షగానసరణి
 కూచిమంచికవుల క్రొత్తగతులు
 గురజాడ కవితలోఁ గుదురుకొన్న నవత
 సుకవి రాయప్రోలు సాగసుకవిత
 కోకిల దువ్వూరి కుహకుహారాగాలు

తిరుపతి కవుల బంగరు కవనము
 విశ్వనాథులవారి వినుతికెక్కిన ప్రౌఢి
 కాటూరిపింగళి కవితసాగసు
 శ్రీశ్రీప్రగతిపథ శ్రీవిప్లవజ్వాల
 జాషువారచనలో సరసరీతి
 వేదమువారల విఖ్యాతనాటక
 వ్యాఖ్యాన రీతుల వచన మహిమ
 దీపాల పిచ్చయ్య దేదీప్యమాన స
 త్యావ్యవిమర్శనా ఘనపదమ్ము
 హైందవ సంస్కృతి కాకరమైనట్టి
 పోలూరికవితల పుణ్యచరిత

యాంధ్రసారస్వతములోన నన్నివేళ
 లందుఁ దెనుఁగుబిడ్డల కెల్ల విందు లగుచు
 నుండు; నవి యెల్లను హెయలు నిండి నా ప్ర
 బంధవాటిలో విహరింప వచ్చుఁ గాక! ॥

21

పాల్కుర్కి సోమన=పాల్కురికి సోమనాథుడు 12వ శతాబ్దమున వీరశైవ కవులలో ప్రముఖుడు. భవ్య=శుభకరమైన; వీరశైవమతావేశముతో ఈ కవి “బసవపురాణము” “పండితారాధ్యచరిత్ర” వంటి ఉద్గ్రంథములు రచించి అందు భవ్య=మనోజ్ఞమైన శుభమైన కవిత్వము ప్రదర్శించినాడు.

నాచన సోముడు : 14వ శతాబ్దమున ఎఱ్ఱనకు వయసున కొంచెము చిన్నవాడైయుండి ఇతనిని తన నవ్యరీతులతో మించ ప్రయత్నించిన మహా కవి. ఇతనికి “నవీనగుణసనాథుడు” అని బిరుదము. “ఉత్తర హరివంశము” ఇతని ఉత్తమరచన. చిత్రకవిత్వము, బంధకవిత్వము, నిరోష్ఠ్యపద్యరచనము వంటి చాల కొత్తరీతులను తొలుత తెలుగు కవిత్వమున ప్రదర్శించినాడు.

శ్రీనాథుడు : 15వ శతాబ్దపు యుగకవి. పోతనకు సమకాలికుడు. బహుగ్రంథకర్త. అనేక చిత్ర విచిత్ర గతులలో సీసపద్యమును ఈ కవి సమ్రాట్వలె నాట్య మొనరింపజేసినవారు మరియొకరు లేరు. కాశీ ఖండము, శృంగారనైషధము వంటి ప్రౌఢకావ్యములనే కాక “భీమ ఖండము” “హరవిలాసము” “శివరాత్రి మాహాత్మ్యము” వంటి భక్తిపూరిత కావ్యములు, “పలనాటి చరిత్ర” వంటి వీరగాథలను, అనేక చాటుపద్యములను రచించి పండిత పామరరంజకుడైన మహాకవి. ఈతని బిరుదము “కవిసమ్రాట్”.

పోతన : భక్తకవిగా శ్రీమదాంధ్రమహాభాగవతకర్తగా తన పద్యములందు పొంగుబెడఁగు=విలాసముతో అందముతో మనోజ్ఞత్వముతో తెలుగువారి హృదయములలో బహుళప్రచారము పొందిన మహాకవి.

పెద్దన : 16వ శతాబ్దమున శ్రీకృష్ణదేవరాయల భువనవిజయ మందలి అష్ట దిగ్గజములలో మొదటివాడు. తొలి తెలుగు ప్రబంధకర్త. ఇతని రచన “మనుచరిత్రము” లేదా “స్వారోచిష మనుసంభవము”. పలుకులోన్= ఈతని కవిత్వములో, పేరిమి=అతిశయించిన; జిగి+బిగి=జిగియన అక్షర రమ్యత, కాంతిమంతముగనుండుట, విన ఇంపైన పదముల కూర్పు; బిగియన అర్థగాంభీర్యముకలది, ఆలోచనామృతమైన రచన, సార్థకములైన పదప్రయోగముల కూర్పు. జిగి నన్నయలో కలదు, బిగి తిక్కనలో కలదు. అతిశయించిన జిగియు బిగియు “ఆంధ్రకవితాపితామహ” బిరుదాంకితుడైన అల్లసాని పెద్దనలో కలవు.

తిమ్మన=రాయల ఆస్థానమున ప్రసిద్ధుడైన రెండవకవి తిమ్మన. ఇతని ప్రసిద్ధరచన “పారిజాతాపహరణము”. రాణి తిరుమలదేవి పుట్టింటినుండి వస్తువాహనములతోపాటు అరణముగా వచ్చినకవి నంది తిమ్మన. ఒకసారి రాయలు తిరుమలదేవిపై అలుకపూనినాడు. ఆమెను ప్రేమగా చూడుము

అని రాయలకు చెప్పలేక, “పారిజాతాపహరణము” అను కావ్యమును కాంతాసమ్మితముగా రచించెను. ఈ కథలో సత్యభామ కాలితో తన్నినను శ్రీకృష్ణుడు నొచ్చుకొనడు. ఆమె పాదము కందినదా అని అనునయించును. అట్లన్నవాడే భర్త అని అన్యాయపడేలాగా ఈ కావ్యము ద్వారా తెలియజేసినాడు. రాయలు గ్రహించి తిరుమలదేవిని చేరదీసినాడు.

వేదములు ప్రభుసమ్మితములు (ప్రభువు వలె శాసించును), పురాణములు మిత్రసమ్మితములు (స్నేహితునివలె సలహా ఇచ్చును), కావ్యములు కాంతాసమ్మితములు (కాంతవలె నేరుగా చెప్పక అన్యాయపడేలాగా (Indirect) తెలియజేయును.) ఈ కావ్యము కాంతాసమ్మితమై రాయలను మెప్పించి తిరుమలదేవి దరిజేర్చినది. తిమ్మనగారి మరొక కావ్యము “వాణీ విలాసము”. తిమ్మన ముక్కుపై అందమైన పద్యము చెప్పుటచే ముక్కు తిమ్మన అనియు ప్రసిద్ధుడయ్యెను. ఆతని కవిత్యము కమ్మనిది, మధుర మైనది, మనోజ్ఞమైనది.

కృష్ణరాయవిభుడు : 16వ శతాబ్దపు విజయనగర సామ్రాజ్యాధినేత, సాహితీసమరాంగణసార్వభౌముడు, కవిజన పోషకుడు, యుగకర్త, “అముక్త మాల్యద” అను ప్రౌఢప్రబంధకర్త. గొప్ప సంస్కృతపండితుడు. ఆతని గీర్వాణ=(దేవభాషా) సంస్కృత పదముల; దీప్తి=తేజస్సు; సాటిలేనిది.

ధూర్జటి : శివభక్తిపరుడై “శ్రీకాళహస్తీశ్వరశతకము” “శ్రీకాళహస్తీ మాహాత్మ్యము” అను ప్రబంధము రచించెను. రాయలవారే స్వయముగ “స్తుత మతి యైన యాంధ్రకవి ధూర్జటి పల్కుల కేల కల్గెనో అతులిత మాధురీ మహిమ” అని ప్రశంసించెను. ఇతని కవిత మాధుర్యమహిమ కలది.

సూరన : పింగళిసూరన రాయల అష్టదిగ్గజ కవులలో ఒకడని ప్రసిద్ధి. పండిత జనరంజకముగ “ప్రభావతీ ప్రద్యుమ్నము” అను ప్రబంధమును రచించెను. శిష్ట=శ్లేషలతో కూడిన రెండు అర్థాలువచ్చు “రాఘవపాండ

వీయము” రచించెను. ద్వ్యర్థికావ్యములలో దీనిని మించినది లేదు. శోభిత కల్పనలతో తొలి కల్పిత ప్రబంధము “కళాపూర్ణోదయము” రచించెను. కట్టమంచి రామలింగారెడ్డివంటి గొప్పవిమర్శకులు తిక్కన భారతము తరువాత ఈ కళాపూర్ణోదయమును మిక్కిలి ప్రశంసించిరి.

పాండురంగ సుకవి : తెనాలి రామకృష్ణుడు అష్టదిగ్గజములలో ఒకడని ప్రసిద్ధి. ఇతడు “పాండురంగమాహాత్మ్యము” అను ప్రబంధమును రచించెను. ఇతని పలుకుబడులు చాల ప్రసిద్ధములైనవి. కవులనందరిని వారి పేర్లతో స్మరించిన కవి ఇట పాండురంగమాహాత్మ్యము అను ప్రబంధమును రచించిన సుకవిని స్మరించుటలో ప్రత్యేకత ఏమిటని ప్రశ్న. ఈ కవిని తెనాలి రామలింగుడు అనవలెనా, తెనాలి రామకృష్ణుడు అనవలెనా అని సందేహము. ఈ కవిపై ఎన్నో కట్టుకథలు ప్రచారములోఉన్నవి. అన్నిటిని మించి ఈకవికి కీర్తిని సంపాదించి పెట్టినది ఈ పాండురంగ మాహాత్మ్యము. కాబట్టి ఇతనిని సందిగ్ధముతో కూడిన ఈతని పేరుతో గాక ఈతడు రచించిన ప్రసిద్ధ కావ్యము పేరుతో “పాండురంగసుకవి” అని ప్రశంసించుట ఉచితముగ ఉన్నది.

భట్టుమూర్తి : ఇతని బిరుదనామము రామరాజభూషణుడు. అష్టదిగ్గజము లలో ఒకడుగా ప్రసిద్ధి. ఇతడు సంగీతము, ధ్వని ప్రధానముగా మిక్కిలి ప్రౌఢముగా “వసుచరిత్రము” అను ప్రబంధము రచించెను. ఇతడు సంగీత శాస్త్ర కళానిధి అగుటచే ఈ ప్రబంధమంతట ప్రౌఢగీతులు ప్రతిధ్వనించు చుండును. ఇతడు “హరిశ్చంద్రనలోపాఖ్యానము” అను శ్లేషకావ్యము, “కావ్యాలంకార సంగ్రహము” అను అలంకారశాస్త్రగ్రంథము రచించెను.

చేమకూర : చేమకూర వెంకటకవి తంజావూరు రఘునాథభూపాలుని ఆస్థానకవి. తెలుగులో చివరి గొప్ప ప్రబంధము “విజయవిలాసము” ప్రతి పద్యమున చమత్కృతి యుండునట్లు నిర్మించిన మహాకవి. అతని కవిత్వము హెయలు=విలాసములు చిందుచుండును.

దక్షిణ+అంధ్ర+కవులు : విజయనగరపతనానంతరము 17 మరియు 18వ శతాబ్దములలో తెలుగుసాహిత్యము దక్షిణాంధ్రమున తమిళనాడులో తంజావూరు, మధుర, పుదుక్కోట రాజుల పంచజేరినది. అది అంతయు దక్షిణాంధ్రవాఙ్మయముగా పిలువబడుచున్నది. యక్షగానము = వీధినాట కము, బయిలాట, వీధిభాగవతము. కఠినమైన ఛందోనియమములు సామాన్యులకు అనవసరమని తిరస్కరించిన రచనలు. వేషధారణలేకుండా తేలికగా వీధిలో ప్రదర్శింపబడు నాటకముల వంటివి. తంజావూరు రఘునాథనాయకుని “రుక్మిణీకళ్యాణము,” రంగాజమ్మ “మన్నార్దూదాస విలాసము” ఇతరుల రచనలైన సీతాకళ్యాణము, ఉషాపరిణయము, గరుడాచలము వంటి అనేకయక్షగానములు ఈ కాలములో రచింపబడి ప్రదర్శింపబడుచుండినవి.

కూచిమంచి కవులు : కూచిమంచి తిమ్మకవి “అచ్చ తెలుగు రామాయణము” ప్రసిద్ధము. కేవలము అచ్చతెలుగుపదములతో పద్యరచన కావించి తెలుగు సాహిత్యమున క్రొత్తరీతిని చూపించినాడు. ఇతని తమ్ముడు కూచిమంచి జగ్గకవి “చంద్రరేఖావిలాపము” అనే బూతుప్రబంధరచన ద్వారా నూతనగతి ప్రదర్శించినాడు.

గురజాడ : గురజాడ అప్పారావు వ్యావహారికభాషలో “కన్యాశుల్కము” అను ప్రసిద్ధ నాటకము, ముత్యాల సరము అను నూతన ఛందస్సులో “ముత్యాలసరములు” అను గ్రంథరాజమును రచించెను. ఈతని కవితలో ప్రాచీన ప్రబంధ కవితావాదములు నశించి నవత కుదురుకొన్నది. నవయుగ కవితావైతాళికుడుగా కీర్తింపబడినాడు.

రాయప్రోలు : రాయప్రోలు సుబ్బారావుగారు గురజాడకు సమకాలికులు. కొందరు ఈయననే నవయుగకర్తగా భావించి “నవ్యకవితాపితామహుడు”గా ప్రశంసించినారు. వీరి రచన “తృణకంకణము”. ఇందులో ఈయన అమలిన శృంగారతత్వాన్ని ఆవిష్కరించారు. తెలుగులో భావకవి

త్వానికి ఆద్యుడు. “ఏ దేశమేగినా ఎందు కాలిడినా పొగడరా నీ తల్లి భూమి భారతిని” “శ్రీలు పొంగిన జీవగడ్డ పాలుపారిన భాగ్యసీమై వరలినది ఈ భరతఖండము” వంటి ప్రసిద్ధదేశభక్తి గీతములు రచించినాడు. ఈ సుకవి కవిత సొగసైనది.

దువ్వూరి : దువ్వూరి రామిరెడ్డి గారికి “కవికోకిల” అని బిరుదు. వారి రచనలు అనేకములు. “పానశాల, కృషీవలుడు, వనకుమారి, నలజారమ్మ” ప్రసిద్ధములు. దువ్వూరి నెల్లూరు మండలమున 20వ శతాబ్దమున వెలసిన సుప్రసిద్ధ పండిత కవియైన కర్నకుడు. బహుభాషాకోవిదుడు. ఈతని పద్యములలోని మధురిమ, కుహకుహారాగాలు ఈతనికి కవికోకిల అను బిరుదు సార్థకమొనర్చుచున్నవి.

తిరుపతి కవులు : శ్రీచెల్లపిళ్ళ వెంకటశాస్త్రి, శ్రీదివాకర్ల తిరుపతి శాస్త్రి జంటకవులు. ప్రాచీన పద్యవైభవమును 20వ శతాబ్దమున “పాండవోద్యోగము” “పాండవవిజయము” మొదలైన నాటకములద్వారా ప్రదర్శించినారు. అష్టావధాన శతావధానములకు గొప్పవైభవమును సమకూర్చినారు. శ్రీపింగళి లక్ష్మీకాంతము, శ్రీవిశ్వనాథ సత్యనారాయణ, శ్రీతల్లావజ్ఞుల శివశంకరశాస్త్రి, శ్రీదీపాల పిచ్చయ్యశాస్త్రి, శ్రీపోలూరి హనుమజ్ఞానకీరామశర్మవంటి ఎందరో మహనీయులకు వారు గురువులు. ప్రబంధములు ఆశువుగా జెప్పినారు. “శ్రవణానందము, దేవీభాగవతము, గీరతము, బొబ్బిలి పట్టాభిషేకము” వంటి అనేక రచనలు వారికి కీర్తి తెచ్చి పెట్టాయి. వారి కాల మొక స్వర్ణయుగము. వారిది బంగారు కవిత.

విశ్వనాథులవారు : కవిసమ్రాట్ శ్రీ విశ్వనాథసత్యనారాయణగారు అన్ని ప్రక్రియలందు సిద్ధహస్తులు. శ్రీనాథుని తరువాత బహుగ్రంథకర్తగా కవి సమ్రాట్ బిరుదుకు అన్ని విధముల అర్హులు శ్రీ విశ్వనాథులవారు. వారి “వేయిపదగలు” నవల భారతదేశమంతట ప్రసిద్ధి చెందినది. వారి “రామా

యణ కల్పవృక్షము”నకు జ్ఞానపీఠ్ అవార్డు లభించినది. తెలుగులో జ్ఞానపీఠ్ అవార్డు స్వీకరించిన తొలికవి ఇతడే. అతని ప్రతిభ, ప్రౌఢిమ ప్రసిద్ధినందినవి. అతడొక విరాణ్వార్తి. ఆయన చేపట్టని సాహితీప్రక్రియ లేదు.

వీనికి తోడు “కిన్నెరసాని పాటలు” వంటి గీతములు రచించుట కూడ వీరి ప్రత్యేకత. కాశ్మీరదేశచరిత్రపై ఆరు నవలలు అద్భుతముగా నిర్మించినారు. వీరినిగూర్చి వీరి రచనలనుగూర్చి ఎంత చెప్పినను అసంపూర్ణమే.

20వ శతాబ్దపు సంప్రదాయసాహిత్యమునకు వివిధ ప్రక్రియలకు పెద్ద దిక్కు యుగకర్త ఇతడే అని మా అభిప్రాయము. 20వ శతాబ్దపు యుగకర్త ఎవరు? విశ్వనాథ, గురజాడ, శ్రీశ్రీ, జాషువా మహాకవుల పేర్లు వినబడుచున్నవి. వీరిలో ఈ యుగకర్త ఎవరో కాలమే నిర్ణయింపగలదు. కాని చాలమంది కవిపండిత విమర్శకుల అభిప్రాయమున నిష్పాక్షికముగా విశ్వనాథులవారే యుగకర్త. వీరిని మా V.R. కళాశాలకు పిలిచి సన్మానించుట మా మహాభాగ్యము.

కాటూరి-పింగళి : శ్రీకాటూరి వెంకటేశ్వరరావు, శ్రీపింగళి లక్ష్మీ కాంతము జంటకవులు. “సౌందరనందము”, “పౌలస్త్య హృదయము” వీరి ప్రసిద్ధ రచనలు సాగసైనవి. శ్రీపింగళి లక్ష్మీకాంతముగారి “ఆంధ్ర వాఙ్మయ చరిత్ర”, “సాహిత్య శిల్ప సమీక్ష” వంటి విమర్శగ్రంథములు ప్రామాణికములుగ మిక్కిలి ప్రచారమునందినవి. వీరి శిష్యపరంపర ఆంధ్రదేశమం దంతట విస్తరించియుండుట వీరి ప్రత్యేకత. చివరిదశలో వీరు భార్యావియోగముతో చలించి కావించిన రచన “లక్ష్మీనిర్గమనము” తెలుగుభాషలో మేటి శోకభరిత రచన. (Elegy-A Poem of lamentation)

పింగళివారి శిష్యుడనై 1961-1963లో శ్రీవేంకటేశ్వర విశ్వవిద్యాలయమున తెలుగు M.A. ప్రథమతరగతియందు ఉత్తీర్ణుడనగుట, ఈ ప్రబంధ

రచన కావించి వారికి చూపించి ఆశీస్సులనందుట నా అనంతపూర్వపుణ్య ఫలము.

శ్రీశ్రీ : వీరి పూర్తిపేరు శ్రీరంగం శ్రీనివాసరావు. రష్యాలో విప్లవము వచ్చి జార్చక్రవర్తుల పాలన అంతరించి కమ్యూనిజము స్థాపింపబడినది. అట్టి ప్రగతిపథ శ్రీవిప్లవజ్వాల తన “మహాప్రస్థానము” అను రచనయందు నింపి సాహితీరంగమున అభ్యుదయ కవితా మార్గదర్శకుడైనాడు. ఈ మహాప్రస్థానము రాకతో అప్పటి వరకు ప్రసిద్ధమైయుండిన భావకవిత్వము (Romantic poetry) యొక్క దీప్తి తరిగిపోయినది. ఇంకను ఎన్నియో రచనలు చేసి చలన చిత్రములకు గీతములు రచించి తెలుగు సాహిత్యము దిశను మార్చిన అభ్యుదయ నవయుగ కవితా వైతాళికుడు శ్రీశ్రీ. వీరిని మా V.R. కళాశాలకు పిలిచి సమ్మానించుట మా మహాభాగ్యము.

జాషువా : గుఱ్ఱం జాషువా అనేకరచనలు చేసినారు. “గబ్బిలము”, “ఫిరదౌసి” రసవత్తర కావ్యములు. పద్యములు సరళముగా రచించి ప్రజలదగ్గరకు తెచ్చినవాడు జాషువా. కడజాతివాని కరుణామయగాఢను “గబ్బిలము” ద్వారా, పాఠశీకమునందలి ఫిరదౌసిమహాకవి చరిత్రను కవితా రసోద్వేగముతో “ఫిరదౌసి” ద్వారా ఆంధ్రులకు తెలియజెప్పిన “రసస్వరూప ద్రష్ట” జాషువా.

వేదమువారు : విఖ్యాత+నాటక+వ్యాఖ్యాన+రీతులు=ప్రసిద్ధములైన ప్రతాపరుద్రీయ నాటకముయొక్క రీతులు మరియు ఆముక్తమాల్యద, శృంగారనైషధ వ్యాఖ్యానములయొక్క రీతులు.

శ్రీవేదము వేంకటరాయశాస్త్రి సుప్రసిద్ధకవి, పండితుడు, విమర్శకుడు మరియు నాటకకర్త. “మహామహోపాధ్యాయ”, “కళాప్రపూర్ణ” వీరి బిరుదు ములు. వీరి “ఆముక్తమాల్యదా సంజీవినీ వ్యాఖ్య”, “శృంగార నైషధ సర్వంకష వ్యాఖ్య” మిక్కిలి ప్రసిద్ధి చెందినవి. వీరి “ప్రతాపరుద్రీయ”

నాటకము విశేషముగా కొనియాడ బడినది. అందులో మహమ్మదీయ పాత్రలకు, చాకలిపేరిగాని పాత్రకు ఉచితమైన భాషను ప్రయోగించి మిక్కిలి ప్రశంసలు పొందినారు.

దీపాలపిచ్చయ్య : దేదీప్యమాన=మిక్కిలి ప్రకాశవంతమైన, సత్+కావ్య=మంచి కావ్యములయొక్క, విమర్శనా=మంచిచెడులు తెలియజేయుట యందలి ఘన+పదమ్ము=గొప్పవాక్యము. దీపాల పిచ్చయ్యశాస్త్రిగారికి కవితాగురువులు తిరుపతి వేంకటకవులు. వీరు జాషువాకు మంచి మిత్రులు. వేదమువారితో పాండిత్య చర్చలో విమర్శలో ఎదుర్కొని దీటుగా నిలిచిన కవిపండిత విమర్శకులు. ఆంధ్రసారస్వత పరిషత్తు వీరిని “విమర్శకాగ్రేసర” బిరుదుతో సత్కరించినది. రచనలు “భక్త కల్పద్రుమము, కాలము, భారతి, సువర్ణ మేఖల, గాలివాన, ప్రణయకుసుమము” మొదలైనవి. ఎన్నో అనువాద రచనలు చేసారు. వీరి “చాటుపద్యరత్నాకరము” బహుళ ప్రచారము పొందినది.

అభినవ రామకృష్ణ, విమర్శకాగ్రేసర, మహాకవి బ్రహ్మశ్రీ దీపాల పిచ్చయ్య శాస్త్రిగారు తొలుత “శివగామిని కావ్యప్రశంస” చేసి నా యీ శివగామిని ప్రబంధమునకు అనంతాశీర్వాదములు ప్రసాదించినారు.

పోలూరి : “అభినవశంభుదాస” “ఆంధ్రవాల్మీకి” బిరుదాంకితులు బ్రహ్మశ్రీ పోలూరి హనుమజ్ఞానకీరామశర్మగారు బ్రాహ్మమయమూర్తి. తన జీవితమును సనాతనధర్మపరిరక్షణకు అంకితము చేసిన మహామనీషి. వారి ప్రౌఢకావ్యము “శ్రీనలచరిత్ర” కలిదోషహరణము. యథామూలముగ వారు రచించిన మహాకావ్యము, “శ్రీరామాయణము” వారికి ఆంధ్రవాల్మీకి బిరుదము నెల్లూరు పద్యకళా పరిషత్ ద్వారా అందజేసినది. విమర్శకాగ్రే సరులైన వారి “శ్రీరామాయణ తరంగిణి” రామాయణమున దోషములెన్ను

వారికి చక్కని సమాధానము. వారి మరియొక వచన రచన 'శ్రీవాసుదేవ కథాసుధ' అద్భుతపరిశోధనాత్మక గ్రంథము. వారి రచనలు ఇంకను ఎన్నియో కలవు.

పోలూరివారికి శ్రీపింగళి లక్ష్మీకాంతము, తిరుపతి కవులలో శ్రీచెల్లపిళ్ళ వెంకటశాస్త్రి గురువులు. అట్టి ఆదర్శమూర్తి ప్రియశిష్యుడను అగుట నా మహాభాగ్యము.

మొత్తము మీద ఈ శివగామిని కావ్యకర్త పూర్వకవిస్తుతియందు తనకు నచ్చిన ప్రాచీన ఆధునిక కవులను వారియందలి కవితా విశేషములతో స్తుతించుట గమనింపదగియున్నది.

సారస్వతము=సరస్వతీదేవికి సంబంధించిన సకలకళలు, శాస్త్రములు. పై అందరి కవుల కవితావిశేషములు తెలుగువారికి ఎల్లప్పుడును సంతోషము కలిగించు చుండును. ఆ కవులందరి కవితా విశేషములు అన్నియును విలాసముతో నా శివగామిని ప్రబంధము అనే తోటలో విహరింపవచ్చుగాక అని ఈ కవికోరిక. అందరి కవితల సొగసులు తన కవిత్వానికి కావాలట. కోరిక మంచిదే. కానీ ఫలితము సహృదయపరితలు నిర్ణయింప వలసినదే.

కవిత్వ స్వరూపము

తెనుఁగున నెందఱో కవులు తియ్యనిగాథల నల్లి; రా పురా
తనకథలందుఁ జిందు సుధ; దానిని మించు కవిత్వమా యటం
చనవల దయ్యలార! యిట నందలి మాధురి యొక్కకొంత మీ
కనుభవ మయ్యెనా; తలఁతు నయ్యదె నాయెడఁ జాల గొప్పగన్ ॥ 22

తెలుగులో ఎందరో కవులు తియ్యనికథల నల్లినారు. ఆ ప్రాచీన గాథలలో అమృతము చిందుచున్నది. అయ్యలార! దానిని మించు కవిత్వమా నీది అనవలదు. ఈ నా కవిత్వములో పురాతన కవుల తియ్యదనము, అమృతము

ఒక్క కొంత మీకు అనుభవమయ్యెనా అదే నాయందు గొప్ప భాగ్యముగ తలచెదను.

ఈ కవి వినయపూర్వకముగా శివగామిని ప్రబంధమును సొంతము చదివి ఏ కొంచెము నచ్చినను చాలునని సహృదయపరితలను ప్రార్థించు చున్నాడు.

ప్రాత యంతయు నది యొకరోత కాదు;

క్రొత్త వింత యని బెదరి కొదుకుట తగ;

దందు నిందు మంచి కల దంటంచు నెంచి

క్రొత్తప్రాతలకలయిక గోరువాడ ॥

23

కొదుకుట=సంకోచించుట.

ఈ కవి ప్రాచీన కవిత్వమందలి మంచిని, ఆధునిక కవిత్వమందలి మంచిని జోడించి క్రొత్త ప్రాతల కలయికతో కూడిన ఉత్తమ కవిత్వమును చెప్పదలచుచున్నాడు. ఇది “కూర్చుకొని తేటైన మాటల కొత్తపాతల మేలుకలయిక క్రొమ్మెరుంగులు జిమ్మగా” అనిన మహాకవి గురజాడ కవితను స్ఫురింపజేయుచున్నది.

ఛందము కావ్యకన్యకకుఁ జక్కని గీతము నేర్పు; శబ్ద శా

స్త్రేందిర మంచిచెడ్డ విభజించి సుమార్గముఁ జూపు; బాండితీ

చందనచర్చచేఁ బ్రతిభ సద్గుణసుందరి యౌను; వీనిఁ గా

దందుమ, కుంటి గ్రుడ్డి యయి యాకవితాంగన దోషయుక్తయౌ ॥

24

శబ్ద+శాస్త్ర+ఇందిర=శబ్దశాస్త్రము అనెడి లక్షి, వ్యాకరణము; పాండితీ+చందన+చర్చ=పాండిత్యమనెడి చందనపు పూత.

కావ్యకన్యకకు ఛందస్సు చక్కని గీతము నేర్పును. సంగీతములో లయ (Rhythm) కలదు. అదియే నడక. నడక సరిలేని కవిత కుంటిది.

వ్యాకరణము ఇది మంచిపదము ఇది మంచిపదము కాదు అని తెలియజేసి మంచిపదమును మంచిమార్గమును చూపును. వ్యాకరణపరిజ్ఞానము లేని కవిత మంచిమార్గము తెలియని గుడ్డిది అగును. పాండిత్యమనే చందనపు పూతచే ప్రతిభ మంచి గుణములు గల అందగత్తె అగును. ప్రతిభ ప్రధానమైనది. దానికి “ఛందస్సు, వ్యాకరణము, పాండిత్యము” తోడైతే అది ఉత్తమోత్తమ కవిత్వమగును. ఇవి లేకపోయినచో ఆకవితాంగన కుంటిది, గుడ్డిది, దోషముతో నిండినది అగును.

విమర్శకాగ్రేసరులైన దీపాల పిచ్చయ్యశాస్త్రిగారు “శివగామిని కావ్య ప్రశంస” చేయుచు ఈ పద్యమును ఉదహరించి తమ అభిప్రాయము ఇట్లు తెలిపినారు. “యతి ప్రాసములూ వ్యాకరణము కవితాధార కడ్డంకు లనియు, వాటిని తొలగించిన గాని సినలైన కవిత్వము పుట్టదనియు వాదించువారు కొందరున్నారు. అట్టివారిని మనసున నుంచుకొనియే కాబోలు ప్రసాదకవి ఈ క్రింది పద్యము వ్రాసినాడు.”

నిజమే. శ్రీశ్రీవంటి అభ్యుదయకవి “ఛందోబందోబస్తులన్నీ ఫటాఫట్ మని తెంచి శృశానాలవంటి నిఘంటువులను దాటి ఛందస్సర్ప పరిష్కంగం విదలించుకొని” కవిత వ్రాస్తాను అంటాడు. “నా వచన పద్యాలనే దుడ్డు కర్రలతో పద్యాల నడుములు విరగదంతా” అంటాడు పరాభి. అటువంటి వారికి సమాధానమే ఈ పద్యసారాంశము.

పూవులతావిఁ బోలి, మధుపూరితమై యలరారి, దివ్యశో
భావహమై సమాజహితభావవిభాసితమై యమోఘమై
భావుకభవ్యజీవ మయి పంచమకూజిత మౌచు నింపు పెం
పావహిలన్ గవిత్వరచనాధ్యతఁ జూపెద మేలు మే లనన్ ॥ 25

మేలుమేలని చదువరులు మెచ్చుకొనునట్లుగా కవిత్వరచన యొక్క ఆధ్యత=సంపన్నత ప్రదర్శించెదను. ఇటు కవి ఆత్మవిశ్వాసము ప్రదర్శితము.

కావ్యరచన లందు ఇట్టి ఆత్మప్రశంసలు సహజము. అలంకారశాస్త్రములందు కవిత్వము ఇట్లుండవలె నని పలువురు పలురీతుల చెప్పియున్నారు. ఈ కవి అభిప్రాయమున కవిత్వము ఈ పద్యమునందు చెప్పినట్లుండవలెను.

కవిత్వము త్వగాది జ్ఞానేంద్రియములకు (త్వక్కు=చర్మము, చక్షువు=కన్ను, శ్రోత్రము=చెవి, జిహ్వ=నాలుక, ఘ్రాణము=ముక్కు), ఏకాదశేంద్రియములలో ప్రధానమైన మనస్సునకు కావ్యరసాస్వాదనముచే కలుగునట్టి ఇంపు=ఆనందమును కలిగింపవలెను. అట్టి ఆనందమును కలిగించుటచే కలిగిన “పెంపు”=సమృద్ధి, గౌరవము, మహత్త్వము; అవహిలన్=కలుగునట్లు సంపన్నమైన కవిత్వ రచన ప్రదర్శించెదను.

అది=ఆ కవిత; పూవుల తావిన్+పోలి=పూలవాసనవలె ఘ్రాణతర్పణము= (1)ముక్కునకు సంతోషము కలిగించును. మధు+పూరితమై= తేనెలతో నిండినదై; అలరారి=ఒప్పి; జిహ్వకు=(2)నాలుకకు విందు చేయును. దివ్య+శోభ+ఆవహము+ఐ=దేవతాసంబంధమైన వస్త్రభూషణాది ప్రయుక్తమైన కాంతి కలిగించునదియై ఉండును. ఆ దివ్యశోభ కాంతిమంతము కావున (3) కన్నుల పండువ కావించును. ఆ దివ్య శోభయే వస్త్రభూషణాదికమైనది కావున త్వగింద్రియసంతృప్తి=స్పర్శ సుఖము (4.) చర్మమునకు సంతోషము కలిగించును. ఆ కవిత పంచమ కూజితము+ఔచు=కోకిల కుహుకుహారాగముతో కూడినపాటయై శ్రోత్రము=(5) చెవికి విందు చేయును. గొప్పకవిత్వము పంచేంద్రియ తర్పణము కావించును. దానిచే (6) మనస్సు కావ్యరసానందము పొందును.

అంతియేకాదు కవిత్వము సమాజ+హిత+భావ+విభాసితము+ఐ=సమాజమునకు మేలు కలిగించు భావములచే బాగుగ ప్రకాశింపవలెను. (విశ్వశ్రేయః కావ్యమ్). అనగా ఆలంకారికులు చాల మంది పేర్కొనినట్లు కావ్యము విశ్వశ్రేయమును కూర్చవలెను. అమోఘము+ఐ=శబ్దార్థముల

యందు నిరర్థకము కానిదిగ తిరుగులేనిదిగ ఉండవలెను. భావుక+భవ్య+జీవము+అయి=భావుకులకు భావనా శక్తి (Imagination) కలవారికి శుభము కలిగించు ప్రాణమై ఉండవలెను.

ఇట్టి కావ్యరసాస్వాదనచే కలుగు 'ఇంపు'=ఆనందము మరియు వీటి అన్నిటివలన కలుగు పెంపు=సమృద్ధి, గౌరవము, మహత్త్వము అవహిలు నట్లు సహృదయులైన పరితలు ఈ కవిత్వము మేలు+మేలు+అనన్=చాల మేలుగ ఉన్నది అనునట్లు కవిత్వ రచనలో సంపన్నత చూపెదను. కవిత్వ మెట్లుండవలెనో తెలియ జేయుచున్న ఈ కవియొక్క సంపూర్ణమైన ఆత్మవిశ్వాసము ఇట స్పష్టమగు చున్నది.

ఇహపరలోకకీర్తి కలిగించు కవిత్వలతాంగి మెచ్చిన

ట్టి హసదు నేను; నా పలుకులేవను గాంచి నిజమ్ము చూడుండీ;

సహృదయులారా! యీ కవిత జల్లులఁ దన్ను సుధారసమ్మో, కా

క హరువులేనిదో తెలిపి గానము సేయరె యిష్టముండినన్ || 26

ఇహ+పర+లోక+కీర్తి=ఈ లోకమందును పరలోకమునందును కీర్తి కలిగించు; కవిత్వ+లతా+అంగి=కవిత అనెడి తీగవలె సుకుమారమైన శరీరము కల యువతి, మెచ్చినట్టి హసదు=దొడ్డవాడను, గొప్పవాడను నేను. నా పలుకు=కవిత్వములోని లేవ=ఒప్పిదము, విధమును చూచి నిజమ్ము=ఈ కవిత ఎట్లున్నది అనే సత్యమును; చూడుండీ=పరికింపు డయ్యా. సహృదయులారా=కవిత్వమందలి చెడును వదలి మంచిదైన రసమును గ్రహించి ఆనందించువారలారా; ఈ కవిత్వము జల్లులతో; తన్ను=తృప్తి కలిగించు; సుధారసమ్మో=అమృతమో అట్లుగాక హరువు=మనోజ్ఞత లేనిదో తెలిపి ఇష్టముండిన యెడల గానము చేయరు+ఎ=చేయరా?

తెనుఁగుపదములలో నున్న తియ్యదనము

దేవభాషాపదగభీరదివ్యమహిమ

కలిపి సరిపాళ్ళ c దగురీతిc బలుకుచుంటి;

నాంధ్రమధురిమc జవించుచి యలరుడయ్య ॥

27

తెలుగు అజంతభాష అగుటచే సంగీత మధురిమ కలిగియున్నది. దేవభాష సంస్కృతము. ఆ పదములు గభీరమైనవి, లోతైనవి. దివ్యమహిమ కలిగినవి. అనగా ఆ పదములు వ్యుత్పత్తి అర్థములు కలిగి ఎంత తరచిచూచినను ఇంకను తెలియని భావములు అనగా లోతగు అర్థములు కలిగియుండును. భావవ్యక్తీకరణమునకు సంస్కృతభాషయందు ఉన్నంత పదజాలము మరి ఏ భాషయందును లేదు.

తెలుగు భాషాపదములలో తియ్యదనము ఉన్నది. సంస్కృతపదాలలో గభీర=లోతైన దివ్యమహిమ ఉన్నది. ఆ రెండింటిని కలిపి సరిపాళ్ళ సమానముగా తగినవిధముగా కవిత్వము చెప్పుచున్నాను. ఈ నా భాష ఆంధ్ర. అయ్యా! దీని తియ్యదనము రుచిచూచి సంతోషింపుడు.

“ఆంధ్రులను పేరిటి దెంతయు ముద్దులాడి” అని పెద్దనకూడ తెలుగు సంస్కృతపదములు సమముగా ఉన్న ఆంధ్రభాషను ప్రశంసించినాడు. నన్నయ మూడువంతులు సంస్కృతపదములు, తిక్కన మూడువంతులు తెలుగుపదములు ప్రయోగింపగా రాయలనాటికి ఆంధ్రభాషలో తెలుగు సంస్కృత పదములు సరిపాళ్ళలో ప్రయోగింపబడినవి. అట్టి రచన చేయుచుంటి నని ఈ కవి ఆంధ్ర మధురిమను ప్రశంసించుచున్నాడు.

పవలన నిండుపున్నమ విభాసిలు శారదరాత్రులందునన్

బవనము మంద మై పొలయc బాన్సున నా యెదపైన జాటు మ

లైవిరులc గొప్పునన్ దుఱుము లేజవరాలిని జూచి వేడ్కతోc

గవనము చెప్పగాc దలcతుc గామవిలాసముకన్న మిన్నగన్ ॥ 28

అన్నిటికన్న సృష్టిలో ఎక్కువ వేడ్క=సంతోషము కలిగించునది కామ విలాసము. మన్మథక్రీడావిలాసము అనగా ప్రియసందర్శనాదుల చేతనగు

యానావలోకనాది క్రియావిశేషరూపమైన స్త్రీలయొక్క శృంగారచేష్టా విశేషము. ఈ కవి అట్టి కామవిలాసము కన్న మిన్నగన్=అధికముగా కవితావిలాసమును కోరుకొనుచున్నాడు.

శరదృతువునందలి మబ్బుతునకలు ఏ మాత్రము లేని రాత్రివేళలయందు నిండుపున్నమ పట్టపగలువలె ప్రకాశించును. పవనము=గాలి మెల్లగా వీచుచుండగా అట్టి వాతావరణము (Atmosphere) శృంగారమునకు తగినది. అచట ఒక పాన్పు శృంగార క్రీడకు అనువైనది. ఆ పాన్పుపై నేను నా యెదపై జారుచున్న వికసించిన మల్లెల దండను మరల తన కొప్పునందు తుఱుము=పెట్టుకొనుచున్న లేతదియైన జవ్వనముగల యువతిని చూచి అభిలాషతో ఆ కామ విలాసము కన్న మిన్నగ కవనము చెప్పదలచెదను.

ఇట ఒక రమణీయ శృంగారవిలాస చిత్రణము కలదు. అది ఆ లే జవరాలు కావించుచున్న ఉపరతి. ఆమె కావించు కామక్రీడావేగమునకు ఆమె కొప్పునందలి మల్లె విరులు పాన్పుపై పరుండియున్న నా హృదయము పై జారుచున్నవి. క్రీడాపారవశ్యము నందున్నను మరల జారిన మల్లెల మాలను తిరిగి కొప్పున తురుముకొనుచు అట్టి శృంగారభంగిమ యందున్న లేజవరాలిని చూచి దానిని మించు కవిత్వము చెప్పదలచు చున్నాను.

స్వకవితలోని లోపములజాడ నొకింతయుఁ జూడఁబోరు; ఛీ!
యొకకవి నేని మెచ్చుతలఁ వుంచరు; దూషణచేయుచుందు; రీ
కుకవులు వేలసంఖ్యలను గూడియుఁ జేయున దేమి? సత్కవీం
ద్రుకవనమందు లోపము నిరూపణఁ జేయు ప్రయత్నమే గదా! ॥

29

ఇందు ప్రాచీనకవితాసంప్రదాయము అనుసరించి ఈతడు కుకవి నిందచేయున్నాడు. కుకవులు సత్కవితలో లోపము నిరూపించు ప్రయత్నము

చేయుచునే ఉందురు. అవును వారు ప్రయత్నించుటయేగాని ఫలితము ఉండదు. రసజ్ఞులు సహృదయులు కానివారు కుకవులు.

కవితామార్గము లెన్ని యెన్నో తెఱఁగుల్ గా నున్న వీనాఁడు; నేఁ
డెవ రే మన్నను గావ్య మాయె; నకటా యీ కావ్య జాలంబులో
నెవ రేరీతి సుకావ్య మిద్ది యని తా మేర్పాటు కావించు; రిం
క విమర్శం బొనరించి చెప్పఁగల దాకాలంబు తా నొక్కటే ॥ 30

ఈనాడు కవితామార్గములు=కవిత్వరీతులు పలువిధములుగా ఉన్నవి. నేడు ఎవరు (ఎంత అల్పజ్ఞునియైనను) ఏమన్నను (ఎట్టి పలుచని రచన చేసినను) అది కావ్యమగుచున్నది. అయ్యో! ఈ కావ్యములలో ఎవరు (ఏ గొప్ప విమర్శకులైనను) ఏ రీతి (ఏ అలంకార శాస్త్ర పద్ధతులను) అనుసరించి ఇది మంచి కావ్యము అని ఏర్పాటు కావించురు=సిద్ధాంతీకరింప గలరు. ఇది మానవులకు సాధ్యము కానిపని అని భావము. ఇంక ఆ కాలము అదియొక్కటిమాత్రమే విమర్శచేసి కావ్య గౌరవమును నిలుపగలదు. కాల ప్రవాహమున కొట్టుకొని పోక నిలిచి తరతరములవారు పరించెడి కావ్యమే సుకవిత.

కవిత్వము ఎట్లుండవలయునో తెలియజేయుచు ప్రాచీనకాలముననే పలు అలంకారశాస్త్రజ్ఞులు సిద్ధాంతీకరించి ఉన్నారు. అది ఈనాడు క్రొత్త విషయము కాదు. కాని పాశ్చాత్య నాగరికతా సంపర్కముతో ఎన్నియో చిత్రవిచిత్రములైన రచనలు బయలుదేరినవి. అవి అన్నియు ఉత్తమకావ్య వర్గమునకు చెందినవి కావు. సమకాలీనములైన రచనలను పొగడినను తెగడినను అందు ఏదో పక్షపాతము కలదనియే లోకము భావించును. వేయి సంవత్సరముల ఆంధ్రసాహిత్య చరిత్రమున అనంతములగు రచనలు జరిగియుండును. వానిలో చాలవరకు ప్రజాదరణలేనివి కాలగర్భమున కలసిపోయియుండును. అట్లు కాక ప్రజలు నిరంతరము స్మరించుచున్న

ఉత్తమసాహిత్యము మాత్రమే నేడు మనకు లభించుచున్నది. మరుగున పడినను నన్నిచోడుని కుమార సంభవము వంటి ఉత్తమ కావ్యములు మరల ఏనాటికైనను కాలమున కెదురీది జీవించియుండగలవు.

సారాంశము కాలపరీక్షకు నిలచినదియే ఉత్తమకావ్యము. మా గురు వర్యులు పోలూరి హనుమజ్ఞానకీరామశర్మగారు నాకు వారికిని గురు పూజ్యులైన పింగళి లక్ష్మీకాంతముగారి “ఆంధ్రవాఙ్మయచరిత్ర” పాఠము చెప్పిరి. అందులో పింగళివారు విమర్శించి చెప్పిన భావసారమే ఈ పద్యము.

కృతికర్త వంశవర్ణన

స్వర్గలోక నివాసి సన్నతగుణశాలి
 పిచ్చయ్యతాత సంప్రీతి నొండ,
 వేంకటనరసింహ విఖ్యాతచరితుండు
 తండ్రియున్ గురువునై దారిచూపఁ,
 దల్లియున్ ధర్మమున్ దానయై వెలిగెడి
 కన్నమ్మ దీవించి నన్ను బ్రోవ,
 పరమేశ్వరి యనెడి భవ్యచారిత్ర నా
 భార్యయై ప్రోత్సాహపఱచుచుండ,
 మెట్టువంశమువారు పై మెట్టు నుండ,
 బంధుమిత్రులు సంతోషపడుచు నుండ,
 సహృదయులు చూచి కీర్తించి సంతసింప,
 శివపరంబగు కావ్యంబుఁ జెప్పువాఁడ. ॥

31

ఈ కవి పుట్టకపూర్వమే వీరి తాత పిచ్చయ్య కీర్తిశేషులైనారు. ఆయన సంతోషపడునట్లు కావ్యము వ్రాసెదను. తండ్రి వెంకటనర సింహము R.S.R.M. హైస్కూల్లో ప్రసిద్ధమైన ఉపాధ్యాయులు. ఎందరో విద్యార్థులకు

తన ఇంటియందే వసతి భోజనముతోపాటు విద్యనొసగిన గురువు. తండ్రే గురువై చదువుచెప్పి, జీవించుటకు మంచి మార్గము చూపినాడు. కన్నమ్మ ననుగన్నతల్లి దీవించి నన్ను ప్రోవన్=కాపాడగా, ఆమె తల్లియున్ ధర్మమున్ తానై ప్రకాశించినది. ధర్మము తానైనవారు దైవసమానులు కదా. కన్నమ్మ నాకు తల్లి, దైవము. శుభచరిత్రగల నాభార్య పరమేశ్వరి కవితారంగముననే కాదు అన్ని రంగములయందు నన్ను ప్రోత్సాహపరచెడిది. మెట్టు (ఇది మా ఇంటి పేరు.) వంశమువారు పై మెట్టున=ఆధిక్యమున ఉండగా, బంధుమిత్రులు సంతోషపడుచుండగా, సహృదయులైన కవితా రసజ్ఞులు నన్ను చూచి సంతోషపడుచుండగా వారికి అందరికి ఆనందము కలుగునట్లు శివునికి సంబంధించిన కథను “శివగామిని” ప్రబంధమును రచించుచున్నాను.

రామచంద్రప్రసాదాభిరమ్యనామ

భవ్యచరితుడ; నే శివభక్తి పరుడ;

సింహపురజుడ;సమ్మాన్యశేఖరుండ;

నాంద్రసాహితీ ప్రియుడ నై యలరువాడ. ||

32

నేను రామచంద్రప్రసాద్ అను అభిరమ్య+నామ=మంచి రమణీయమైన పేరు కలిగిన; భవ్యచరితుడ=శుభ చరిత్రగలవాడను. మాతల్లివైపున చినతాత మూలపేటలో జడ్డిగారి డఫేదారు గుఱ్ఱం వెంకట సుబ్బయ్యగారి ఇంటిలో పుట్టినాను. మా చినతాతే నాకు పేరు ప్రసాదించినారు. నేను శివభక్తిపరుడను. నెల్లూరులో పుట్టినవాడను. గౌరవింపదగిన వాడను. ఆంధ్రసాహిత్యమున ఇష్టము కలవాడనై సంతోషించువాడను.

కృతిపతి వంశ వర్ణన

ఆనము వేంకటరెడ్డి స

దానందమయుడు సహృదయుడు డమలయశుడు ర

మ్యానసుఁ డీకృతిపతి; య

వ్యాని ప్రథితవంశవైభవము వర్ణింతున్ ॥

33

ఆనము వేంకటరెడ్డి సదా+ఆనందమయుడు=ఎల్లప్పుడు సంతోషముతో ఉండువాడు, సహృదయుడు, అమలయశుడు=మచ్చలేని కీర్తికలవాడు, రమ్య+ఆననుడు=మనోహరమైన ముఖము కలవాడు. ఈ శివగామిని ప్రబంధమును అంకితముచేసికొన్న కృతిపతి; ప్రథిత=ప్రఖ్యాతమైన.

క్షాత్రతేజోవిలసితపవిత్రరెడ్డి

వంశవారాశి నానమువారు ఘనులు;

సింహపురిమండలవిభవశ్రీకిఁ జిహ్న

మగుచు వర్ధిల్లు చున్నార లాండ్రభూమి ॥

34

రాజతేజస్సుతో ప్రకాశించు పవిత్రమైన రెడ్డికులము అనెడి సముద్రములో “ఆనము”వారు గొప్పవారు. ఈ నెల్లూరు జిల్లా వైభవలక్ష్మికి చిహ్నము=గుర్తుగా సమగ్ర ఆంధ్రదేశమున అభివృద్ధిపథములో ఉన్నారు.

సుబ్బరామరెడ్డి సురుచిరచరితుండు

రక్షకభటనేత రమ్యమూర్తి;

యానముకులవృక్ష మతనిపుట్టుకతోడ

నవవసంతశోభ లవని నందె ॥

35

సుబ్బరామరెడ్డిని ఈ ఆనం వంశవృక్షమునకు మొదటివానిగా ఈ కవి కీర్తించుచున్నాడు. ఆతడు సురుచిర చరితుడు=మిక్కిలి రమణీయమైన నడవడి కలవాడు, రక్షకభటనేత, రమ్యమూర్తి. భూమిపై ఆతని పుట్టుకతో ఆనం కులవృక్షము నవవసంతశోభలు పొందినది.

సకల బంధుమిత్రులు కడు సంతసింప

నతఁడు సుచరిత నారాయణమ్మ యనెడి

కలవకూరివంశజుఁ గరగ్రహణఁ జేసి

పుత్రులను నల్వరను గాంచెఁ బొలుపుమీఱ ॥

36

అతడు కలవకూరి ఇంటపుట్టిన మంచిచరితగల నారాయణమ్మను బంధుమిత్రులు అందరు సంతోషపడునట్లు పెండ్లాడి పొలుపుమీఱ=ఓప్పి దము అతిశయింప నలుగురు కుమారులను పొందినాడు.

రహిని రంగారెడ్డి రక్షకభటనేత

యగుటఁ దండ్రినిబోలె నవనియందుఁ;

జెంచుసుబ్బారెడ్డి చిననాఁటినుండియు

రాజ్యతంత్రజగద్విరాజితుండు;

శేషురెడ్డి యనెడి చెన్నారుగుణరాశి

మూడవ వాడగు ముద్దుకొడుకు;

నిండుమనమ్ముతో నీతిమై నిలఁబడు

ధర్మమార్గచరులు దక్షు లగుట

సింహపురిమండలమునందుఁ జెలుపు నొంది

యాంధ్రదేశము సంతస మందునట్లు

వీరు మువ్వరు జగతిలో ధీరులైరి;

వీరు మువ్వరు దివియందుఁ బేరుఁగనిరి ॥

37

వారిలో మొదటివారు తండ్రివలె రక్షకభటనేతయైన రంగారెడ్డి. రెండవవారు చిననాటినుండి రాజ్యతంత్రమున లోకప్రసిద్ధుడైన చెంచు సుబ్బారెడ్డి(A.C. సుబ్బారెడ్డి). మూడవవారు చెన్నారుగుణరాశి=అందమైన గుణముల సమూహము, ముద్దులకొడుకు శేషురెడ్డి. వీరు మువ్వరు ధర్మమార్గమున చరించి దక్షత కలిగినవారు. ఆంధ్రదేశము సంతసించు రీతి నెల్లారులో ప్రసిద్ధిచెందినారు. ఈ శివగామినీ కావ్యరచనాకాలము 1967 నాటికే పై మువ్వరు ధీరులు దివియందు పేరుగనిరి=కీర్తిశేషులైరి.

వీరి యనుంగు తమ్ముఁ డగు వేంకటరెడ్డి యుదాత్తమూర్తి; యె
వ్వారల కైనఁ గోరినది వారణ లేకయె యిచ్చు; నిమ్మహో
దారగుణప్రభాయుతుఁడు దక్షుఁడు ధర్మపరుండు నౌటచేఁ
గూరిమి నాదిదేవుఁ డొనగూరిచె వీనికి సర్వసంపదల్ ॥ 38

వీరికి అనుంగు=ప్రియమైన తమ్ముడు వెంకటరెడ్డి ఉదాత్తుడు. ఎవరికైనా
వారణ=అడ్డులేకుండా కోరినది ఇచ్చువాడు. అతడు గొప్పదాతృత్వ గుణము
కలవాడు, దక్షుడు, అన్నిటినిమించి ధర్మపరుడు అగుటచే ఆదిదేవు డైన
శివుడు వీనికి ప్రేమతో సర్వసంపదలను=అష్టైశ్వర్యములను ఇచ్చినాడు.

ఆంధ్రదేశపుమంత్రియై ప్రజఁబాలించు

సంజీవరెడ్డి యన్ సౌమ్యమూర్తి,

వివిధదేశచరిత్ర విజ్ఞానపారమ్ము

రక్తిఁ జేరిన సుబ్బరామరెడ్డి,

యాచార్యపదవియం దలరారుచున్నట్టి

భవ్యగుణ యగు ప్రభావతమ్ము,

యఖిలదీనజనాళి నాదరమ్మునఁ బ్రోచు

సౌమ్య సుశీలమ్ము చారుమూర్తి

యనెడి యమృతహృదయులగు నట్టి వారి

సుగుణవారాశి సుబ్బమ్ము సురుచిరాంగి

దేవిరెడ్డికులజ నిజదేవియందుఁ

గాంచినట్టి రంగారెడ్డి భ్యాతి నందె.

39

ఈకృతిపతి పెద్దన్న రంగారెడ్డి దేవిరెడ్డి పుట్టిలైన సుబ్బమ్మును మంచి
గుణములకు సముద్రమువంటి ఆమెను పరిణయ మాడి నలుగురు బిడ్డలను
పొందినాడు. సమగ్ర ఆంధ్రప్రదేశ్ ప్రభుత్వమున మంత్రిపదవి నిర్వహించిన

సంజీవరెడ్డి మొదటికుమారుడు. సమస్తదేశ చరిత్రలు సంపూర్ణముగ చదివి V.R. కళాశాలలో చరిత్రోపన్యాసకులుగ ప్రసిద్ధి వహించిన సుబ్బరామిరెడ్డి రెండవకుమారుడు. ఈతడు అందరిలో పొడగరి. బుల్లారెడ్డి అను పేరుతో ప్రసిద్ధుడు. వీరి వంశవృక్షమునంతయు నాకు వివరించి చెప్పినది ఈ నా ప్రియమిత్రుడే. ఈ ద్వితీయ ముద్రణము నాటికి వారు స్వర్గస్థులైనారు. వీరి సోదరి ప్రభావతమ్మ ఆచార్యపదవి యందుండినది. మరియొక సోదరి సుశీలమ్మ. వీరందరును అమృత హృదయులు.

సన్నతగుణశాలి సత్కర్మపరుఁడు వేం

కటసుబ్బయాఖ్యుఁ డకలుషమూర్తి,

సదమలగుణరాశి సరళార్థహృదయుండు

భక్తవత్సలరెడ్డి భవ్యమూర్తి,

చంద్రునియుద్ధి సురేంద్రాఖ్య శుభమూర్తి,

స్నేహలతమ్మ సుస్మిగ్ధశీల,

కరుణాతరంగితవరభావ యరుణమ్మ,

యమలినగుణగణ యైన జ్యోతి

యనెడువారల శుభకరులైన ఘనుల,

గెడ్డముకులమండు జనించి కీర్తి నొంది

నట్టి గుణవతి యన్నపూర్ణమ్మయందుఁ

గాంచెఁ జెంచుసుబ్బారెడ్డి ఘనయశుండు ॥

40

ఈ కృతిపతి రెండవ అన్న ఆనం చెంచుసుబ్బారెడ్డి (A.C. సుబ్బారెడ్డి). వీరి ధర్మపత్ని గెడ్డము కులజ అన్నపూర్ణమ్మ. వీరి కుమారులు వెంకట సుబ్బారెడ్డి, భక్తవత్సలరెడ్డి, సురేంద్రరెడ్డి. కుమార్తెలు స్నేహలతమ్మ, అరుణమ్మ మరియు జ్యోతి. వీరిలో రాజకీయమున సహృదయులైన భక్తవత్సల రెడ్డిగారు ప్రసిద్ధులు.

శేషురెడ్డియుఁ గమలమ్మ శివునిదయ సు
జాతసుచరితలను గుణశాలినులను,
నిర్మలగుణయుతుఁ డగువానిని శరత్కు
మారెడ్డిని గాంచిరి పేరుఁ గనిరి ॥

41

ఈ కృతిపతి మూడవసోదరుడు శేషురెడ్డి, ఆయన సతీమణి కమలమ్మ. శివునిదయతో సుజాత, సుచరితలను కుమార్తెలుగ శరత్కుమారెడ్డిని కుమారునిగ పొందిరి.

ఓరుగంటికులజ యుత్తమగుణశీల
రమణమ్మఁ బెండ్లాడి రమ్యరీతి
వేంకటరెడ్డి సంప్రీతుఁ డగుచు వివే
కానందు సానందు నమలచరితు,
రామనారాయణు రమ్యమూర్తిని, జయ
విజయు లన్ కవలను విజయపరుల,
శ్రీలక్ష్మీసమరూప శ్రీవల్లి కన్యకన్
గలశాబ్ధివిధమునఁ గాంచె; నిపుడు
దినదినాభివృద్ధిని బొంది తేజమంది
వరలువేంకటరెడ్డిని వలచి సౌఖ్య
లక్ష్మి యెల్లవేళలనుండి లలితఘణితి
సర్వభోగము లిడుఁగాక సంతసమున ॥

42

1. ఇది అవతారిక

ఈ కృతిపతి వేంకటరెడ్డి ఓరుగంటి ఇంట పుట్టిన రమణమ్మను పెండ్లాడి ఎప్పుడును ఆనందముగా నుండు అమలచరితుని వివేకానందుని పెద్దకుమారునిగ పొందెను. ఈ రెండవ ముద్రణమునాటికి M. L. A. గా ఇంకా ఎన్నో పదవులు పొందిన ఈయన కీర్తిశేషులైనారు. ఆనం రామనారాయణరెడ్డి రెండవ కుమారుడు. ఈ చిరంజీవి చిన్ననాటనే పెద్దల

నుండి రాజ్య తంత్రము నేర్చి M.L.A గా ఇంకా ఎన్నో పదవులు పొంది చివరికి సమగ్ర ఆంధ్రప్రదేశ్ ఆర్థిక మంత్రిగా కూడ ప్రకాశించినాడు.

ఈ కావ్యకర్త వేంకటగిరిరాజ కళాశాలయందు ఆంధ్రోపన్యాసకులుగ నుండి చిరంజీవి రామనారాయణరెడ్డికే గాక ఆతని కుమారుడు చిరంజీవి శుభకరరెడ్డికి కూడ గురువై చదువు చెప్పుట అంతయు శివలీల. ఇట్లు రెండు తరములవారికి చాలమందికి 1965-2001 నడుమ V.R. కళాశాలలో గురువైనందులకు నేడు విశ్రాంతోపన్యాసకుడ నైన నేను మిక్కిలి సంతృప్తుడను. నన్ను గుర్తుంచుకొన్న పూర్వ విద్యార్థులెందరో, అందరికీ నా శుభాశీస్సులు. ఆ శివగామినీ మానసచోరుడు సదా వీరిని సంరక్షించు గాక.

తరువాత ఈ కృతిపతికి విజయపరులైన కవలలు “జయ, విజయులు” జన్మించిరి. వారే ఆనం జయకుమారరెడ్డి, ఆనం విజయకుమారరెడ్డి. ఇంకను శ్రీవల్లి అను పుత్రిక జన్మించినది.

ఇట్లు ఈ శివగామినీ ప్రబంధ రచనాకాలము 1967 నాటి దినదినాభివృద్ధిని పొంది తేజమంది ప్రకాశించు కృతిపతియైన ఆనం వెంకటరెడ్డిని వలచి సౌఖ్యలక్ష్మి అన్నివేళల సంతోషముతో సర్వభోగములిడుగాక!

ఈ రెండవ ముద్రణము కాలము నాటికి ఈ కృతిపతి ఆనం వెంకటరెడ్డి కీర్తిశేషులు. వీరి తేజస్సు వీరి కుమారులయందు ఉజ్వలమై నాలుగింతలై నలుదెసలయందు ప్రసరించుచున్నది. ఇది ఇట్లే అగుగాక అని ఈ కవి ఆశంస.

అవతారిక = పీఠిక, ఉపోద్ఘాతము.

కథా ప్రారంభము

2. ప్రవత్తి

మనసున నేకథఁ దలఁచిన

ననవరతము కలుగును సుఖ మత్యధికంబై,

యనుపమ మపూర్వ మట్టిది

వినుమీ శివగామినికథ వేంకటరెడ్డి!

1

అనవరతము=ఎల్లప్పుడు; సుఖము=స్వర్గము; న+ఉపము=సాటిలేనిది;
న+పూర్వము=మునుపులేనిది.

వేంకటరెడ్డి! శివగామిని కథ వినుము. ఈ కథకు మరియొక కథకు పోలికలేదు. ఈ కథకు మరొకటి సాటిలేదు. ఇట్టి కథ పూర్వము లేదు. మధురభక్తిలో భక్తురాండ్రు భగవంతుని ప్రేమించుట, అతనిలో లీనమగుట, అతనినే వివాహమాడుట లేదా వైకుంఠప్రాప్తి కాదేని కైలాసప్రాప్తి అందుట వంటి కథలు కలవు. కాని శివుని వలచి ఆనందాద్వైతస్థితిని పొంది పిమ్మట ఆ సంస్కారముతో చక్కగా తల్లిదండ్రులు కుదిర్చిన పెండ్లిచేసికొని భర్తతో సుఖముగా కాపురము చేయుచు ఆ పరమేశ్వరుని తలచుట అనెడి ఇట్టి కథ పూర్వము లేదని కవి భావము. కావుననే గృహస్థధర్మమును చక్కగా బోధించుచు ధర్మాద్వైతమును ప్రతిపాదించు ఈ కథ మనసున తలచినచో అధికమైన స్వర్గము అనగా ధర్మాద్వైతసిద్ధి ఎడతెగని విధముగా లభించునని భావము.

శ్రీవిలసిల్లు నాండ్రమున సింహపురం బనువీరభూమి భూ

దేవి ధరించు మేలినగ; ధీనిధి తిక్కనసోమయాజి యీ

తావున రామభారతకథల్ విరచించి తెనుంగుబాసఁ బూ

తావులు వెల్వరించె; గవితాసుధ చిందుచు నుండు నీపురిన్ || 2

ఆంధ్రదేశము శ్రీ=సంపదలతో ఐశ్వర్యముతో విలసిల్లు నట్టిది. అట్టి ఆంధ్రమున సింహపురమైన నెల్లూరు వీరభూమి. చతుర్విధములైన ధర్మవీర దానవీర దయావీర యుద్ధవీరము లన్నియు ఈ నగరమున సమృద్ధిగా కలవు. ఈ నగరము భూదేవి ధరించు మేలినగ అనగా భూమండలమున అన్ని నగరములకన్న ఈ నెల్లూరు శ్రేష్ఠమైనది అని భావము. పెద్దన మను చరిత్రలో అరుణాస్పదపురమును ఆర్యావర్తదేశములో మణికంఠ హారతరళ ముగా ప్రశంసించినారు. ఈ శివగామినిలో సింహపురము భూదేవి ధరించు మేలినగగా వర్ణింపబడినది. పెద్దన ప్రభావము ఈ కవిపై స్పష్టముగా కలదనుటకు ఈ తొలిపద్యమే చక్కని ఉదాహరణము.

ధీ+నిధి=విద్వాంసుడు; సోమయాజి=యజ్ఞముచేసినవాడు; తిక్కన వార్ధక్యమున యజ్ఞముచేసి సోమయాజియై పరమపవిత్రుడైనాడు. తిక్కన అనగా శివుడు అని అర్థము. ధీనిధియైన యౌవనములోని తిక్కన “నిర్వచ నోత్తర రామాయణము” రచించెను. అది ఆతనికి శాంతముగూర్చ లేదు. పిమ్మట పెద్దవాడై జన్మముచేసి సోమయాజి అయిన తిక్కన పదునైదు పర్వముల భారత రచనము పూర్తిగా నిర్వహించెను.

తావు=ప్రదేశము; రామ+భారత+కథల్=నిర్వచనోత్తర రామాయణము, విరాటాది పదునైదు పర్వముల భారత కథ; తావులు=సువాసనలు.

మూడువంతులు తెలుగు పదములు, ఒకవంతు సంస్కృతపదములు వాడి తెనుంగుబాస పూతావులను=పూలసువాసనలను వెలువరించినాడు తిక్కన. ఈ పురములో కవితా+సుధ=కవిత్వమనెడి అమృతము చిందుచు= తొణకుచు ఉండును. కవిత్వమనెడి అమృతభాండము నిండినది కావున అధికమై తొణకుచుండును.

కథాప్రారంభమున ఆంధ్రదేశము, సింహపురము, రామభారతకథలు, వానియందలి తెనుంగు బాస పూతావులు, వానిని వెలువరించిన ధీనిధి

తిక్కన సోయాజి, ఆతని ప్రభావముచే ఈ పురి చిందుచుండు కవితాసుధ మనోహరముగ చిత్రింపబడినవి.

దీనికి సుత్తరంబున సుధీసుతనీర విలోలవీచి పె
న్నానది పాటుచుండు; నది నాకనదిన్ దలఁపించుభంగిమన్
గానుకగాఁ దరంగకరకంకణనిక్ష్పణనాదరాజి నీ
శానునిఁ గొల్పు; నెల్లరును జల్లనితల్లి పినాకినీ! యనన్ ॥ 3

దీనికి=ఈ నెల్లారునగరమునకు ఉత్తరమున సుధీ+సుత+నీర+ విలోల+వీచి+పెన్నా+నది=విద్వాంసులచే పొగడబడు నీటియొక్క మిక్కిలి చలించు అలలు కలిగినట్టి పెన్న అనునది ప్రవహించుచున్నది. అది స+అక+నదిన్=(దుఃఖములేనిది స్వర్గము) దేవలోకమందలి నది మందాకినిని తలపించు+భంగిమన్=గుర్తునకు తెచ్చు రీతిలో కానుకగా తరంగ+కర+కంకణ+నిక్ష్పణ+నాద+రాజిన్=అలలనెడి కర కంకణముల యొక్క వీణ లోనగువాని మ్రోతవంటి శబ్దసమూహముతో ఎల్లరును చల్లని తల్లి పినాకినీ!=పెన్నానదీ అనుచుండగా ఈశానుని=సింహపురములోని మూలస్థానేశ్వరుని కొల్చు=పూజించును.

పెన్నానది ఈ సింహపురి నగరమునకు ఉత్తరమున ప్రవహించుచున్నది. పూర్వము ఈ పినాకిని ఇక్కడ రెండు పాయలుగ చీలి ప్రవహించుచుండెడిది. పెన్నయొక్క దక్షిణపు పాయ భువనేశ్వరీ మూలస్థానేశుల ఆలయమునంటి ప్రవహించెడిది. రెండు పాయలనడుమ పెరుమాళ్ళు, శ్రీరంగనాథస్వామి ఆలయము ఉత్తరపు పాయను ఆనుకొని ఉండెడిది. కాని ఇప్పుడు మాత్రము ఉత్తరపు పాయయే కలదు. “పెన్నదాటితే పెరుమాళ్ళు సేవ” అనెడి పూర్వపు నానుడి కూడ ఈ విషయమును తెలుపుచున్నది. దేవనది మందాకిని శివుని జటాజూటమున బడి ఈశానుని కొల్చినది. నెల్లారులో పెన్న పినాకిని పూజించినది.

ఈ పద్యమున “సుధీనుతనీర విలోలవీచి” అని తొలి పాదమున “తరంగకరకంకణ నిక్ష్పణ నాదరాజి” అని మూడవపాదమున “సుందర సమాసముల సముచిత స్థలమున గూర్చుట, రెండవపాదమున “నది” అను శబ్దము నాల్గవపాదమున ద్విత్వలకారము మూడుమారులు ప్రయోగింపబడుట ఈ పద్యమునకు శాబ్దికమైన సౌందర్యమును అక్షరరమ్యతను సంతరించి పెట్టినవి.

ఈ శైవలినీసింహపు

రీశాసకులు భువనేశ్వరీ మూలస్థా

నేశులు; “మాం పాహి” యనుచు

నీశివశక్తులఁ గొలిచెద రెల్లరు నెలమిన్ ॥

4

ఈ+శైవలినీ+సింహపురీ+శాసకులు=ఈ నదిని సింహపురిని పరి పాలించువారు; భువనేశ్వరీ+మూలస్థానేశులు=మూలపేట యందలి శివాలయమున ఉన్న పార్వతీపరమేశ్వరులు. ఎల్లరు=అందరు, ఎలమిన్ =సంతోషముతో మాం+పాహి+అనుచు=నన్ను రక్షింపుము అనుచు, ఈ+శివ+శక్తుల=ఈ మూలస్థానేశుని భువనేశ్వరిని కొలిచెదరు=పూజించెదరు.

నెల్లారుపెన్నకు కొంచెము ఎగువన ఉత్తరమున జొన్నవాడ కామాక్షి మరియు మల్లికార్జునస్వామి, దక్షిణమున లక్ష్మీనరసింహస్వామి ఆలయములు కలవు. పెన్న కిరువైపుల శివకేశవుల ప్రతిరూపములు వారు. అటులనే ఒకప్పుడు సింహపురి నగర సమీపమున ఇరుపాయల నడుమ పెరుమాళ్ళు శ్రీరంగనాథుడు, పెన్నకు దక్షిణమున మూలస్థానేశుడు వెలసి యుండిరి. ఇట శ్రీరంగనాథమూలస్థానేశులు శివకేశవ ప్రతిరూపములే కదా. ఈ భావము వికసించినది కావుననే ఇట తిక్కనసోమయాజి హరిహరస్వరూపు డగు పరతత్త్వమును ప్రార్థించినాడు. ఈ అద్వైతభావము

విలసిల్లినది కావుననే సింహపురము వీరభూమియైనది. ఇట వీరము అన ధర్మవీరమని గ్రహింపవలెను.

చేలను పచ్చపైరుగల సింహపురమ్మునఁ బూర్వ మొక్కచో
బాల యొకర్తు రూపవతి పావన యై యలరారుచుండె; నే
కాలమునందుఁ గూడ శివుఁ గామవిరోధిని నప్రమత్తయై
మే లగురీతిఁ గొల్చి యెద మిక్కిలి పొంగెడి దామె ముగ్ధ యై ॥ 5

చేలలో పచ్చని పైరు, వరి మొదలయిన సస్యము కలిగిన సింహపురమున పూర్వము ఒకచోట ఒక బాల, రూపవతి, పావనయై ప్రకాశించుచుండెను. ఆమె ముగ్ధ+ఐ=కపటములేనిదై అన్ని కాలములందు కూడ కామ+విరోధి=మన్మథునకు శత్రువు అయిన శివుని అప్రమత్త+ఐ=జాగరూకతతో మేలగు రీతిని సేవించి ఎద=హృదయమందు మిక్కిలి పొంగిపోయెడిది.

పూర్వము నెల్లారు చేలు, చెరువుతూముకాలువల సౌభాగ్యముచేత పచ్చనిపైరు కలిగియుండినది. ఇటీవలి కాలమువరకు నెల్లారు నడుమ ప్రవహించు తూముకాలువల సొగసు పెద్దలైన నెల్లారీయులకు అందరికిని సువిదితమేగదా. నేటి నెల్లారు నగరము పెద్దదియై పంటపొలములను అనేకము కలుపుకొని పంటకాలువలను సంకుచితమొనర్చి మరికొన్నిటిని సమూలముగ పూడ్చి సరిహద్దుప్రాంతముల నెన్నిటిను జీర్ణించుకొని ప్రకృతి రామణీయకతను కోల్పోయినను జనసందోహముతో నిండి మహానగర శోభలకై యత్నించుచున్నది. శుభమగుగాక.

చేలను పచ్చపైరు కలది కావుననే శ్రీవిలసిల్లు ఆంధ్రమున సింహపుర మ్మును కవి ప్రశంసించియున్నాడు. ఎచ్చట చేలను పచ్చపైరుకలదో అచ్చట శ్రీ విలసిల్లుట సహజమేగదా.

ఒకర్తు=మనకథానాయిక, కవి తొలుత ఆమె పేరు చెప్పక ఆ ఒకర్తు ఎట్టిదో వర్ణించుచున్నాడు. బాల=పదునారేండ్లకు లోబడినపిల్ల, రూపవతి= ఇంద్రియగోచరమైన సౌందర్యము కలిగినది, పావన=అంతః సౌందర్యము చేత పవిత్రమైనది. ముగ్ధ=కపటములేనిది, ఇట్టి గుణములతో అలరారు చుండిన ఒకర్తు మన కథనాయిక.

శివుడు కామ విరోధి కావుననే భయముతో ఏమరుపాటులేక కొల్చినది. తన రూపయావనపావనముగ్ధ కళాసంపదలను అన్నిటిని సమర్పించి కొల్చినది. కావుననే ఆమె పూజ మేలగురీతి నుండినది. అదియే ప్రపత్తి యైనది.

ధనికులయింటఁ బుట్టి తనతల్లియుఁ దండ్రీయు నొక్కకూఁతు రం
చనవరతంబు నేమరక యచ్చిక బుచ్చికతోడఁ బెంచినన్
సునుతపథమ్ము వీడనిది షోడశవత్సరప్రాయ మంది తా
ననితరసాధ్యమౌపగిది నా జితకామునిపొందుఁ గోరుచున్ || 6

ఆమె సంపన్నులైన తల్లిదండ్రులకు కలిగిన ఏకైక సంతానము. వారు అనవరతము=ఎల్లవేళల ఏమరక అచ్చికబుచ్చికతోడ=కలుపుగోలు తనముతో ప్రేమతో పెంచిరి. ఆమె సునుత+పథమ్ము=సజ్జనులు కీర్తించు మార్గమును వదలనిది. ఈ కథాకాలమునకు ఆమె షోడశ+వత్సర+ప్రాయము=పదునారేండ్ల వయస్సు కలది. మన్మథుని జయించిన జితకాముని శివుని పొందు=కలయిక (కామముతో)కోరుచు తరువాత పద్యము నకు అన్వయము. కవి ఇచ్చట ఉద్దేశపూర్వకముగా ఆమె జితకాముని కామముతో పొందగోరుచున్నది అనుట గమనింపవలసి యున్నది. అది సాధ్యమా?

కవి ఇచ్చట శివగామిని తల్లిదండ్రుల పేర్లు చెప్పలేదు. ప్రబంధము చివరివరకు ఇంతే. ఇట్లే వివాహము, సాక్షాత్కారము సన్నివేశములందు కూడ ఆమె తల్లిదండ్రులతో పాటు ఆమె భర్తపేరు కూడ కన్పింపదు.

శివగామిని తల్లి, తండ్రి, భర్త-ఈ మూడు పాత్రలకుపేర్లు లేవు. ఇది యంతయు పాండురంగమాహాత్మ్యములోని పేరులేని “నిగమశర్మ అక్క” పాత్రను తలపించుచున్నది.

దినమున కొక్కమారు శివదేవుని గాంచగ నాలయాని కే
గును; మనసార నీశ్వరునిఁ గొల్చుచు జీవనయాత్రసేయు నా
కనకపు బొమ్మపేరు శివగామిని; లోకపురీతు లెట్టివో
విననిది యాపె; యామె కను విప్పిన మోడ్చిన శంకరా యనున్ ॥7

ఆమె ప్రతిదినము శివదర్శనమునకై ఒకమారు ఆలయమునకు పోయే డిది. మనసార=మనసు నిండుగ శివుని కొల్చుచు జీవించుచున్న ఆ బంగారుతల్లి పేరు శివగామిని. కనకపుబొమ్మ=బంగారుబొమ్మ అనుటచే ఆమె సౌందర్యము, బంగారు రంగు, సంపద ద్యోతకములు. లోకము నందలి ఇతరరీతులు ఎట్టి వైనను ఆమె వినుటకు ఇష్టపడదు. కాబట్టే ఆమె కనులు విప్పిన మోడ్చిన=మూసినను (మేల్కొనియున్నను నిద్రించు చున్నను) శంకరునే స్మరించుచుండెడిది. బ్రహ్మ శ్రీ దీపాలవారు భావించి నట్లు సందేహములేదు. ఆమెది మధురభక్తియే.

మహితభక్తితోడ మానిని శంకరు
ముందు నాడువేళ మురియుచుండు;
ముద్దు లొలుకునట్లు ముదమునఁ బలుమారు
భవునిగూర్చి సుదతి పాడుచుండు ॥

8

మహిత=గొప్ప; మానిని=మానము చిత్రైన్నత్యము గల స్త్రీ; భవుడు=శుభము నిచ్చువాడు; సుదతి=చక్కని పలువరుస కలది.

గొప్పభక్తితో మానవతియైన ఆమె శంకరునిముందు నాట్యముచేయు సమయమున సంతోషించు చుండెడిది. ముద్దులొలుకునట్లు సంతోషముతో పలుమారులు శుభములనిచ్చు భవునిగూర్చి సుదతి గానము చేయుచుండెడిది.

గొప్పభక్తి కలది కావున మానవతియైనది. నాట్యకళ ఉన్నతమైనది. ఆటనేర్చిన అడువారు మానినులే కాని తక్కువవారు కారని తెలియజేయుటకే ఇచట మానిని అనుపదము ప్రయోగింపబడినది. చక్కని పలువరుసయున్న ఉచ్చారణదోషములు లేకుండ గానము చేయవచ్చును. సార్థకపద ప్రయోగములకై కవి కావించు ప్రయత్నము లిట గమనార్హములు.

దేవేశా! యిట కేల రావు దయతో; దివ్యప్రభారూప! దే
వా! వాదా? మరియుద కాదు; నిను నేఁ బ్రార్థింప గన్పింప వే
మీ? వాచాలత మాన్పవేమి? వరదా! యే నింత కాంక్షించినన్
నీ వేలా యిటు రాతిరూపముననే నిద్రింతు వోయా! యనున్ || 9

దేవ+ఈశా=దేవతలకు ప్రభూ; దివ్య+ప్రభా+రూప=దేవతాసంబంధమైన వెలుగును రూపముగా కలవాడా, ప్రభా=దుర్గ, దివ్యమైన దుర్గామాత యొక్క రూపము వహించినవాడా, అర్థనారీశ్వరా అని భావము; వాదా=వాదమా; మరియుద+కాదు=సమ్మానము కాదు; వాచాలత=వలవని పెక్కుమాట లాడుట; వరదా=వరముల నిచ్చువాడా.

“వాదా? మరియుదకాదు” “నీ వేలా యిటు రాతిరూపముననే నిద్రింతువోయా” అని శివుని గూర్చి పలుకుట వాచాలత్వము. “దేవేశా” “దివ్యప్రభారూప” “వరదా” నేను ఇంతగా కోరినను నీవు ఎందువలన నాకు కన్పింపవు, ఇటు రాతిరూపమున (లింగస్వరూపమున) నిద్రించెదవు అనుట అమె నిండైన భక్తి భావమును తెలియజేయుచున్నది.

ఎన్నియొ వత్సరంబు లిటు లీశునిపూజలఁ జేసి చేసి, యా
కన్నియ కాళికాపతినె కామపు దృక్కులఁ జూచి చూచి, సం
పన్నుని బెండ్లియాడు మని పల్కెడు తండ్రినిఁ ద్రోసిపుచ్చె; నా
పన్నులఁ గాచువాని శివు భావనఁ జేయుచు నుండె నెప్పుడున్ || 10

చాల సంవత్సరములు ఇటు=ఈ విధముగా పైన చెప్పబడిన రీతిని శివ పూజలు చాలకావించి ఆ కన్నీయ=పెండ్లికానిపడుచు కాళికా+పతిని+ఎ=కాళి (పార్వతి శరీరమునుండి పుట్టినది. శుంభనిశుంభులను రాక్షసుల సంచరించినది) భయంకరమైన నల్లని ఉగ్రస్వరూపము కలిగిన కాళీమాత యొక్క భర్తయైన అంతటివానినే కామపు దృక్కుల=లౌకికమైన కోరికలతో గూడిన చూపులతో చూచి చూచి, ధనవంతుని పెండ్లియాడు మని చెప్పు తండ్రి మాటను నిరాకరించినది. ఎప్పుడును=ఎల్లప్పుడును ఆపదల యందున్న వారిని రక్షించు శివుని భావించుచుండినది.

ఆమె పెండ్లికాని పడుచు. భయంకర స్వరూపిణియగు కాళికయొక్క పతిని కామించినది. కాళీమాత ముందు ఈమె సరితూగ గలదా?

మహితభక్తితో నా యింతి మన్మథారిఁ

బతిగఁ గోరుచు మన్మథవశ్య యౌట

లోకమందలి వింతలలోన వింత

యనుచు నెల్లయెడలఁ జెప్పుకొనుచునుండ ॥

11

మన్మథ+అరి=మదనుని శత్రువు; మన్మథవశ్య=మదనునికి లొంగి పోయినది. ఆమె మన్మథుని శత్రువైన శివుని పతిగ కోరినది. కాని శివుని విరోధియైన మదనునికి వశమైనది. ఇది పెద్దవింత అని అన్నిచోట్ల చెప్పుకొనుచుండగా.

సౌమ్యశివభక్తి పరికించి సంతసించుఁ

గాని, గాఢ మౌ నా భక్తిఁ గాంచి జనకుఁ

డదిరిపడి పరమేశునం దట్టిభక్తి

తగదు సుత కని యెంతయు వగచు చుండె ॥

12

సౌమ్య=ఒప్పిదమైనది అగు శివగామినియొక్క శివభక్తిచూచి ఆమెతండ్రి సంతసించును గాని, గాఢము+ఔ=అధికమౌ ఆ=ఆ మధురమైన కామ

వాసన గల భక్తిని చూచి అదిరిపడినాడు. పరమేశ్వరునియందు అట్టి= అటువంటి కామవాసనగల భక్తి తన బిడ్డకు తగనిదియని ఆమె తండ్రి ఎంతైనను వగచుచు=దుఃఖించుచు ఉండెను.

కుసుమసమాన మై తనరు కోమలి యాయక యొక్కనాడు పూ
జ సలుప నెంచి పెన్నగల చల్లని నీరమునందుఁ దానమా
డి సదమలాంగి యౌచుఁ దనడెందమునన్ శివురూప ముంచెఁ; దా
మసి యది యెల్లలోకముఁ గ్రమమ్మున మ్రింగకమున్ను ప్రీతిమై || 13

తనరు=ప్రకాశించు; ఆయక=ఆమె; తానము+ఆడి=స్నానము చేసి;
అది=ఆ యొక్క తామసి=చీకటి ఎల్లలోకమును క్రమమ్మున మ్రింగకమున్ను
=చీకటిపడకమునుపే, సాయంసమయమున. సాయంకాలము అనుటకు
“తామసియది యెల్ల లోకముఁ గ్రమమ్మున మ్రింగకమున్ను” అని
భావించుట సొగసుగా భావుకపద ప్రయోగముగా ఉన్నది.

తురగము :

విరిసి విరియని కుసుమములఁ గని వేడ్కతోడను గోయుచున్
వరుసఁ గలుపుచు సరము లగునటు వానిఁ గూర్చిన యంతటన్
వరదుఁ గొలుచుట కిదియె యద నని పాట పాడుచు నాడుచున్
మురిసి మసలక సుదతి చనుతఱి ముగ్ధయై వెలుఁగొందెడిన్ || 14

విరిసి విరియని కుసుమములన్=సగము వికసించి సగము వికసించని
పూలను శ్రేష్ఠమైన పువ్వులను చూచి వేడ్కతో కోసికొనుచు వాని=ఆ పూలను
వరుస కలుపుచు సరములు అగునట్లు కూర్చిన=దారమునకు అల్లిన పిమ్మట
వరదు=వరము లిచ్చువాని కొలుచుటకు ఇదియే అదను= సమయము
అని పాటపాడుచు ఆడుచున్=నృత్యముచేయుచు మురిసి= సంతసించి
మసలక=అలస్యము చేయక సుదతి=చక్కని పలువరుసగల శివగామిని

చనుతఱి=పోవుచున్న సమయమున అమాయికముగా ప్రకాశించినది. ఇది పుష్పాపచయ వర్ణనము. పుష్ప+అపచయము=పువ్వులు కోయుట,

వన-జలకేళీ-రవి-శశి-

తనయోదయ-మంత్ర-గతి-రత-క్షితిప రణాం

బునిధి-మధు-ఋతు-పురో-ద్వా

హ-నగ-విరహ-దూత్య-వర్ణ నాష్టాదశమున్.

నన్నిచోడమహాకవి పై విధముగా అష్టాదశ(18)వర్ణనలు వివరించి యున్నాడు. ప్రబంధమున ఈ వర్ణన లన్నియు ఉండవలె నని నియమము కలదు. ఇచ్చట వన వర్ణనము అనగా ఉద్యానవనవర్ణనము. వనమున పువ్వులు గోయుటను వర్ణించుటయు వనవర్ణనమే.

మంత్ర=రాజనీతి; గతి=ప్రయాణము; రత=శృంగారము; క్షితిప=రాజు; రణ=యుద్ధము; అంబునిధి=సముద్రము; మధు=మద్యపానము; ఋతు=ఆరు ఋతువులు; ఉద్వాహ=వివాహము; నగ=పర్వతము; విరహ=వియోగ శృంగారము; దూత్య=రాయబారము.

ఛందస్సు : తురగము-గణములు-నననసజజగ-యతిస్థానము 1-15 అక్షరములు. ప్రాస నియమము కలదు. ప్రాస యతి చెల్లదు.

ఇట్లు గూడి కేగి శివుఁ జేరి యిగురుఁబోడి

పలికె నీరీతి మధురిమ చిలుకరించి

భక్తిభావము నాట్యసంభరిత మౌచు

గీతితోఁ గూడి యొక్కటై క్రేళ్ళువాఱు ॥

15

ఇగురు+పోడి=ఇగురువంటి శరీరము కలది, లేత వయసుది; గీతి=పద్యభేదము; పలు విశేష వృత్తములతో శివగామిని శివుని ప్రార్థింపబోవుట ఇట సూచింప బడినది. క్రేళ్ళువాఱు=గంతులిడగా.

ఆమె భక్తి భావము నాట్యముతో నిండినది. గీతితో కలిసి ఒక్కటై గంతు లిడినది. మొత్తముమీద ఆ ఇగురుబోడి లేతవయసు కన్నను ఆటకన్నను పాటకన్నను తియ్యని పలుకుకన్నను ఆమె భక్తి భావమే ప్రధాన మైనది. మధురిమ చిలుకరించి పలుకుటచే శివగామినిది మధురభక్తి అయినది. మధురభక్తిని ప్రచారమొనర్చినది చైతన్యమహాప్రభువు. మధురభక్తికి శివకేశవ భేదము లేదు. అది ఈ ప్రబంధమున నిరూపితము.

తలపైన నివసించు వలపులగంగతో

సరసమాడెడివాడ! పరమపురుష!

యర్థాంగి సతి యనునర్థము జగతిని

సార్థక మొనరించు సాంబమూర్తి!

భస్మాసురునివంటి భక్తులకును గోరు

పరము లిచ్చెడివాడ! వహ్నిరూప!

రజతపర్వతమందు విజయగర్వముతోడఁ

బ్రమధు లాడుటఁ జూచు పరమపూజ్య!

యాదిమధ్యాంతరహిత! ప్రసాదమహిత!

నిన్ను వేడుచునుంటిరా నిగమవేద్య!

రూపవిస్తృతతరశీల! పాపనాశ!

మారగర్వాపహార! నామాట వినర! ॥

16

పరమపురుష=పురుషోత్తమ, పరమాత్మ; సార్థకము=అర్థయుక్తమైన, అన్వర్థమైన, స+ అంబా+మూర్తి=పార్వతితో గూడిన రూపము కలవాడా; వహ్ని+రూప=అష్టరూపములలో ఒకటైన అగ్నిని రూపముగా కలవాడ, జ్యోతి స్వరూపుడా; రజత+పర్వతము=వెండికొండ, కైలాసము; ప్రమ థులు=శివభటులు; ఆది+మధ్య+అంత+రహిత=మొదలు నడుమ తుది

లేని వాడా; (“అనాది మధ్య లయు డెవ్వడు, సర్వము తాన యైన వాడెవ్వడు” అని పోతన పల్కినది ఈ ఆది మధ్యాంత రహితునిగూర్చియే.) ప్రసాద+మహిత=అనుగ్రహించు గుణముచే గొప్పవాడా; నిగమ+వేద్య=వేదములచే తెలుపబడినట్టివాడా; రూప+విస్తృతతర+శీల=ఆకారముచే మిక్కిలి విరివి యైన శీలము కలవాడా; పాప+ నాశ=పాపములను నశింపజేయువాడా; మార+గర్వ+అపహార=మన్మథుని యొక్క పొగరును అణచివేసినవాడా; పై విశేషగుణములు కల శివా! “నిన్ను వేడుచునుంటిరా” “నా మాట వినర” అని శివగామిని తన ప్రార్థన మొదలిడినది.

వలపుల గంగతో సరసమాడెడి వాడు పురుషోత్తముడైన పరమపురుషుడే కదా. భార్యకు అర్థాంగి అనుపదము సార్థకము చేసినవాడు సాంబమూర్తియే కదా. భస్మాసురునింటి భక్తులకు కూడ అగ్నితో ఇతరులను దహించు శక్తి వంటి వరములను ఇచ్చినవాడు అష్టమూర్తులలో ఒకడైన అగ్నిని స్వరూప ముగా కలిగిన వహ్నిరూపుడేగదా. భక్తులైన ప్రమథులు వెండి కొండపై విజయగర్వముతో ఆడుటను జూచు పరమాత్మ పరమపూజ్యుడేగదా.

పై విధముగా పరమపురుష, సాంబమూర్తి, వహ్నిరూప, పరమపూజ్య అను పదములు సార్థకముగా ప్రయోగింపబడినవి.

లయగ్రాహి :

ఈ పశులమందలకుఁ గాపరివి నీ వనుచు
నాపదల నెన్నింటినో దాపునకు రాఁగా
నోపితిని; శంకరుఁడ! మోపితిని నా బరువు;
నే పగిదిఁ గాచెదవో యో పరమరూపా!
సైఁపఁగలనా విరహా; మేపగిది నీ దరికి
రేపటికి రాఁగలనొ నీపరము కాఁగా;

నీ పరము నా తనువు, నీ పరము నా మనము,

నీపరము సర్వమును, గాపుగడ కారా!

17

పశులమందలు=ప్రకృతియందలి సమస్తజీవులు; కాపరి=రక్షకుడు; దాపు=సమీపము; ఓపితిని=చాలియుంటిని, సహించితిని; మోపితిని=మోయ జేసితిని, మోపించితిని. పగిది=విధము; పరమ+రూపా=ఆదిస్వరూపా; సైఁచు=ఓర్చుకొను; విరహము=ఎడబాటు; పగిది=విధము; దరికి=సమీపమునకు; రేపటికి=భవిష్యత్తులో; పరము=వశము; కాపుగడ=రక్షణము.

ఛందస్సు : లయగ్రాహి. గణములు - భజసనభజసనభయ - ప్రాసయతి=2-10-18-26 అక్షరములు. ప్రాస నియమము కలదు. ప్రాసయతి నియమము కలదు. (ఇది నాలుగుపాదములైనను ముద్రణ సౌకర్యముకొరకు ఎనిమిదిపాదములుగ ముద్రింపబడినది.)

ప్రగ్విణి :

దేవరా! శంకరా! దీన నౌ నన్నికన్

గావ రావేలరా! కా దనన్ బోకురా!

ప్రోవరా సుందరా! పుణ్యమూర్తి! శివా!

నీవు రాకున్నచో నేను పోబోనురా ॥

18

దేవరా=స్వామీ! శంకరా! సుందరా! పుణ్యమూర్తి! శివా! దీనను అయిన నన్ను ఇక కావరావు=రక్షింపరావు ఏలరా, నన్ను కాదు అనవలదురా, ప్రోవరా=రక్షింపరా, నీవు నాతో రానియెడల నేను ఇచటినుండి పోబోనురా.

ఛందస్సు : ప్రగ్విణి : గణములు - రరరర, యతిస్థానము 1-7 అక్షరములు. ప్రాస నియమము కలదు. ప్రాస యతి చెల్లదు.

తోటకము :

శివునాజ్ఞయే లేనిది చీమను దా

నవుఁ డైనను నే విధి నల్పునురా,

భవునానతి లేని యభాగ్యుడు మా

నవుఁ డేవిధి నాకము నాదనురా ॥

19

దానవుడు=రాక్షసుడు; న+అకము=దుఃఖములేనిది స్వర్గము, “శివునాజ్ఞ లేకుండా చీమైనా కుట్టదు” అనే సామెత ఈ పద్యానికి స్ఫూర్తి కాబోలు.

ఛందస్సు : తోటకము : గణములు - సససస. యతిస్థానము 1-9 అక్షరములు. ప్రాస నియమము కలదు. ప్రాస యతి చెల్లదు.

మాలిని :

చివరివఱకు నిన్నే చిత్ర మై యొప్పురీతిన్

భవ! యభవ! యటంచున్ భక్తితోఁ గొల్పుచుందున్;

కవులమనసులందున్ గాపురం బుండు స్వామీ!

కవిత కలదు నాలోఁ గాంచరా! మెచ్చ రారా! ॥

20

చివరివఱకు=జీవితాంతము; భవ=క్షేమము, శుభమునిచ్చువాడు; న+భవ=పుట్టుక లేనివాడు; భవ అభవ అని వ్యతిరేకార్థకములవలె ఉన్న ఈ పదములతో శివుని భక్తితో పూజించుటయే చిత్రమైయొప్పురీతి. కవులమనసులలో నివసించే శివుడా నేను కవయిత్రిని, నాలోకవిత కలదు. చూడరా, మెచ్చుకొనుటకు రారా! అని పరమేశ్వరునే తన కవితాసౌందర్యమును మెచ్చుకొనవలసినదిగా శివగామిని కోరుచున్నది. ఆమె కోరిక ఫలించి శివుడు “నీ కవితార్పురి నిర్మలవీచిక లాలోచనామృత మగునుగాక” 5-36 అని ఆశీర్వదించినాడు.(చివరన సాక్షాత్కారమున) “కవులమనసులందున్ గాపురంబుండు స్వామీ!” అని శివుని సంబోధించుట విశేషము.

ఛందస్సు : మాలిని : గణములు - ననమయయ. యతిస్థానము 1-9 అక్షరములు. ప్రాసనియమము కలదు. ప్రాసయతి చెల్లదు.

తరల :

అవును కా దనుయుక్తివాదము లన్నిటిన్ విడనాడితిన్;

శివకరంబగు నీదు నామమె చిత్తమందున నుంచితిన్;

కవితఁ జెప్పుట కీర్తి కోసము కానె కాదుర శంకరా!

భవుఁడ వీ వని నిన్నె నమ్ముచుఁ బాటపాడనె దేవరా! ॥ 21

యుక్తివాదములతో భగవంతుని నిరూపింపలేము. మనస్సులో శివకరము =శుభము కలిగించే నీ పేరునే ఉంచినాను. శంకరా! నేను ఈ కవిత కీర్తి కోసము చెప్పుటలేదు. దేవరా! నీవు భవుడు=శుభము కలిగించువాడవు అని నిన్నే నమ్ముకొనుచు పాట పాడుకొనుటకే.

ఈ కవి యశస్సుకొరకుగాక భక్తి పరవశత్వముచే శుభకరుడైన శివుని నమ్మి గీతాలాపన చేయుటకే ఈ కవిత చెప్పినాడు. ఇట శివగామిని అభిప్రాయము కవిదే అనుట నిర్వివాదాంశము.

ఛందస్సు : తరల : గణములు - నభరసజజగ - యతిస్థానము 1-12 అక్షరములు. ప్రాస నియమము కలదు. ప్రాస యతి చెల్లదు.

రుగ్మవతి :

శ్రీమహితాంగా! చిన్మయమూర్తి!

కామవిజేతా! కావఁగ రారా!

నామదిలోనన్ నాట్యము చేయన్

బ్రేమగ రారా ప్రేయసి నే రా ॥ 22

శ్రీ+మహిత+అంగా=శుభకరమైన త్రిశూలముతో కూడిన దేహము కలవాడా; చిత్+మయ+మూర్తి=జ్ఞానమయమైన రూపము కలవాడా.

ఛందస్సు : రుగ్మవతి : గణములు - భమసగ - యతిస్థానము 1-6 అక్షరములు. ప్రాస నియమము కలదు. ప్రాస యతి చెల్లదు.

మణిగణనికరము :

మనమునఁ దలఁచిన మరునిముసమునన్
గనులకు నగపడు ఘనుఁ డగు శివ! నా
తనువునఁ బొదలెడు తరుణిమ యిఁక నీ
దని యిటఁ బలికెడి యతివను గనవే ॥

23

ఘనుఁడు=గొప్పవాడు; పొదలు+వర్ధిల్లు; తరుణిమ=యౌవనము;

ఇచ్చట శివగామిని మానసిక స్థితి బాహ్య సౌందర్యమునకే పరిమితమైనది. ఆమె శరీరమున వర్ధిల్లుచున్న యౌవనమును శివునకు సమర్పించి ఆ పరాత్పరుని సన్నిధిని చేరగలనని భ్రమించినది. కాళిదాసు కుమార సంభవమహాకావ్యమున పార్వతీదేవి బాహ్యసౌందర్యమునకు పరమశివుడు విచలితుడు కాలేదు. మన్మథుని మసిజేసినాడు. అట్టి శివుడు శివగామిని తరుణిమకు లొంగునా యేమి? భగవంతుని బాహ్యసౌందర్యముతో గాక భక్తితో జయింపవచ్చును. శివుడు భక్తవశంకరుడు.

ఛందస్సు : మణిగణనికరము : గణములు - ననననన -యతిస్థానము 1-9 అక్షరములు. ప్రాస నియమము కలదు. ప్రాస యతి చెల్లదు.

తగదు కామవిరోధము; తనివి తీర
నన్ను ముద్దుల మురిపించి నవ్వ వేమి?
పాట పాడఁగ విని నీవు పరవశించి
మాటలాడఁగ రా వేమి? మనసు లేద? ॥

24

కామవిరోధము=స్త్రీపురుష సహజమైన రతిక్రీడయందు వ్యతిరేక భావము. శివగామిని ఇచట కూడ భౌతికసుఖాపేక్షనే ప్రదర్శించుచున్నది.

మత్తకోకిల :

భక్తిమార్గములందు నన్నిటఁ బ్రాప్యమూర్తివి నీవెగా;
ముక్తిఁ గోరెడి జీవరాశికి మోక్ష మిచ్చున దీవెగా;

శక్తిభర్తవు నిన్ను మించిన శక్తిమంతుడు లేఁ డయా;

రక్తితోడను బూజసేసెద రా వదేలొకొ యో శివా! ॥

25

ప్రాప్య+మూర్తివి=పొందదగిన రూపము కలవాడవు; రక్తి=అనురాగము, శివగామిని రక్తితో పూజచేయుచున్నది. ఏల రావని ప్రశ్నించుచున్నది. “భక్తిమార్గము లందు నన్నిటఁ బ్రాప్యమూర్తి” మోక్షప్రదాత శక్తిభర్తయైన వానిని ఇహలోకవాంఛలతో పూజించిన వచ్చునా యేమి?

ఛందస్సు : మత్తకోకిల : గణములు - రసజజభర. యతిస్థానము 1-11 అక్షరములు. ప్రాస నియమము కలదు. ప్రాసయతి చెల్లదు.

జగము లన్నిటిన్ గడగడలాడించుచు

విలయతాండవమ్ము సలుపునీడు

భీకరస్వరూపవీక్షణము తరమె

బ్రహ్మవిష్ణులకును బ్రళయరుద్ర! ॥

26

విలయ+తాండవము=ప్రళయకాలమున శివుని తాండవనృత్యము; ప్రళయ+రుద్ర=ప్రళయకాలమందలి భయంకరుడు, శివుడు.

శివుడు ప్రళయరుద్రుడని శివగామినికి తెలియును.

భూతనాథుఁ డనుచు భీతితో నిను జూచి

కొంద అడలుచుండ్రు డెందమందు;

మంగళముల నిచ్చు పింగళా! నీ దగు

సుందరాకృతిఁ గనుచుండు నేను ॥

27

భూత=పిశాచాది దేవజాతులకు; నాథుడు=ప్రభువు, శివుడు; మంగళము =శుభము; పింగళా=శివా.పింగళవర్ణము (గోరోజనము వంటి రంగు) కలవాడు, అగ్ని స్వరూపుడు.

శివగామినికి శివుడు సుందరుడే గాని భయము కలిగించు భూతనాథుడు కాదు.

సతికి నిచ్చినావు సగము దేహంబు; భ
స్మాసురున కిడితివి మాడ్చుశక్తి;
లింగరూపధారి లీలలఁ దెలియంగ
నెవరితరము సామి! యీజగాన ॥

28

సామి!=స్వామీ! సగము శరీరము పార్వతికి ఇచ్చినావు. భస్మము చేయు శక్తిని భస్మాసురునకు ఇచ్చినావు. లింగస్వరూపము ధరించు నీ లీలలు తెలియుట ఈ లోకమునందు ఎవరికి సాధ్యమగును?

నాగము లఁట భూషణములు, చిత్రము గద;
యెద్దుపైన నెక్కి యేగుదు వఁట;
యాదిభిక్షు వౌచు నవతరించితి వఁట;
స్వార్థరహితుఁ డవగు సాంబమూర్తి! ॥

29

స్వ+అర్థ+రహితుడవు+అగు+స+అంబా+మూర్తి!=స్వప్రయోజనము లేనివాడవైన పార్వతీ పరమేశ్వరా! నీకు పాములు సొమ్ములు, చిత్రముగద. ఎద్దుపై నెక్కి పోయెదవు అని చెప్పెదరు. ఆది+భిక్షువు+ఔచు =తొలిబిచ్చు గాడివై అవతరించినావు అని చెప్పెదరు.

సామాన్య జనులకు మీ వేషాదికములు చిత్రముగనే తోచును గాని నీవు స్వార్థములేని అర్థనారీశ్వరుడవు.

క్షీరసాగరమ్ముఁ జిలుక జనించిన
హాలహలము నాని యభయ మీయ

లేదె, నీలకంఠ! లేలేమ్ము; నీ దాసిఁ

గరుణతో బిరబిరఁ గావ రమ్ము ॥

30

క్షీర+సాగరము=పాలసముద్రము; హాలహలము=కాలకూటము అనెడి విషము; ఆని=త్రాగి, కంఠమందుంచుకొని; న+భయము=రక్షణ.

లోకములను హాలహలమునుండి రక్షించిన నీవు నీ దాసినైన నన్ను దయతో వేగముగా కాపాడలేవా యేమి అని ప్రశ్నించుచున్నది. (క్షీరసాగర మథనము)

అల భగీరథుఁ గని యానంద మొందింప

జటలలోన దివిని జాలువాటు

గంగఁ దాల్చినావు; గంగాధరా! నను

గరుణతో బిర బిరఁ గావ రమ్ము ॥

31

అల=ఆ భగీరథుని సంతసింపజేయుటకై స్వర్గలోకమున ప్రవహించు చున్న మందాకినీ నదిని జటలలోన తాల్చినావు=ధరించినావు. గంగా+ధరా=గంగానదిని (తలపై) ధరించినవాడా! నన్ను దయతో వేగముగా కాపాడుటకు రమ్ము. (గంగావతరణము)

ప్రళయతాండవమునఁ బ్రభవించిన చెమట

వీరభద్రుఁ డయ్యె; వింతఁ గొలిపె;

శక్తి మూర్తి! నిన్నె శరణు వేడెద నోయి!

కరుణతో బిరబిరఁ గావ రమ్ము ॥

32

ప్రళయ+తాండవము=అపాయసమయమున కావించిన ఉద్ధతమైన నృత్యమునందు ప్రభవించిన=పుట్టిన చెమట వీరభద్రుడు+అయ్యెను. వింత=ఆశ్చర్యము కలిగించెను. నన్ను దయతో వేగముగా కాపాడుటకు రమ్ము. (దక్షయజ్ఞధ్వంసము-వీరభద్రుని వృత్తాంతము)

“పాహి మా” మృటంచుఁ బాపములు తొలఁగ

నీలకంధరా! యని మనసార

నీ విచిత్రలీలలే స్మరింతును దేవ!

కరుణతో బిరబిరఁ గావ రమ్ము ॥

33

పాపములు పోవునట్లు మామ్+పాహి=నన్ను రక్షింపుము; అట+అంచు= అని పలుకుచు నీల+కంధరా!=నల్లని కుత్తుక కలవాడా! దేవ! అని మనసారన్+ఈ విచిత్రలీలలే తలచెదను. బిరబిర కరుణతో కావ రమ్ము.

తెలుపఁజాల నిన్ను, దెలియఁజాలను నేను

గొలుచుచుంటె గాని కూర్మితోడ;

వలపు చిలుకరించి పలుకరించెడిదానఁ;

గరుణతో బిరబిరఁ గావ రమ్ము ॥

34

నేను వలపు చిలుకరించి అనురాగముతో పలుకరించెడిదానను మాత్రమే. కూర్మితోడ=ప్రేమతో నిన్ను కొలుచుచు=పూజించుచు ఉండుటయే గాని ఇతరులకు తెలియజేయు శక్తి నామాటలకు లేదు. ఇతరులకు తెలుపుటయే గాదు నాకు నేను నిన్ను తెలిసికొనుటకు కూడ శక్తిలేనిదానిని. నన్ను రక్షించుటకు దయతో వేగముగా రమ్ము.

శివగామిని అనురాగముతో పలుకరించుచున్నది. ఆమెది మధురభక్తి. నిర్గుణబ్రహ్మము, పరతత్త్వమును ఇతరులకు తెలుపగలశక్తి ఆమెకు లేదు. జ్ఞానాదియోగములకన్న భక్తియోగముయొక్క ప్రాధాన్యము ఇందు అభివర్ణితము. ఈ భక్తిభావము సామాన్యులకు కూడ సులభసాధ్యము.

శతకలక్షణములు : 30-34 పై అయిదు పద్యముల చివర “కరుణతో బిరబిరఁ గావ రమ్ము” అనెడి శతకలక్షణమైన మకుటము=కిరీటము,

శీర్షిక కన్పించుచున్నది. మకుటనియమము వాల్మీకి రామాయణమున కొన్ని శ్లోకములతో మొదలైనది. తెలుగులో కూడ తమ రచనలలో కొన్ని పద్యాలలో నన్నయ, నన్నిచోడుడు మొదలైన మహాకవులుకూడ అనుసరించినారు.

భక్తులబాధ లన్నిటిని బాపెడి శంకర! యాదిదేవ! నే
ముక్తిని గోరఁబోవనుర, మోహముతో నిల మ్రుగ్గుచున్న యీ
శక్తివిహీననైన నను శక్తికి సాటిగఁ జేయు; మే లొకో
వ్యక్తము గాని నీ హృది నివాసము చేయఁగఁ గోర్కె పుట్టెరా ॥ 35

భక్తుల కష్టములన్నియు పాపెడి=పోగొట్టెడి శంకర! ఆదిదేవ! నే=నేను మోక్షము కోరుకొనుట లేదురా. నీమీది మోహముతో ఇల=భూమిపై మ్రుగ్గు=కృశించుచున్న ఈ శక్తిలేని నన్ను శక్తికి=పార్వతికి సమానముగా చేయుము. ఏ లొకో=ఎందువలననో తెలియబడని నీ హృదయమందు నివసింపవలెనని నాకు కోర్కె పుట్టినదిరా.

మోక్షముకన్న శివుని హృదయమునందు నివసించుట, పార్వతీదేవితో సమానముగ ఉండుట శివగామినికి అభిమతములు.

శివరాజా! నిను మెచ్చుకొంటి ననవే; సేవించునన్నానవే;
రవ మేలా యింకఁ గోర్కెఁ దీర్తు ననవే; రాగంబుతోఁ జూడవే;
యవధుల్ లేనిది నీదు భక్తి యనవే; యానంద మొందింపవే;
జవసత్వంబులు పోవుచుంటఁ గనవే; సాన్నిధ్యమున్ గూర్చవే ॥ 36

రవము=ఆక్రందన; రాగము=అనురాగము, ప్రేమ; అవధి=హద్దు; జవ+సత్వంబులు=వేగము, దేహబలము; సాన్నిధ్యము=సామీప్యము.

ఇట శివుడు తనతో ఎట్లుండవలెనో తెలియజేయుచున్నది. ఇది అందరి ఇల్లాండ్ర కోరికకూడా

ముద్దులఁ గుమ్మరించు నగుమోమున దర్శనమిత్తు వంచు నీ
యొద్దకుఁ బర్వలెత్తితిని; యోశివ! నా హృది తప్తమాయె; నే
హద్దును లేక భీతి విడనాడె; జగ మృతం జంకఁ బోవ; నీ
సద్దొకయింతలేనితఱి సౌఖ్యముఁ జూపవె యూరడించుచున్ || 37

జగమ్ము+అనన్+జంకన్+పోవ=లోకము ఏమనుకొనునో అని భయ
పడను; సద్దు=చప్పుడు, ధ్వని; తఱి=సమయము; సద్దొకయింత లేని తఱి=
నడిరేయి దాటిన వేళ, ఏమాత్రము చప్పుడులేని సమయమునందు.

తురగము :

ధనము వలదుర ఘనత వలదుర; దాసిగా నిను సేవఁజే
యను ముదమునను ననుమతి నిడర యాదరమ్మున నో శివా!
మనసుపడి నిను గొలువఁ దలఁచిన మానినిన్ ప్రియ నైన నా
కనుల కగపడి మనము మురియఁగఁ గామితార్థము నిమ్మూరా! 38

మానిని=మానవతి; ప్రియ=ప్రియురాలు; కామిత+అర్థము=కోరిన
ప్రయోజనము.

ఛందస్సు : తురగము : గణములు - ననననస జజగ, యతిస్థానము
1-15. అక్షరములు. ప్రాసనియమము కలదు. ప్రాసయతి చెల్లదు.

మత్తకోకిల :

ఇన్ని రీతుల నిన్నుఁ గొల్చిన నేల పల్కవు శంకరా!
కన్నవారినిఁ గాదు కా దని గాఢరక్తిని వచ్చితిన్;
నిన్నె నమ్ముచు నున్నదానిని నీట ముంచుట న్యాయమా?
నన్ను గావర; శంకరా! శివ! నందివాహన! యీశ్వరా! 39

ఇన్ని+రీతుల=ఇన్నివిధములైన ఛందోరీతులతో ఆటపాటలతో; కన్న+వారిని=పుట్టింటివారిని; నీట+ముంచుట=మోసము చేయుట. (జాతీయము)

ఛందస్సు : చూ. 2-25వ పద్యము.

అనుచు నెన్నియో రీతుల నామె యటుల

శివునిసన్నిధి ముదముతో సేవఁ జేయఁ

బెదవి కదుపక యాతఁడు మెదలకుండె;

నామెయున్ శిలవోలె తా నచల యయ్యె ॥

40

సన్నిధి=సమీపము; పెదవి+కదుపక=మాటాడక; మెదలక=చలింపక; న+చల=కదలనిది. శివుడు అచలుడు. ఆమెయు అచల యైనది.

అరుణుఁ డింకను నుదయాద్రి నందలేడు;

మల్లె సొగసులు కురులలో మాయ లేడు;

చుక్క లన్నియు వెల్లనై సోల లేడు;

వెలఁదుకల్ తమ ప్రియులను వీడలేదు ॥

41

అరుణుఁడు=ఉదయభాస్కరుడు ఇంకను ఉదయ+అద్రి=తూర్పు కొండను; అందలేడు=సమీపింపలేడు. కురులలో=గృహిణుల కొప్పులలో తురిమిన మల్లె=మల్లెపూలయొక్క సొగసులు మాయలేదు. చుక్కలు=నక్షత్రములు అన్నియు వెల్లన+ఐ=తెల్లబడి; సోల+లేడు=వివశత్వము నొంది వ్రాలలేదు. వెలఁదుకల్=స్త్రీలు తమ ప్రియులను వీడలేదు= విడువ లేదు. (ఉదయము కాలేదు కనుక)

ఈ వర్ణనమంతయు సూర్యోదయాత్పూర్వకాలమును ఉదయభాస్కరుడు రాకముందు సమయమును రమణీయముగా తెలియజేయుచున్నది. ఇది సూర్యోదయానికి ముందు జరిగినది.

భక్తిగీతు లెన్నో పాడి యలసి బాల
భవుని జేరఁ గోరి పరితపించె;
వేగుజామువేళ విసిగి వేసరి యంత
వీడ లేక గుడిని వీడె నెట్లా ॥

42

భక్తిపూర్వకమైన గీతులు ఎన్నియో బాల పాడినది, అలసినది. శివుని చేరగోరి పరితపించినది. వేగు+జాము+వేళ=తెల్లవారుజాము సమయమున (జాము=ఏడున్నర గడియలు లేదా మూడు గంటలు, గడియ=ఇరువది నాలుగు నిమిషములు. రోజుకు ఎనిమిది జాములు. అందులో వేకువజాము, వేగుజాము చివరిది. దీని తర్వాత మరొకరోజు అగును. అప్పుడు ఒకటవ జాము సూర్యోదయముతో మొదలగును.) విసిగి=నిర్వేదించి, చేసినదే చేయుటవలన నిరుత్సాహము పొంది; వేసరి =శ్రమపడి; అంత=పిమ్మట; వీడలేక గుడిని ఎట్లా వీడినది.

ఆ నిరాశఁ జూచి యాగ్రహమ్మున గంగ
దేవదేవు వదలి దిగెను భువికి;
నింగికనులనుండి నీరు జాతెడువేళ
నవనిహృదయ మార్ద్ర మయ్యె నపుడు ॥

43

గంగ శివగామినియొక్క నిరాశ జూచి కోపగించుకొని ఆ దేవదేవుడైన శివుని వదలి భూమికి దిగినది. నింగి=ఆకాశము కనులనుండి నీరు జాతెడువేళ=కన్నీరు కార్చు సమయమున అపుడు అవని+హృదయము=పుడమిగుండె ఆర్ద్రము=తడిసినది అయ్యెను.

43-48 పద్యములందు అంతటా శివుసన్నిధి లభింపక దుఃఖితయైన శివగామినికి ప్రకృతి అంతయు సానుభూతి ప్రదర్శించుచున్నది. ఇది మొత్తము ఉత్ప్రేక్షామయము. గంగభూమికి వచ్చుట, ఆకాశము వర్షించుట,

భూమి తడియుట ప్రకృతి సిద్ధములు. శివగామిని నిరాశజూచి అవి అట్లు కాలేదు. కవి ఉత్పేక్షించినాడు. ఉపమేయమును ఉపమానముగా ఊహించుట, కారణము కానిదానిని కారణముగా గ్రహించుట ఉత్పేక్ష.

పెద్దన మనుచరిత్రలో ప్రవరుడు తిరస్కరించిన వరూధిని విరహముచూచి సానుభూతితో సూర్యుడు రోషభీషణ స్ఫురణ వహించెనో యన కషాయదీధితి వహించినాడట. అదియే ఈ ప్రకృతి వర్ణనలకు ప్రేరకము కాబోలు.

తరుణి ననన్యకాంత నతిదారుణ పుష్పశిలీముఖ వృథా
భరవివశాంగి నంగభవుబారికి నగ్గముసేసి క్రూరుడై
యరిగె మహీశురాధముఁ డహంకృతితో నని రోషభీషణ
స్ఫురణ వహించెనోయన నభోమణి దాల్చె కషాయదీధితిన్ ॥

మనుచరిత్ర-3-10

సంద్రుఁడు శోకమూర్తి యన సంభ్రమి యయ్యెఁ దరంగరాశిచేఁ;
జంద్రుఁడు మేఘమాలికను జాటుగ నుంచుక యేడ్వ సాగె; నా
గేంద్రుఁడు “నోభవా! యభవ! యీమెను గావకయున్ భువిన్ యశ
స్సాంద్రుఁడ వాడువే” యనుచు శంకరుకర్ణముఁ జేరి బుస్సనెన్ ॥

44

(ఆ నిరాశజూచి) సంద్రుడు=సముద్రుడు దుఃఖించి తన అలల సమూహముచే సంభ్రమి+అయ్యె=కళవళపడెను. చంద్రుడు మబ్బులమాలిక అడ్డుపెట్టుకొని దుఃఖింపసాగెను. శివుని మెడలోని నాగేంద్రుడు ఓ భవా= శుభము కలిగించువాడా, అభవ=పుట్టుకలేనివాడా ఈమెను రక్షింపకుండ భూమిపై యశః+సాంద్రుడవు=చిక్కని కీర్తి కలవాడవు ఔదువే=అయ్యెదవా యేమి? (కాలేవు అని భావము) అని పల్కుచు శివుని చెవియొద్ద చేరి బుస్సు+అనెన్=కోపగించుకొనినాడు. అష్టాదశ వర్ణనలలో సముద్రుని చంద్రుని వర్ణనలు ఇచట కలవు.

కారు మొగులు విచారముగా ద్రవింపఁ

దారక లె టేగెనో యేమొ తల్లడిల్లి;

ప్రకృతికన్నీరె భువిపైన వాన కాఁగ

సానుభూతిని జూపె నీ సర్వజగతి ॥

45

(ఆ నిరాశ చూచి) కారు+మొగులు=నల్లమబ్బులు విచారముగా=దుఃఖముతో ద్రవింపన్=వర్షింపగా తారకలు=నక్షత్రములు ఎటు+ఎగెనో+ఏమొ=ఎటుపోయినవో ఏమో తెలియదు(నల్ల మబ్బులు కమ్ముటచే ఉదయభానుని రాకతో). ప్రకృతి కన్నీరె భూమిపై వర్షము కాగా ఈ సర్వ+జగతి=సమస్త ప్రపంచము సానుభూతిని ప్రదర్శించినది. నల్ల మబ్బు వర్షించుట, నక్షత్రములు ఉషోదయమున కన్పింపకుండుట శివగామినిపై సానుభూతిని ప్రదర్శించుట కని కవి ఉత్పేక్ష.

“భక్తవశంకరుం డివుడు బాల న దేలొకొ కావడే, పరా

శక్తియు వానితో నుడువఁజాలదె” యంచుఁ బులుంగు, లెంతయో

రక్తిని జూపువారిపయి రాగముఁ జూపని యీశుపైన, న

వ్యక్తనినాదసంకులత నాగ్రహ మొందుచుఁ బాటె దిక్కులన్ ॥ 46

భక్తుల వశమునందుండు శివుడు ఇవుడు బాలను=శివగామినిని అది+ఏల+ఒకొ+కావడు+ఏ=అది ఎందువలననో రక్షింపడేమి? పరా శక్తియు=పార్వతికూడ శివునితో నుడువన్ చాలదె=చెప్పుట లేదేమి? అని అనుచు ఎంతయో రక్తిని=ప్రేమను చూపు శివగామినివంటి వారిపయి రాగమున్+చూపని=ప్రేమను ప్రదర్శింపని శివునిపై అవ్యక్త+నినాద+సంకులతన్=అర్థము కాని శబ్దములయొక్క వ్యాప్తిచేత ఆగ్రహము+ఒందుచు=కోపగించుకొనుచు పులుంగులు=పక్షులు దిక్కులన్+పాటె=దిక్కులయందు ఆకాశమున పరుగుతీసినవి.

“కంటను నిప్పు తొల్కగను గంఠమునన్ గరళమ్మె యుండ నా
మంటల మారు మాడ్చె గద; మానిని! యట్టి కసాయివానితో
జంటగ నుండఁ గోరెదవ జంకును గొంకును వీడి? బేల! నీ
వంటిది యుండఁబో” దనుచుఁ బల్కినవా యనఁ దోచె శారికల్ ॥

47

మానిని!=చిత్తైన్నత్యముగల శివగామినీ! శివునికంటియందు నిప్పులు
ఒలుకుచుండ కంఠములో హోలాహలము ఉండగా ఆ మంటలలో మారు=
మన్మథుని మాడ్చెన్+కద=బూడిదచేసినాడు గదా అట్టి కసాయి+ వానితో=
కఠినునితో జంకును+కొంకును=దిగులుపాటును భయమును వదలి
జతకలసి ఉండవలయు నని కోరుచున్నావా యేమి? బేల=తెలివితక్కువ
దానా నీవంటిది మరియొకతె ఉండబోదు అని పల్కినవాయేమి అనునట్లు
శారికల్=గోరువంక పిట్టలు తోచె=అగుపించినవి.

“ఎవతె చంద్రశేఖరుని ప్రేమింపకుండు;

చాన దోషమ్ము లేశమ్ము కాన రాదు;

శివుడె దోషి” యనుచు దోష చెప్పె ననఁగ

నామె తెల్లవాఱిన మోమునందు దోచె ॥

48

దోషము=తప్పు; దోషి=తప్పుచేసినవాడు; దోష=రాత్రి. ఏ స్త్రీ చంద్రుని
సిగయందు ధరించిన శివుని ప్రేమింపకుండును. చాన=స్త్రీయైన శివగామిని
యొక్క దోషము కొంచెముకూడ కన్పింపదు. శివుడే దోషి అనుచు
దోష=రాత్రి చెప్పినది అనునట్లుగా ఆమె=శివగామిని తెల్లవారిన= తెల్లబడిన
మోము+అందు=ముఖమందు తోచె=అగుపించినది.

శివగామిని శివుని పూజించి ప్రేమించి నిరాశచెందినది. దీనికి ఆ రాత్రి
(దోష) సాక్ష్యము. ఆ రాత్రి తెల్లవారినది, శివగామిని ముఖము నిరాశతో
తెల్లవారినది. (తెల్లబడినది). చంద్రుడు అందగాడు. వానిని సిగయందు

ధరించిన శివుడు అత్యంతసుందరుడు. అట్టివానిని ఏకన్యయైన ప్రేమించును గదా. కావున శివుని ప్రేమించు విషయమున ఆమె తప్పు కొంచెము కూడ లేదు. ఆమెను నిరాకరించిన శివుడే తప్పు చేసినవాడు అని అది యంతయు గమనించుచుండిన దోష=రాత్రి పల్కినదా అనునట్లు ఆమె తెల్లవాణి=సారహీనమయిన, తెల్లబడిన ముఖమునందు అగుపించినది.

దోషి-దోష- తెల్లవాణి అనుచోట్ల శబ్ద చమత్కారము. శివుడు మిక్కిలి అందగాడు అని చెప్పుటకు చంద్రశేఖరుడు అను పద ప్రయోగము సార్థకము.

తూరుపు తెల్లవాఱు బరితోషవిహీనముఖమ్ముతోడ ని
స్సారపుమేనితోడ, నికక జా వది యొక్కటే మే లంటంచు, నా
భారముతోడ లోకమును బాధలు పెట్టగఁ జాల నంచు, నే
దారియు లేద నా కనుచు,దద్దయు నాయమ కుందె నెంతయున్ ||

49

తూరుపు+తెల్లవాఱు=ఉదయము కాగా పరితోష+విహీన+ముఖమ్ముతోడ=మిక్కిలి సంతోషములేని మోముతో, నిస్సారపు+మేనితోడ=బలము లేని శరీరముతో, ఇక చావు అది ఒక్కటే మేలనుచు, నాభారముతో లోకమును బాధపెట్టలేననుచు, నాకు ఏదారీ లేదా అని తర్కించుకొని తద్దయు=మిక్కిలిగ ఆ యమ్మ ఎంతైనను కుందెన్= చింతించెను.

ఇక చావు అది ఒక్కటే మేలని నిరాశావాదము ఆశ్రయించినదిగాని వెంటనే తేరుకొని ఇక ఏ దారియు నాకు లేదా అని ఆలోచించుచు మిక్కిలిగా దుఃఖించినది. తాత్కాలిక ఆవేశమునకు లోనై క్షణకాలము చావు అది యొక్కటే మేలని భావించినను వెంటనే సరిదిద్దుకొని మరియొక మార్గము నాకు లేదా అని శివగామిని ఆలోచించుట ఎంతయు ప్రశంసనీయము.

ఉత్తములు సుందరకాండలో హనుమంతునివలె ఇట్లే క్షణికావేశము నుండి బయటపడి ఆత్మహత్య ఆలోచనలు వీడి మరియొక దారిన కార్యము సాధించుటకై ప్రయత్నించెదరు.

దారిని బోవుచున్ మరలి తా వెనుకన్ నిగుడించుఁ జూపు; ని
 ట్టారుపు మెండు కాఁగ శివు నూఱక దూఱుచు ముందు కేగు; “నే
 నారడి సేవఁ జేయుతఱి నం దెది యేని దొసంగు నెన్నితో;
 వైరమ దేల దాసిపయిఁ; బల్కుము; స్థాణువు కాకుమా”యనున్ ॥

50

మరలి=తిరిగి; నిగుడించున్=పెద్దదిచేయును; నిడు+ఊరుపు=నిట్టూర్పు,
 దీర్ఘ నిశ్వాసము; మెండు=అధికము; ఊఱక= కారణము లేకయే;
 దూఱుచు=నిందించుచు; ఆరడి=ఉత్సాహము; తఱి=సమయము; స్థాణువు
 =మ్రోడు. జీవములేనిది.

మానవసహజమగు ఆశతో శివుని కొఱకు వెనుగిరిగి చూచినది. దయ
 తలచి శివుడు ఆమెవెనుక వచ్చుచున్నాడని ఆశ కాబోలు. అతడు లేడు.
 ఆమె నిట్టూర్పు అధికమైనది. ఫలితముగా కోపముతో శివుని కారణము
 లేకయే నిందించుచు ముందుకు పోయినది. నేను ఉత్సాహముతో పూజించు
 నపుడు ఏదైనా దోషము ఆక్షేపించితివా అని ప్రశ్నించినది. దాసి పయి
 శత్రుత్వము ఏల అని తర్కించినది. మొద్దువలె కదలక ఉండ వలదు
 సమాధానము చెప్పుము అని గద్దించినది. మిక్కిలి సహజమైన మానవ
 నైజము ఇటు చిత్రితము.

ఆ విరహాగ్నికీలలకు యామిని భీతి వహించి పారిపోఁ

గా విరివాసె నాకసము; కాడ్పడె సర్వజగమ్ము లెంతయున్;

హా! విధి యెంత క్రూరుఁ డని యబ్జజు దూఱుచు బాలభానుఁ డా

శావనితల్ భయంపడఁ గషాయితఁ దాల్చెను రోషమూర్తి యై॥ 51

ఆ+విరహ+అగ్ని+కీలలకు=ఆయొక్క వియోగము అనేది అగ్నిజ్వాలలకు
 యామిని=రాత్రి భయపడి పరువెత్తగా (రాత్రి గడచినది. ఆ వియోగాగ్ని
 జ్వాలలయొక్క వెలుతురుకు రాత్రియందలి చీకటి పారిపోవునుగదా)

ఆకసము విరివాసె=చీలినది. సర్వ+జగమ్ములు ఎంతయున్=ఎంతైనా కాద్పడె=కలతపడినవి. అట్టివి ఆమె విరహోగ్నిజ్వాలలు. బాల+భానుడు= ఉదయసూర్యుడు హా! విధి=సృష్టికర్త ఎంత క్రూరుడు అని అబ్బజు=పద్మము నుండి పుట్టిన బ్రహ్మదేవుని దూఱుచు=నిందించుచు ఆశా+ వనితల్= దిక్కులు అనేడి స్త్రీలు భయపడునట్లు రోష+మూర్తి+ఐ=కోపగించు రూపము కలవాడై; కషాయితన్+తాల్చెను=ఎఱ్ఱదనమును (ఎఱుపు కోపమునకు చిహ్నము) ధరించెను. అష్టాదశవర్ణనములలో ఇది విరహవర్ణనము, సూర్యోదయ వర్ణనము.

దేహ మొక్కటి మాత్రమే తిరిగి రాగ

వదలివచ్చినది గుడిని హృదయ మామె;

గుండెలేని బండశిలకు గుండె నిచ్చి

మనిసినిగఁ జేయుటకు నేమో యనెడురీతి ||

52

2. ఇది ప్రపత్తి

తన ప్రార్థన వినని ఆ శివలింగము “గుండెలేని బండశిల” అని శివ గామిని భావించి దానికి తన గుండెను=హృదయమును ఇచ్చి మనిసినిగ= మానవత్వము కలవానిగా చేయుటకు ఏమో అనే విధంగా తన హృదయము గుడిలో వదలి కేవలము దేహముతో మాత్రమే తిరిగి వచ్చినది. ఆమె శివునిపై మనసుపడి ఫలింపక పరధ్యానముతో యాంత్రికముగా ఇల్లు చేరినది అనుటకు ఇది అందమైన ఉత్పేక్ష. ఇది శివగామిని విరహమునకు పరాకాష్ఠ.

ఇది తొలి రాత్రికథ. ఎన్ని రీతుల ప్రార్థించినా ఆమెకు శివుడు ప్రత్యక్షము కాలేదు. కనీసము కలలో కూడ కన్పించలేదు. ఏదైనా కావాలని అనుకొన్నప్పుడు, అది దుస్సాధ్యమని అనుకొన్నప్పుడు దానిని సాధించి పెట్టవలసిందని ప్రార్థన పూర్వకముగా భగవంతుని కోరుట.

2. ఇది ప్రపత్తి.

ప్రపత్తి = భక్తిపరులు చేయు శరణాగతి.

3. స్వప్నము

పూజిత! విబుధస్తోత్ర వి

రాజిత! జనహృదయవర్తి! రమణీయగుణ

భ్రాజిత! సదమలదేహ!

సౌజన్యపయోనిధాన! శారదచంద్రా! ॥

1

పూజింపబడువాడా! పండితుల పొగడ్తలచే మిక్కిలి ప్రకాశించువాడా!
ప్రజలగుండెలలో ఉండువాడా! ఒప్పిదమైన సుగుణములచే భ్రాజిత=
వెలుగొందువాడా! మంచి నిర్మలమైన శరీరము కలవాడా! మంచితనము
అనెడి క్షీరమునకు ఆలంబనము అయినవాడా! శరత్కాలమునందలి
చంద్రుడా! శరదృతువులో ఆకాశము నిర్మలమై చంద్రుడు ప్రకాశవంత
ముగా కనిపించుచుండును.

ఇంతవేళాయెనే యేల రా దీబాల,

యెట కేగెనో యేమొ యింటినుండి;

పెండ్లివయసులోన విచ్చలవిడి నిట్లు

తిరుగుచుండఁగఁ గాంచి పొరుగువారు

నవ్వఁగా బాధతో నలఁగుట వల; దింక

బాలమనసు మార్పవలయు మనము;

రానిమ్ము తనయను; బోనీయ మెచటకు;

నిలువెళ్ళనీఁ దగ దింక నైనఁ;

బెండ్లి చూపుల కని మొన్న పెత్తనమ్ము

వచ్చియుండినవారినే మెచ్చుకొనుచు

వారి సంబంధము మనము కోరి యపుడె

యొప్పుకొనినట్లు వెంటనె చెప్ప లేదె ॥

2

విచ్చలవిడిన్=స్వేచ్ఛగా; పొరుగువారు=ఇంటిప్రక్కప్రక్కన ఉండువారు.
పెద్ద+తనమ్ము=పెత్తనమ్ము=పెండ్లిపెద్దలు పిల్ల నిమ్మని అడుగుటకు
వెళ్ళుట. (ఇది అనంతపురము, పెనుగొండ, నెల్లూరు మాండలిక పదము)

రేపు సాయం సమయమున నేపు మీఱఁ
బెద్ద లందఱముందరఁ బెండ్లి జరుగు
ననుచుఁ బ్రకటింప నీ బాలయునికి తెలియ
దాయె; నేరీతి నీ పెండ్లిఁ జేయఁగలమొ ॥

3

రేపు=మరుసటిదినము; ఏపు+మీఱన్=అధిక్యము అతిశయించునట్లు;
ప్రకటించు=ప్రకాశపరచు.

పుత్రిని వెదకుఁ డన రాత్రి పోయినట్టి
సేవకు లెచటి కేగిరో? శివునిగుడికిఁ
బోయిరో లేదా? మన మైనఁ బోయి వెదుక
మైతి; మిటు లై నఁ గళ్యాణ మగుట యెట్లా?

4

శివుని+గుడి=మూలస్థానేశ్వరుని ఆలయము; కళ్యాణము=పెండ్లి.

సర్వసన్నాహముల్ చేసి సాటివారి
యందుఁ దల వంచ వలసె నేఁ డనుచు నపుడు
తల్లిదండ్రులు తలఁచెడి తరుణమందు
బాల వచ్చుటఁ గాంచి యవ్వార లనిరి ॥

5

సర్వ+సన్నాహముల్=వివాహము కొరకు అన్ని ప్రయత్నములు; సాటి
వారియందు=సమానులముందు; తల+వంచవలసె=అవమానము పొంద
వలసి వచ్చినది.

ఆ రాత్రి శివగామిని ఇంటికి రానందున ఉదయము ఆమె వచ్చువరకు
ఆ తల్లిదండ్రుల మానసికస్థితి సహజముగా 2-5 పద్యములందు వర్ణింప
బడినది.

“ఏమే యో శివగామినీ! యిప్పుడు నీ వేతెంచుచున్నావె; నీ
కే మైనన్ భయభక్తు లున్న వటె? నీ యీ పోకడల్ యుక్తమే?
మా మోముల్ పరికించి యైన నిజమున్ మాటాడ వేమే” యంటం
చామాతాపిత లిర్వు రార్తి నొకటై యంతంతఁ బ్రశ్నింపఁగన్ || 6

పోకడ=ప్రవర్తన; ఆర్తి=దుఃఖము; అంత+అంతన్=కొంతదూరముననే.

వారలతోడ నా యబల ప లొక టేనియు నాడ దాయె; నె
వ్వారలవంకఁ జూడకయె వాకిలి దాంటుచు లోని కేఁగె; “నా
రా! రమణీ! యి దేమి” టన రాగవిహీనముఖముతోడ “నా
భారము మీ కింకన్ వలదు, పాపిని నే” ననె శోకమూర్తియై || 7

అబల=బలములేనిది (శివునిపై విరహముతో అట్టైనది); రాగ+విహీన+
ముఖముతోడ=దిగులు ముఖముతో విరాగిణియై; నా+భారము=నా
బతుకుబరువు; పాపిని(శివుని పొందు లభింపలేదు కావున).

వనితవిచారమున్ గనిన వారల పూర్వపుఁ గోప మెన్నఁడో
మనసుల వీడిపోయె; “సుకుమారికిఁ బుత్రి కి దేల చింత? తా
ననయము భక్తితో వరదు నర్చనఁ జేయుచు నుండు నీమె కీ
దినమున నేల వంత” యని దీనముగాఁ దిలకించి రయ్యెడన్ || 8

వనిత=మిక్కిలి అనురాగముకల యువతి(శివునిపై); అనయము=
ఎల్లప్పుడు; వరదుడు=వరముల నిచ్చువాడు; అర్చన=పూజ (1. ముగ్గు,
2. సుగంధము, 3. అక్షతలు, 4. పుష్పము, 5 ధూపము, 6 దీపము,
7. ఉపహారము=కానుకగా ఇచ్చు ద్రవ్యము, 8. తాంబూలము అని అర్చన
ఎనిమిది విధములు); వంత= సంతాపము. ఆ+ఎడన్=ఆ సమయమున.

కొంగుగొడ్డను నోటిలోఁ గ్రుక్కుకొనుచు
తనయ దుఃఖమ్ము కనలేక తల్లి యిటు కొ

మార్తతోఁ బలికె మిగుల నార్తిఁ జెంది;
కన్నతల్లి కడుపుతీపు నెన్నఁ దరమె ॥

9

“కన్నతల్లి కడుపు తీపు నెన్నఁ దరమె”=శివగామిని తలదండ్రుల గూర్చి కవి చెప్పిన ఈ వాక్యము ఒక సూక్తివలె ఉన్నది. తనయ దుఃఖము కనలేక తల్లికి దుఃఖము వచ్చినది. ఆ దుఃఖమును ప్రదర్శించుటకు ఇష్టములేక కొంగుగుడ్డను నోటిలో గ్రుక్కుకొనినది. ఇది స్త్రీజనసహజము. నిజమేకదా కన్నతల్లి వేదన ఎవరు వర్ణింపగలరు?

రాతిరియందు నీ విటకు రాక మ తెచ్చటి కేగినావో యే
మైతివో యేమో యంచు మనమం దనుమానము నిండియుండ నే
భీతిలియుంటి; నోతనయ! బెల్లముఁ గొట్టినరాయివోలె నీ
వీ తెఱఁ గైన నేమి ఫల? మిట్టిది లోకము సమ్మతించునే ॥ 10

బెల్లముఁగొట్టిన రాయి=కదలక మెదలక ఉండుట, (రాయితో బెల్లము ముక్కలుగా కొట్టిన తరువాత ఆ రాయి కదలదుగా). ఇది ఒక జాతీయము.

తనయా! యీవిధి నీవు నుండఁ దగవే; దైవమ్ముఁ బ్రార్థించుచున్
ధునియై గీతి స్రవింపఁజేయఁగదవే; తోడ్తోడ నాట్యమ్ముఁ జే
యను సిద్ధంబుగ నుండ వేల? నిదురా యారాటమా దయ్యమా?
వినియున్ మౌనముఁ బూను దేల చెప్పుడా వేగించియున్నందునా?

11

తగవు+ఏ=న్యాయమా; ధుని=నది; సంగీతమనే సెలయేరుగా నీ పాటను ప్రవహింపజేయవా ఏమి; తోడు+తోడ=వెనువెంటనే; నిదురా=రాత్రి నిద్ర లేక ఇపుడు నిద్రించుచున్నావా; ఆరాటమా=శివుని పొందలేక దుఃఖించు చున్నావా; దయ్యమా=పిశాచము ఆవహించినదా; వేగించి=జాగరము చేసి, రాత్రి అంతయు మేల్కొని.

అనెడి తల్లివేదన మనమందుఁ దలఁచి

కుములుగుండియ నెంతయుఁ గుదియఁ బట్టి

మోముపైఁ జెదరిపడిన ముంగురులను

బైకిఁ ద్రోయుచు మెల్లఁగఁ బల్కెఁ దనయ ॥

12

కుములు=లోలోపల తపించు; కుదియన్+పట్టి=అడగింపజేసి; ముందు
+కురులు=ముందుకు వంగిన తలవెండ్రుకలు;

“మోముపైఁ జెదరిపడిన ముంగురులను బైకిఁ ద్రోయుచు మెల్లఁగ బల్కెన్.”
శివగామిని హావభావములు ఈ సందర్భమున సహజముగా చిత్రింప
బడినవి.

మాతా! యే మని చెప్పుదాన, విను మమ్మా! యాదిదేవున్ శివున్

నాతో పాటుగఁ గూడి యాడు మనుచున్, న న్నేల రావేల యీ

నీతీ రే మని యెంచుదాన ననుచున్, నే నెంత ప్రార్థించినన్

నాతో మాటల నాడ రాఁడె; వినఁడే; నావంకఁ గన్నెత్తఁడే ॥ 13

నన్ను+ఏల=నన్ను పాలించుటకు; కన్ను+ఎత్తడు+ఏ=కన్నెత్తి చూడడే
ఏమి కారణము; (ఇంతమించి నాకు ఏమి దుఃఖకారణము ఉండును
అని ఆమె భావము.)

ఉత్సాహ :

అలయాన శివుని గాంచి యాదరానఁ బిలిచినన్

బాల నైన నన్ను జూచి పలుకరాఁ డ దేమిటే;

యేల యమ్మ యెన్ని మారు లెలుఁగు నెత్తి పిలిచినన్

గాలకంఠుఁ డొక్కసారి కనికరించి చూడఁడే ॥

14

బాల=పదునారేండ్లకు లోబడినది; ఎలుగున్+ఎత్తి=గొంతెత్తి, బిగ్గరగా.

ఎవరైనను లేతవయసులో ఉన్న బాలను చూచుటకు పలుకరించుటకు ఇష్టపడెదరు. మరి శివుడు ఏల చూడడు? పలుకరింపడు అని ప్రశ్నించుచున్నది. ఎన్నిమారులు గొంతెత్తి పిలచినను కాలకంఠుడు కావున శివుడు కనికరము లేకుండెనని ఆమె భావము. కాలకంఠుడు సార్థకపదము.

ఛందము : ఉత్సాహ : గణములు - 7 సూర్యగణములు 1 గురువు. (సూర్యగణములు రెండు. 1. న గణము అనగా మూడు లఘువులు, 2 హ గణము లేదా గలము అనగా ఒక గురువు ఒక లఘువు) మొదటి అక్షరమునకు 5వ గణముమొదటి అక్షరమునకు యతి నియమము కలదు. ప్రాస నియమము కలదు. ప్రాసయతి చెల్లదు.

ఈపద్యము “జాతులు” ఛందస్సునకు చెందినది. కందము, ద్విపద, తరువోజ, అక్కరలు, ఉత్సాహ ఈ వర్గమునకు చెందినవి.

ఉత్సాహ :

దోస మేమి చేసినానా తోచ దాయె నమ్మరో!

నన్ను జూచి కూడ నౌర! నా సఖుండు మూగ యౌ;

బాసరానియ ట్లతండు పలుకు మన్నఁ బలుకఁడే;

దాసిపైనఁ గోప మేల తన కదేమి ఘనతయా! ॥

15

అమ్మరో=ఓ తల్లీ

ఛందస్సు : పై 14వ పద్యమునకు వలె.

అనెడి తనయ మహిత భక్తిఁ గనినతండ్రి

మనమున ముదంబు నందియున్ మరల లోక

రీతి కిది చూడఁ గడు విపరీత మనుచుఁ

దనయమనమును మార్పఁగాఁ దలఁచి పలికె ॥

16

విపరీతము=అసహజము

శివగామిని తండ్రి ఆమె శివభక్తికి సంతోషించినాడు. కాని శివుని ప్రేమించుట ఈ లోకమున అసహజము అని భావించి ఆమె మనసును మార్చవలె నని బుద్ధి చెప్పబోవుచున్నాడు.

మత్తకోకిల :

“పెండ్లి యీడగుబిడ్డ యుండఁగఁబెద్దవారల మైన మే
మిండ్లలోఁ బడుపాట్లు చూడ వదేమిటే ప్రియపుత్రికా!
యేండ్లుమీఱిన ప్రాయమందున నింత కష్టము నోర్చుచున్
ముండ్లపైఁ బొరలాడినట్టుల మూల్గుచుంటిమి నీకు నై ॥ 17

పెండ్లి+ఈడు=ప్రాయము, వివాహమునకు తగిన వయస్సు; బిడ్డ= కూతురు; పాట్లు=కష్టములు; ఏండ్లు+మీఱిన+ప్రాయము=ముసలితనము; ముండ్లపైన్+ పొరలాడిన+అట్టుల=ముండ్లపై అటునిటు పొరలాడిన విధమున, కష్టముతో; (జాతీయము)

ఛందస్సు : మత్తకోకిల : చూ. అవతారిక 11వ పద్యము.

తురగము :

శివునిఁ గొలుచుట తగదు తగ దని చెప్ప నెన్నఁడు మానినీ!
భవునిఁ గొలిచిన శుభము కలుగదె, బాధ లన్నియుఁ బోవటే,
భువిని సకలము తెలిసి పలుకుదుఁ; బుత్రి! వాదము మానుమా;
యెవని కిడినను నతఁడె ఘనుఁ డని యెంచుమా, స్మరియింపుమా

18

వాదము=తండ్రినైన నాతోటి వాగ్వివాదము; ఘనుడు=గొప్పవాడు.

ఆ తండ్రి తాను నిశ్చయించిన పెండ్లికుమారుడే గొప్పవాడు అనుచున్నాడు. తలిదండ్రుల మనోభావములు ఇట్లుండుట లోకమున సహజమే గదా.

ఛందస్సు : తురగము : చూ. - ప్రపత్తి లో 2-14వ పద్యము.

వరునివైపునఁ గలవారితో మాటాడి
 నిశ్చయించితిఁ బెండ్లి నీకు, నిజము;
 సుముహూర్త మని మొన్న చుట్టాలముందు పు
 రోహితుల్ పలికినారు కడుఁ బ్రీతిఁ;
 గళ్యాణ మగు నీకుఁ గచ్చితముగ రేపు
 సాయంసమయమందు సౌమ్యశీల!
 నీభర్తగా మేము నిర్ణయించినవాఁడు
 నిలువెత్తు నుండెడినీటుకాఁడు,
 నిండుమానిసి, గుండెల నిండ వెన్న
 నిండినట్టి సత్పురుషుఁడు; నిన్ను నేలఁ
 దగినయువకుఁడు; విను మమ్మ! వగపు మాని
 వానితోఁ గూడి సుఖములఁ బడయు మమ్మ! ॥

19

సుముహూర్తము=శుభకార్యములు చేయు సమయము; పురోహితుల్=శుభాశుభ వైదిక కర్మలను చేయించుచు మేలు కీడులను తెలుపుచుండెడి ఆచార్యులు, పురోధసుడు, పురోధ; నిలువు+ఎత్తున+ఉండెడి=మంచి పొడ గరియైన; నీటుగాడు=శృంగారగర్వము కలిగినవాడు; నిండుమానిసి=సంపూర్ణమైన మనుష్యుడు; గుండెలనిండ వెన్న నిండినట్టి=దయా మయుడైన; యువకుడు=పదియారేండ్లు మొదలు ముప్పదియేండ్ల వరకు గల వయసుగలవాడు.

అకటా! మేము వివాహయత్నములతో నారాట మొందన్ సుతా!
 యొకమారైనను నియ్య దేమి టనవే, యుత్సాహమున్ జూపవే,
 యింక మే మే మని పల్కఁ గల్గుదుములే యీ రీతి నీ వుండఁ; గ
 న్యకవౌ నీవు వివాహమాడు; మదియే న్యాయంబు లోకంబునన్” ॥

20

ఆరాటము=పరితాపము; సుత=కూతురు; కన్యక=పెండ్లికాని పడుచు;
న్యాయంబు= స్వధర్మము.

ఆమెమనసు మార్చు దలచి యాదరమున
జనకుడు పలికినది యంత వినియు నామె
మారనిమనముతో శివుమహితరూపు
దలచి జననితో దృఢముగ బలికె నిట్లు ॥

21

తండ్రి చెప్పినది విని తల్లితో శివగామిని దృఢముగ=దిటవుగా ఇట్లు
పలికినది. ఇది సహజము.

ఉత్సాహ :

“ప్రేమ జూపువాడు వాడె; ప్రియ మొనర్చువాడు వా
డే; మహానుభావు డాతడే; జగలతేడు వా
డే; మనస్సు నిండ నాతడే; మఱెవ్వ రైన నా
కామజేత బోలగలర; కల్లమాట లే లొకో ॥

22

వాడు+ఏ=శివుడే; మహా+అనుభావుడు=గొప్పప్రభావము కలవాడు;
జగల+తేడు=లోకేశుడు; కామజేత=మన్మథుని జయించినవాడు.

ఛందస్సు : ఉత్సాహ : చూ. 3-14వ పద్యము

పావనమూర్తి యౌ శివుని భార్యగ నుండి ముదమ్ముతోడ నీ
జీవిత మంత యాతనికి సేవలజేయుటకన్న భాగ్యమే;
యీ వరనిర్ణయమ్ము నిక నెవ్వరు మార్చుగ జాల రమ్మ! నే
నేవిధి నైన నాతనికి నిష్ఠము గూర్చెద, బెండ్లియాడెదన్” ॥

23

వర+నిర్ణయమ్ము=పెండ్లికుమారుని వరించుట యందలి ఏర్పాటు.

అన విని పుత్రి మార దని, యా విధి నుండుట లోకమం దెటన్
గన నని, యిట్లు లైన యెడఁ గన్యకుఁ బెండిలిఁ జేయు టెట్టులో
యని, యిఁక సామమార్గమున నాయమ సుంతయు లొంగఁబోదులే
యని మది నిశ్చయించుకొని యాగ్రహ మొందినతండ్రి యంతటన్

24

కన్య=కూతురు; సామ+మార్గము=మంచిమాటలతో కార్యము సరిజేయు
మార్గము. సామ-దాన-భేద-దండ ఉపాయములలో మొదటిది.

“బాలా! నీపని యిట్లు కా దనుచు, నాఫలాక్షుఁ గామింతువే,
నీలోఁ జూడఁగ దోష మున్న దనుచున్, స్నిగ్ధాత్మ వై పూలతో
నా లోకేశుని బూజసల్పి హృదిలో నారాధనల్ సేయుటే
మే లొఁ గాని, యి దేమిటే” యని వడిన్ మేలింట బంధింపఁగన్

25

ఫాల+అక్షున్=నుదుట కన్ను గలవానిని, ముక్కుంటిని; కామింతువు+ఏ=
ప్రియసంగమమునందు మిక్కిలి ఆశ కలిగియుందువా ఏమి? (అట్లుండరా
దని భావము). త్రినేత్రుని శృంగారదృష్టితో జూచిన దగ్ధమయ్యెదవు సుమా
అని ధ్వని. స్నిగ్ధ+ఆత్మవు+ఐ=స్నేహయుతమైన ఆత్మకలదానివై; మేలింట=
మేడమీద.

తనయబంధనమ్మును జూచి తల్లి యేడ్చె;
దల్లి దుఃఖమ్ము తిలకించి తనయ యేడ్చె;
నా విషాదమ్ము పరికించి యాగ్రహించి
జనకుఁ డీరీతిఁ బల్కె నాసమయమందు ॥

26

“యుక్తరీతిని మామాట నొప్పుకొనుచు
నీవె మనవంశకీర్తిని నిలుప వలయు;

నట్లు కా దేని యీ గది నలమటించి

కూడు నీళ్ళైన లేకయే కుమిలిపొమ్ము ॥

27

యుక్తరీతి=న్యాయముతో గూడుకొన్న విధమున; అలమటించి=ఏడ్చి;
కుమిలి=లోలోన తపించి.

చెప్పినమాట విన్నయెడఁ జెచ్చెర స్వేచ్ఛను గూర్తు నమ్మ! నీ

వొప్పినయట్లు పెండ్లి నిట నుత్తమరీతిని జేయఁ బ్రీతితో

నిప్పుడె యత్నముల్ సలిపి యిం పొనగూర్చెద నమ్మ! కానిచోఁ

దప్పక నిన్ను నెట్లయిన దండనఁ జేసెద నిర్ణయుండ నై ॥ 28

చెచ్చెర=శీఘ్రముగ; ఒప్పిన=అంగీకరించిన; ఇంపు=ఆనందము.

ఏలొకొ యీ ప్రయాస; పరమేశుని గామపుఁగంట జూడ కీ

గోలను మాని మే మిపుడు కోరినరీతిగ నుండరాదటే,

బాలవు నీవు గాన నగుబాటులపాలయి కూడ మేము నీ

బేలతనమ్ము నెట్టా పరివేదన సైచితి మిన్నినాకులున్ ॥ 29

ఏల+ఒకొ=ఎందుకో(ఒకొ అవ్యయము. సందేహమును తెలుపును;)
ప్రయాస=శ్రమ; కామపు+కంటన్=కామదృష్టితో; గోల=కలత; బాలవు=
తెలిసి తెలియనిదానవు; బేలతనమ్ము=మూఢత్వము, తెలివిలేనితనము;
పరివేదన=మిక్కిలి బాధతో.

రూపములేనివాఁడ పెనురోఁతల నుండెడివాఁడ కాటిలోఁ

గాఁపుర మున్నవాఁడ కఱకంఠుఁడ యుగ్రగుణుండ భిక్షువా

నీపతి యంచు నిర్ణయము నే నొనరించినయట్టివాఁడు? నీ

వే పరికింపు మమ్మ! నిజ మీతని వాక్యము లంచు నెంచుమా” ॥30

కాటిలో=శృశానములో; కఱకంఠుడు=గరళకంఠుడు, శివుడు; ఈతని=
ఈ నీ తండ్రియొక్క; ఆమె తండ్రి తాము ఎంపిక చేసిన పెండ్లికొడుకు

మంచిగుణములు కలవాడనియు ఆమె కోరుకొను శివుడు అట్టివాడు కా
డనియు భావము వచ్చునట్లు మాటాడుట ఆమె నీ పెండ్లికి ఒప్పించుటకే
అని భావింపవలెను.

అని సమాధానమునకునై యచట నిలచి
యే విషయ మిప్పుడే చెప్ప వేల బాల!
యనుచు నాయయ్య పలుకఁగా నామె యపుడు
తల్లితోఁ బల్కె దుఃఖము వెల్లిగొనఁగ ॥

31

బాల=మూర్ఖురాలా; వెల్లిగొనఁగ=ప్రవహింపగా.

ప్రశ్నించినది తండ్రి కాని ఆతని కారిత్యమునకు జంకి తన ఆవేదన
తల్లికి చెప్పుకొనుచున్నది. అట్టిది మానవ సహజమే గదా!

“అమ్మా! నే శివుఁ గొల్వఁగా వలతునే; యా దేవు దర్శింపఁగా
నిమ్మా; నన్ గుడి కేగ నిమ్ము జననీ! యిచ్చోట నే నున్న నే
యిమ్మైనన్ నను శంకరున్ గలుపునే; యీశైదుఁ దప్పింప రా
వమ్మా! పుత్రిక నైన నన్ను నిటులా యానంద మొందించుటల్? 32

వలతును=ఇష్టపడెదను; ఇమ్ము=ఉపాయము

నే శ్వసనంబు లేక యిట నెమ్మదిగా మరణించి నంతటన్
నశ్వర మైన నా తనువు నాశన మైనను జింత లేదు; మా
హేశ్వరుఁ డుండె నాయెడఁద; నీతని నాశ మొనర్ప లేరులే;
శాశ్వత మైనదా యెడలు? చా వన భీతినిఁ బొంద నెన్నడున్” ॥

33

శ్వసనంబు=శ్వాస; నశ్వరము=నశించునది; ఒడలు=శరీరము.

అనెడిబాలికపల్కుల నాలకించి
తలుపుగొళ్ళెము తీయరు; పలుకఁబోరు;
తనయమనమును మార్పఁగాఁ దగినపనిని
తాము చేసితి మని యెదఁ దలఁచినారు ॥

34

గొళ్ళెము=చిలుకు.

అట్టు లాగదిలోపల నార్తితోడ
దినము నంతయుఁ గడపిన వనిత యపుడు
కూడు నీళ్ళు లేకుండియు గోడుపడక
తలఁచుచుండెను బరమేశు వలపుతోడ ॥

35

దినము=పగలు; ఆర్తి=బాధ; గోడు+పడక=దుఃఖముపొందక.

అలసియుండిన తండ్రి కలఁతనిడ్డురఁ జెందెఁ
దనయ వివాహమ్ముఁ దలఁచి తలఁచి;
యాడు పుట్టువు గాన నాయుంతిజనయిత్రి
కన్నీరు మున్నీరు కాఁగ నేడ్చెఁ;
గన్నకూఁతు రిటులు కష్టాలపాలాయె
నీయాపదల నెట్లు లీదఁగలదొ
యనుకొంచు నెద నిండఁ గనికర ముప్పొంగఁ
బస్తున్న కొమరితబాధఁ జూచి

కడుపుతీపుఁ గలిగినయా కన్నతల్లి
భర్త చూచునో యేమొ యన్ భయముతోడ
సవ్వడి యొకింత లేక భోజనముఁ దెచ్చి
బాల ముందుంచి సదయయై పలుకరించె ॥

36

కలఁత=క్షోభ, మనస్సులో ఆందోళన; తలఁచి+తలఁచి=మిక్కిలి ఆలోచించి; ఆడు+పుట్టువు=స్త్రీ జన్మ (స్త్రీలు సహజముగ కరుణాకువులు); మున్నీరు=సముద్రము; పస్తు=ఉపవాసము; కడుపుతీపు=బిడ్డపై ప్రేమ; సవ్వడి=శబ్దము; సదయ=దయగలది.

“నీపయి నెంతయో మమత నే నెద నిండుగ నింపుకొంటినే;
నాపయిఁ బ్రేమఁ జూపి యింక నాయన చెప్పినయట్టు లుండుమా;
యీపురమందు నీపగిది నెవ్వరు నుండుటఁ జూడఁబోను; చా
నా! పదిమంది మెచ్చినది నచ్చినఁ గష్టము లుండఁబోవుగా ॥ 37

మమత=నాది అనెడి అనురాగము; ఎద=హృదయము; పగిది=విధము, రీతి; చాన=ఆడుది, ఇంతి.

“పదిమంది మెచ్చినది నచ్చినఁ గష్టము లుండఁ బోవుగా” సామెత.
“పదుగురాడుమాట పాటియై ధర జెల్లు” అను సామెతకు అనుకరణము.

మౌన మ దేల యమ్మ! యొకమాటయు నాడ వ దేమి టమ్మ! నీ
మానసమందు భైరవునిమాట తలంపక యుండుమమ్మ! యిం
కేనియు నించు కైన భుజియింపుము, మోదముఁ గూర్పు మమ్మ! యె
వ్వానిని మేము మెచ్చితిమొ వానినె పెండిలియాడు మమ్మరో!” ॥38

భైరవుడు=భయానక రసము కలవాడు, శివుడు; శివుడు భైరవుడు అని అట్టివానిని తలచుట తగదు అని ఆమె తల్లి శివగామిని మనసు మార్చుటకై ప్రయత్నించుచున్నది. సార్థకపదము; అమ్మ+రో=తల్లీ! (“రో” అనునది ‘రా’ అనుదానియొక్క రూపాంతరము” ‘రా’ అవ్యయము. సంబోధనమున స్త్రీవాచకములకు అనుప్రయుక్త మగును.)

అన విని బాలికామణియు నల్లన “నెండుల కమ్మ! యింత; నీ
తనయను సుస్థిరాత్మ; నింకఁ దక్కురిమాటలఁ జెప్ప కమ్మ! నా

మనమునఁ జంద్రశేఖరుని మానుగ నుంచితి నమ్మ! నమ్ము మమ్మ! నతుల నందుకొమ్మ! నను మంచిగ శంకరుఁజేరఁ బంపుమా”॥

39

బాలికా+మణి=బాలికలందు మణివలె శ్రేష్ఠమైనది; అల్లన=మెల్లన; సుస్థిర+అత్మన్=నిలుకడయైన మనసుకలదానిని; తక్కు+అరి=తక్కురి=జిత్తులమారి; మాను=మనోజ్ఞత; నతులు=వందనములు.

అన విని కుదురదు పుత్రిక

మనమును మార్చుట యనుకొని మాతయుఁ గట్టా!

యనుచున్ దనయకు భోజన

మును దినిపింపకయె మిగులఁ బొగులుచు నేగెన్ ॥

40

కట్టా!=కట్ట అవ్యయము సంతాపమును తెలుపునది దీని రూపాంతరము కట్టా; పొగులుచు=పరితపించుచు, కుములుచు.

అట్లు లేగుచున్న యాయమ్మగుండెలో

నగ్గికొండ లదరి భగ్గు మనెను;

తలుపు మూసి చిలుకుఁ దగిలింప మఱచె నా

తల్లి తనయ వెతలఁ దల్లడిల్లి ॥

41

అగ్గి+కొండలు=అగ్నిపర్వతములు; అదరి=చలించి; భగ్గుమనెను=ఒక్కసారిగ ప్రజ్వలించెను; చిలుకు =గొళ్ళెము; వెత=దుఃఖము; తల్లడిల్లి=క్రిందుమీదై.

శివగామిని తల్లి ఎదలో తీవ్రసంతాపసూచకమే అగ్గికొండలు అదరుట, భగ్గుమనుట. ఆ తల్లి తల్లడిల్లినది కావుననే తలుపు మూసి చిలుకు తగిలింప మరచినది.

అదియే యద నని పుత్రిక

గది వీడె; పితరులు చూడక మునుపె యటు లా

సుదతీమణి యిల్లు వదలి

ముదమున శివపూజఁ జేయఁ బోవుచు నుండెన్ ॥

42

అదను=సమయము; పితరులు=తలిదండ్రులు; సుదతీ+మణి=మంచి పలువరుసగల యువతులలో మణివలె శ్రేష్ఠమైనది.

అప్పుడు తలిదండ్రులెడఁ గల యమితభక్తి

భావము మదిఁ గలఁతఁబెట్టఁ బదము ముందు

పడక యుండిన నట నిల్చి ప్రార్థనంబు

సలిపె పితరుల నిట్లు లాసదమలాంగి ॥

43

కలఁత=క్షోభ; పదము=అడుగు; సత్+అమల+అంగి=మంచి స్వచ్ఛమైన శరీరము కలది.

“అనితరరీతిని శంకరుఁ

గని పరిణయమాడఁ గోరు కన్యను; దయతో

నను మన్నింపఁగఁ గోరుచు

వినతిని నో జనకులార! వేఁడుచు నుంటిన్ ॥

44

న+ఇతర+రీతి=ఇతరులకు సాధ్యముకాని రీతి; జనకులు=జననీ జనకులు. శివగామిని కథ అనితరరీతి జరిగినదని విశేషము. సాక్షాత్కార ఘట్టమున ఆమె శివుని అనితరరీతిని వివాహమాడుట గమనింపదగి యున్నది.

నవమాసమ్ములు మోసి కన్న జననీ! నన్ బెంచి పోషించి వే

గ వివాహ మొనరింపఁ జూచు జనకా! కారుణ్యమున్ జూప రే

ల? విచిత్రం బగురీతులన్ ముదముతో లాస్యమ్ము కావించుచున్
శివునే కొల్చుచు నుండఁ గోరెద నికన్ శృంగారభావమ్ముతో ॥45

తొమ్మిదినెలలు కడుపున భరించి ప్రసవించినతల్లీ! నన్ను పెంచి పెద్దజేసి
త్వరగా వివాహము చేయగోరు జనకా! ఇట్లు తల్లిదండ్రులను సంబోధించు
టచే ఆమెకు వారియందు భక్తిభావము ప్రస్ఫుట మగుచున్నది. శృంగారభావ
ములతో విచిత్రరీతులలో లాస్యమ్ము కావించుచు=నాట్య మొనర్చుచు శివుని
పూజించు తనపై దయజూపు మని ప్రార్థించుచున్నది. తన కోరికను
స్పష్టముగా తెలియజేయుచున్నది. ఇది ఆమె భావస్వేచ్ఛకు తార్కాణము.

నామన మెన్నఁడో శివుని నాథునిగా నను వాని భార్యగాఁ
గాముని సాక్ష్యముంచుకొని కాంచెను స్వప్నము లెన్ని యెన్నియో;
యీ మది చెప్పినట్టు మిము నిచ్చట నిట్టుల వీడి యొంటి నై
నే మలయమ్మ భర్తకడ నృత్య మొనర్పఁగఁ బోయి వచ్చెదన్ ॥ 46

ఈ మది చెప్పినట్టు=నా మనసు పల్కినరీతిగా (వయసు వచ్చినదానిని
భర్తకడకేగుటే భావ్యముఅని); కాముడు=మన్మథుడు; మల+అమ్మ=పార్వతి.
శివగామిని భక్తిలో ఇంకను కామవాసనలే అధికముగా కన్పించుచున్నవి.

తల్లిదండ్రుల నిరసింపఁ దలఁపు లేదు,
భర్తకడ కేగుటే స్త్రీకి భావ్య మనుచు
వెడలుచున్నాను, మన్నింప వేడుకొందు”
ననుచు నటనుండి గుడివైపు కరిగె నామె ॥

47

నిరసించు=తిరస్కరించు; భావ్యము=అవశ్యము కాదగినది; గుడి+వైపు=
నెల్లారు మూలపేటలోని మూలస్థానేశుని ఆలయమువైపు.

బిరబిరఁ బర్వులెత్తు; నిది బేలతన మ్మని మందయాన యౌఁ;
 జరచరఁ బోవకున్న శివుసన్నిధిఁ జేరుట కష్ట మంచు, నీ
 విరహము సైపఁ జాల నని వేగముగాఁ బరువెత్తుఁ; ద్రోవ నీ
 యరమర లేల నా కనుచు నాయమ యాగక సాఁగు నయ్యెడన్ ॥

48

బిరబిర=అతివేగముగా; చరచర=మిక్కిలి త్వరితముగా(ఇవి ధ్వన్యను కరణ శబ్దములు); బేలతనము=తెలివిలేనితనము; మంద+యాన= మెల్లని నడకగలది; సన్నిధి=సమీపము; అరమరలు=సందేహములు; ఆగక+సాగు =నిలువక ముందుకు పయనించును. గుడివైపు పోవుటలో ఆమె మానసిక ఆందోళన ఇట సహజముగా వర్ణింపబడినది.

ముందున కేగుచున్న పదముల్ స్మృశియించి యెదిర్చురాళ్ళకున్
 విందులు సేయు రక్తమున; వెన్కగఁ గొంగునులాగు కొమ్మ ము
 న్ముందున కేగనీని తఱి మొద్దువు నీ వని త్రోయు; సచ్చిదా
 నందుని దుఃఖితాత్మ యయి నక్తమునం గొలువంగఁ బోవుచున్ ॥

49

కొమ్మ=చెట్టుకొమ్మ; తఱి=సమయము; మొద్దు=జీవములేని మ్రోడు, మూఢురాలు; సత్+ చిత్+ఆనందుని=సత్యము జ్ఞానము బ్రహ్మసందము తానెయైన వానిని, శివుని; నక్తము=రాత్రి. ఆరాత్రి చీకటిలో కాళ్ళకు రాళ్ళు తగిలి రక్తము కారుచున్నది. చెట్టుకొమ్మ కొంగుతగిలి వెన్కకు లాగుచుండగా మూఢురాలవు నీవని త్రోయుచు, ఏడ్చుచు ఆమె సచ్చిదానం దుని పూజింప బోయినది.

అలయగోపురమ్ముఁ గనినంతట శంకరుఁ జూచినట్టులే
 బాలిక సంతసించెఁ; గరపల్లవముల్ జతగూర్చి మ్రొక్కె న

భే లలితాంగి నృత్యగతు లింపునఁ జూపుచు ముందు కేగి దే
వాలయమందుఁ జూచెఁ గనులార సదాశివు దివ్యలింగమున్ || 50

కర+పల్లవముల్=చిగురుటాకులవంటి చేతులు; లలిత+అంగి=అంద
మైన శరీరముగల యువతి; సదా+శివు+దివ్య+లింగము=ఎల్లప్పుడు శు
భములనిచ్చు దివియందు పుట్టిన పానవట్టముమీది శివమూర్తి. ఆలయ
గోపురము చూడగానే శివుని చూచినట్లుగా ఆమె సంతసించినదట. ఇది
చాల సహజము.

కోవెల లోని కేగి యటఁ గోరినవానిని గాంచినంత నా
యౌవనసుందరాంగి శివునం దనురాగము చూపునట్టి దై
కోవెలగొంతు మించుగతిఁ గోరిక తీరఁగఁ బాడ సాఁగె, నా
భావమె ప్రోత్సహింప లయబద్ధముగా నటనమ్ము సల్పుచున్ || 51

కోవెల=దేవాలయము; యౌవన+సుందర+అంగి=పడుచుదనము
మరియు అందము కల యువతి; కోవెల+గొంతు=కోకిల స్వరము; ఆ
భావమె=ఆ శివుని ఆలోచనే, ఆ శివునియం దనురాగమే; లయ=స్వరగీత
ములకు అనుగుణమైనది, (Rhythm).

సరసవచస్క! యీశ్వర! యశస్కర! నాదకళాస్వరూప! శం
కర! శివ! యాదిదేవ! యవికార! మహానట! దేవ! మన్మథో
వరద! యవార్యవీర్య! భవ! భక్తశరణ్య! పినాకి! స్థాణు! శ్రీ
కర! ప్రమథస్వరూప! శివకామినిమానసచోర! పాహి మామ్ || 52

సరస+వచస్క=మంచి రసవంతమైన మాటలాడువాడా; ఈశ్వర=
ఐశ్వర్యము కలవాడా, ప్రభువా; యశః+కర=కీర్తిని కలుగజేయువాడా;
నాద+కళా+స్వరూప=చతుష్టయి(64) కళలలో డమరుక(ధక్కు)వాద్యము
అనెడి నాదకళయే ఆకారముగా కలవాడా; న+వికార=మార్పు లేనివాడా;
నాదబిందుకళాస్వరూపుడు భగవంతుడని తాత్త్వికపరమైన అర్థము.

మహా+నట=గొప్ప తాండవనృత్యము చేయువాడా; మత్+మనః+వరద
=నామనసులోని కోరికలను తీర్చువాడా; (వరము=దేవతాదులవలన పొంద
బడు కోరిక). అవార్య+వీర్య=అడ్డుకొన అలవికాని ప్రభావముకలవాడా;
పినాకి=పినాకము (శివుని విల్లు) కలవాడా; స్థాణు=స్థిరమైనవాడా; ప్రమథ
స్వరూప=ప్రమథులనే (శివభటులనే, ప్రమథగణములనే) ఆకారముగా
కలవాడా; శివ+కామిని+మానస+, చోర=పార్వతీదేవి మనస్సు హరించిన
వాడా; మామ్=నన్ను, పాహి=రక్షింపుము.

పితరుల వీడి యే వనిత పెన్నిటియొద్దకు నేగదో, మ తే
సతి రతికేళికై పతిని సద్దు మణంగినవేళఁ గూడదో,
సతతము భర్తతోఁ గలిసి సౌఖ్యము లందుచు నుండఁ గోరదో,
సతికి సగమ్ముదేహ మిడు సామి! సదాశివ! చెప్ప రావయా ॥ 53

పెన్నిటి=ఇంటాయన; సతి=పతివ్రత; సద్దు+మణంగిన+వేళ= సద్దు=
శబ్దము, మణంగు=అణంగు, నశించువేళ, రాత్రి; సతికి+సగమ్ము+దేహము
+ఇడు+సామి=అర్థనారీశ్వరా. (సార్థకపదము)

దాచితి నీకై సకలము;
వేచితి నోపిక వహించి వేదనతోఁ; బోఁ
ద్రోచితి విన్ని దినమ్ములు
నీచెలి కగుపింపకుండ నింగిసిగ! శివా! ॥ 54

వేచు=ఎదురుచూచు; పోన్+త్రోచితివి=పోవునట్లు తిరస్కరించితివి;
నింగి+సిగ=ఆకాశమున నిండియున్న తలవెంట్రుకలు కలిగినవాడా.

నిన్ను వలచియున్న నన్ను గోరె నొకఁడు;
పితరు లతని కిచ్చి పెండ్లి చేయఁ
దలచియుండు టీవు తిలకించితివి గద;
వలచివచ్చుకాంత పిలుపు వినవె ॥ 55

శాశ్వతుని గోరు నను గోరె నశ్వరుండు;
 స్థాణువును గోరు నను గోరెఁ జంచలుండు;
 పశుపతిని గోరు నను గోరెఁ బశు వొకండు;
 భావ్యమై తోఁచెనా యిది పలుక వేమి? ॥

56

శాశ్వతుండు=నిత్యుడు; స్థాణువు=స్థిరమైనవాడు; పశుపతి=సమస్త జీవులకు అధిపతి. అట్టివానిని నేను ప్రేమించుచుండగా దానికి వ్యతిరేకముగా నన్ను తద్విరుద్ధగుణములు కలిగినవాడు నశ్వరుండు=నశించు గుణము కలిగినవాడు; చంచలుండు=నిలకడలేనివాడు; పశువు=ఒక సామాన్య జీవితమైన మానవుడు కోరుచున్నాడు. ఇది భావ్యము= తగినదియై తోచెనా=అగుపించుచున్నదా, మాటాడవేమి? (నీవద్ద సమాధానము లేదా అని ప్రశ్నించుచున్నది.)

ఇకకఁ బయి నీవు లేక భరియింపఁగ లేనుర జీవముల్, ప్రభూ!
 సకలము వీడి వచ్చితిని సౌఖ్యములన్ ననుఁ దేల్చువాని ని
 న్నొకనిని జూచి గాదె; నను సుత్తమరీతిఁ గ్రహింపవేలనో
 యి! కనికరమ్ము లేద? యవు నిట్టిననున్ గన లోకువే గదా ॥ 57

ఇట్టి+ననున్=ఈ విధముగా అన్నిటిని వదలి వలచి వచ్చినదానిని నన్ను.

రాగ మన నేమొ తెలియని రాతి నివుడు
 కోర్కులను దీర్చ రమ్మని కోరుకొంట
 తెలివితక్కువతన మని తెలియనైతి;

నడవిఁ గాచిన దగువెన్నె లాయె బ్రతుకు ॥

58

రాగము=ప్రేమ అనన్+ఏమొ+తెలియని+రాయి=మన్మథవికారము లేని లింగస్వరూపుడైన శివుడు; అడవిన్+కాచినది+అగు+ వెన్నెల+ఆయె=ఫలితము లేనిది. జాతీయము.

కుములుచు నేడ్చునాకు నిను గూడి సుఖింపఁగఁ గల్గునట్టిభా
గ్యము లభియింప దేమొ; విరహానలకీలలు చుట్టుముట్ట జీ
వములను గోలుపోయెదనొ; వానల నెండల వట్టి మ్రోడునై
యమృతము నీదు దర్శనము నందక యుందునొ యేమి యౌదునొ

59

కుములు=లోలోన తపించు; విరహ+అనల+కీలలు=వియోగము అనెడి
అగ్నిజ్వాలలు; నీ దర్శనము అమృతము. అది మ్రోడునైన నాకు జీవమును
ఇచ్చును. అది అందకయున్న నేను ఏమి యౌదునో తెలియకున్నది.

పాదదాసిని మఱొకని భార్యఁ జేయఁ

జూచులోకముఁ జూచియుఁ జూడనటుల

స్థిరముగా నుండఁ దగ దోయి పరమపురుష!

యిటుల నుండు నీ పౌరుష మేమి చెప్ప ॥

60

పాదదాసిని=పాదములకు సేవచేయుదానిని; పరమ+పురుష=ఉత్కృష్ట
మైన పరమాత్మా. పరమపురుషుడవైన నీవు నీ పాదదాసిని ఇంకొకరి
భార్యను చేయుట అంగీకరింతువా? నీ పౌరుషము=నీ పురుషభావము
ఏమైనది? అని ఘాటుగా ప్రశ్నించుచున్నది.

అని యావేశముతోడ సొమ్మసిలి యా యవ్యక్తుఁ జిత్రంబుగాఁ

గనె స్వప్నంబున నామె; యద్భుతముగా గానంబు నాట్యంబులన్

విని దర్శించిన శంకరుం డటకుఁ దా విచ్చేసె; నచ్చోటు పా

వనమై యొప్పు విధాన దేవగణముల్ వర్షించెఁ బుష్పంబులన్ ॥

61

సొమ్మసిలి=మూర్ఖిల్లు; న+వ్యక్తున్=తెలియబడని వానిని(సార్థకము);
విచ్చేయు=వచ్చు (సగౌరవముగా), విజయము చేయు, దేవ+ గణముల్=
దేవతలు, దేవజాతులైన గరుడ గంధర్వ కిన్నర కింపురుషాదులు.

సుమములలోని సౌరభము సోయగ మెంతయు నింపుఁ గూర్చె; నా
 సమయమునందు మానసము సర్వము నీశ్వరురూపుచేత నా
 క్రమితము కాఁగ వేగ శివగామిని శంకరుఁ గాంచి మ్రొక్కుచున్
 సమ మగురీతి నాతనిని చక్కఁగఁ గీర్తనసేయ నెంచినన్ || 62

సుమములలోని+సౌరభము+సోయగము=ఆ దేవతలు వర్షించిన
 పూలలోని సువాసన సొగసులు; సమము+అగురీతి=సంగీత సాహిత్య
 నాట్య విలాసముతో కూడిన భక్తిభావముతో; కీర్తన=స్తుతి.

మాటలు రాక యీశ్వరుని మౌనముగాఁ బరికింప సాగె; నా
 రాటము తీరురీతి శివరాజును జూచుచుఁ బాడఁ గోరె; నా
 పాటకుఁ దగ్గయట్లు పదపల్లవముల్ కదిలింపఁ గోరె; న
 ప్పాట శుభాంగి పొందు సుఖభావము భావిత మౌనె యేరికిన్ || 63

మాటలు రాక=ఈశ్వర దర్శనముచేత; ఆరాటము=దుఃఖము; పద+
 పల్లవముల్=చిగురుటాకుల వంటి పాదములు; అప్పాట=ఆ సమయ
 మున; శుభ+అంగి=కుశలమైన అవయవములు కలది. కావుననే
 నాట్యకళలో నేర్పరియైనది. (పద్మినీజాతిస్త్రీ.); భావితము=ఊహింపదగినది.

సాక్షాత్కారము చెందినట్టి శివుతో సాంగత్యమున్ జెందఁగా
 నక్షోదిష్ట సుకాంతిపుంజములలో నట్లాడి యింపొందఁగా
 నీక్షోభించుజగంబునన్ సుఖినియై యేపారి పెంపొందఁగా
 నాక్షేమంకరుఁ బ్రీతిమై హృదయమం దాబాల ప్రార్థించినన్ || 64

సాక్షాత్కారము+చెందిన=ప్రత్యక్షమైన; సాంగత్యము=సహవాసము; న+
 క్షోదిష్ట=అనల్ప, అల్పముకాని; సుకాంతి+పుంజములలో=గొప్పతేజో
 రాశిలో; అట్లు+అడి=తడబడి; ఏపు+ఆరి =అతిశయించి; క్షేమంకరుఁడు
 =మేలు చేయువాడు. శివుని దర్శించిన ఆమె మాటలు రాక, ఆటాడలేక

పోయినది. సంతోషముతో హృదయమునందే పూజ చేసినది. కలయందైన శివదర్శనముయొక్క మాహాత్మ్యము అట్టిది.

ఆతండు సంత సంతసము నందుచు “మెచ్చితి మానినీమణీ!
యీతఱి నేమి కోరెదవో యింపొనరం బలుకంగ రమ్మ; నీ
కీ తడఁబా ట దేల? నను నిన్నిదినమ్ములు పూజచేసినా
వీతరుణమ్ముకై గద; యింకేలొకొ జాప్యము,కోరుకొ” మృనెన్ ||65

మానినీ+మణీ=చిత్రైన్నత్యము (మర్యాద)కల స్త్రీలలో మణివలె శ్రేష్ఠమైనదానా; తఱి=సమయము, తరుణము=సమయము(సుకవిత్వములో ఒకే అర్థమున అదేపదమును మరల మరల వాడరాదు. అదే అర్థమువచ్చు మరియొక పదమును వాడవలెను. సమయము అను అర్థమున ఇట “తఱి-తరుణము అని రెండు పదములు ప్రయోగింపబడినవి. తరుణ పదానికి అర్థవ్యాకోచంతో అవకాశమనే అర్థాన్ని కూడా తీసికొనవచ్చు.

ధనకనకాదులా, సకలధారుణి నేలెడు దివ్యయోగమా,
మనమున శాంతియా, సుఖమ, మానవలోకము సౌఖ్య మొందుటా,
వనములలోఁ దపించు మునివర్యులు కోరెడి ముక్తిధామమా,
మనమున నేమి కోరికలు మన్ననచేసెదొ తెల్పు కోమలీ! 66

కోమలి=చక్కదనముగల మృదువైన యువతి; శాంతి=మానసిక ఆనందము(సంతోషము); సుఖము=శారీరక ఆనందము; మన్నన=సమ్మానము, గౌరవము.

అన విని “దేవదేవ! యిదియా నను మెచ్చినరీతి యంచు, నా
మనమున నున్న కామితము మానుగఁ దీర్చి ముదంబుఁగూర్చవే
యని, యితరమ్మునేఁ బలుచనై నినుఁ బ్రార్థన సేయువెఱ్ఱినే”
యని విలపించె నాయబల యాపఁగరాని విరాళిఁ గుందుచున్ ||67

కామితము=ప్రియసంగమ మందుగల మిక్కిలి ఆశ; మానుగ= పొందుగా,
అందముగా; పలుచన+ఐ=చులుకనై, వెలితియై; విరాళి= వలపు.

వగపు గుండెను జీల్చి పై కెగసిపడంగ

నెట్టులో యాపుకొని యాపె యిట్లు పలికె

“నీదు సాంగత్యమును గోరి నేఁ దపింప

నది యొసంగక యిచ్చెద నందు వేదా” ॥

68

వగపు=శోకము; ఎగయు=ఎగురు; తపించు=తాపమునొందు; అది+
ఓసంగక=ఆనీ సాంగత్యము నీయక; ఏదా=ఏవో ధనకనకాదుల వంటివి.

తురగము :

మనసుపడి నిను సమయ మిది యని మంగళేశ! విరాళితోఁ

గనెడిరమణినిఁ గనికరమునను గామితమ్మును దీర్పరా!

దినము యుగముగ హృదియె బరువుగ దీననై తలపోసెదన్;

నెనరు విరియఁగ ముదము కలుగఁగ నిన్ను జేరఁగ నిమ్మూరా!69

మంగళ+ఈశ=కళ్యాణ ప్రభూ; రమణి=రమణీయమైన సుందరమైన
స్త్రీ; తలపోయు=అలోచించు; నెనరు+విరియఁగ=ప్రేమవికసింపగా.

ఛందస్సు : తురగము - చూ. 2-14వ పద్యము.

అన విని యీశుఁడు నవ్వుచు

“వినవే శివగామినీ! యవిదితుఁడ నయ్యున్

గనుపించి కోరుకొ మ్మన

నను గామించుట తగు నటె నారీ!” యనినన్ ॥

70

న+విదితుఁడు=తెలియబడనివాడు; నారీ=పురుషుని వశము చేసికొను
నది. (నృణాతి నయతి స్వవశం పురుషమితి నారీ) సార్థకపదములు.

పకపక నవ్వి యామె యనె “బండినవృద్ధులపల్కు లే లొకో;

యెకసెకియంబు లాడవల దీరసహీనపుమాట లాడి; నే

నొకతెనె గాదు లోకమున నొక్కరు నీవలెఁ జెప్పఁబోవ; రే
యొకరుఁడు చెప్పినన్ బ్రకృతి యూకొని మూగగ నుండ దెన్నఁడున్॥

71

పండిన+వృద్ధులు=పండుముదుసలివారు; ఎకసెకియంబులు= పరిహాస
ములు; రసహీనపు మాటలు=శృంగార రసములేని పలుకులు; ప్రకృతి=
సమాజము, సమస్త జీవరాశి; ఊకొని=ఊ కొట్టి, సరియని.

ప్రేమ జనియించినది తొల్త గామమందు
వింతతత్త్వమ్ము కా దిసుమంతయైనఁ;
బరమపురుషోత్తముఁ డగు నీపత్ని నగుచు
సకలసౌఖ్యముల్ పొంద దోషమ్ము కాదు ॥

72

((ప్రియ+ఇమనిచ్, ప్రియస్య భావః) ప్రేమ=అనురాగము, మక్కువ;
తత్త్వము=దాని స్వరూపము, స్వభావము; ఇసుము+అంత=ఇసుకరేణువు
అంత, స్వల్పాతి స్వల్పము; పరమ+పురుష+ఉత్తముఁడు=శ్రేష్ఠమైన
పురుషులలో మేలైన వాడు.

స్త్రీపురుషుల నడుమ మొదట కామమునుండియే ప్రేమ పుట్టుచున్నది.
కొంచెముకూడ ఇది వింత స్వభావము కాదు. ఉత్తముడైన మేలైన పురుషుని
పెండ్లాడి శారీరక సుఖము లన్నిటిని పొందుట తప్పు కాదు.

మధుర భక్తికి నంగమై మహిత మైన
కామభావమ్ము నీచమ్ము కాదు దేవ!
జగతిఁ బురుషార్థములయందు సన్నుతిఁ గని
కామ మొక్కటై పేరొందఁ గాంచ వేల ॥

73

మధుర+భక్తి=దైవాన్ని పురుషుడుగా భావించి ఆరాధించుట, దీనినే
మధురాద్వైతము అని కూడ అనెదరు; అంగము=భాగము; మహితము=

గొప్పది; పురుష+అర్థములు=ధర్మము, అర్థము, కామము, మోక్షము; సత్+నుతి=మేలైన పొగడ్త. కామము=శృంగారము, మోహము (ఇందు అనురాగము మక్కువ లేదు. కేవలము మోహమే.)

అముక్తమాల్యద ప్రబంధములో గోదాదేవిది మధురభక్తి. మీరాబాయిది కూడ మధురభక్తి. ఆమె దృష్టిలో స్త్రీలతో పాటు పురుషులు కూడ ప్రకృతిలో భాగమే. పురుషుడు ఆ భగవంతుడు పరమాత్మ ఒక్కడే. ఈ సమస్త విశ్వమంతా ప్రకృతి, స్త్రీ.

బ్రహ్మశ్రీ దీపాల వారి మున్నుడిలో ఈ పద్యములోని మొదటి రెండు పాదములు ఉదహరింపబడియున్నవి.

అప్సరఃకాంతాసమాలింగనముఁ కోరు
మునులఘనత కేమి ముప్పు వచ్చె?
వేలకాంతలఁ గూడి విశ్వవిఖ్యాతిని
బడసిన ఘను లైన ప్రభులు లేరె?
రాగులై పిదప విరాగులై మనినట్టి
ఘనులు పొందిరి గదా గౌరవమును?
మానవసహజమై మాన్యతఁ గనినట్టి
కామమ్ము నీచమ్ము కానె కాదు;
సహజమై జీవుల మిగుల సంతసింపఁ
జేయునది కామమే గదా చెప్ప వేమి?
కలుష మిసుమంత లేని దీకామ మోయి!
కామభావమ్ము లేనిచోఁ గలదె జగతి? ॥

74

1వ పాదము : అప్సరః+కాంతా+సమ+అలింగనమున్+కోరు+మునుల
=అప్సరసలైన కోరదగిన యువతుల నిండు కౌగిలించి కోరు మునులు
(విశ్వామిత్రుడు మొదలైనవారు)

2వ పాదము : దశరథుడు యయాతి మరియు చరిత్రలోని ఎందరో చక్రవర్తులు.

3వ పాదము : మనిన+అట్టి=జీవించినటువంటి; వాల్మీకి, వేమన మొదలైనవారు తొలుత రాగులై, పిదప విరాగులు అయినారు. ఇటువంటి మహనీయులు ఎందరో ఉన్నారు.

కలుషము=పాపము; ఇసుము+అంత=ఇసుకరేణువు అంత; కామ భావము లేనిచో పుట్టుకలు లేవు. జగతిలో అచరములు మిగిలి చరములు=చరించు సమస్త జీవులు నశించును.

కలిసివచ్చిన రతికేశిఁ గలదుసౌఖ్య;

మట్లు కాకున్నఁ బ్రళయమౌ యగును నిజము;

రెండువైపులఁ బదు నైన గండుకత్తి

మోహ మనుమాట మఱవకు మూలరూప !

75

మూల+రూప!=మొదటి ఆకారము కలవాడా!; రతికేశి=స్త్రీపురుషుల శృంగారము; కలిసివచ్చిన=స్త్రీపురుషులు మనోవాక్కాయ కర్మలతో (మనసు, మాట, శరీరము ఒక్కటై) ఇరువురు కలియగా; సౌఖ్యము= శారీరక సుఖము కలదు. అట్లు కలసియుండకున్న ప్రళయమ్ము+ఎ= అపాయమే నిజముగా అగును.

మోహము=కామము రెండువైపుల పదునైన వాడియైన గండుకత్తి=బలమైన కత్తి వంటిది. ఈ మాట మరువ వలదు. ఆ గండుకత్తి ఒకవైపు పదును స్త్రీ పురుషులు త్రికరణశుద్ధితో కలిసి ఉన్నచో సుఖము కలిగించును. అదే మోహము అనెడి గండుకత్తి రెండవవైపు పదును దంపతులు భేదాభిప్రాయాలు కలిగి ఉన్నచో వారికి అపాయము కలిగించును. అనగా మోహమును దంపతులు చక్కగా అర్థము చేసికొని దానిని ప్రేమమయము

కావించి సుఖముగా జీవింపవలయును అని దీని భావము.

ఈ పద్యము కూడ విమర్శకాగ్రేసరులు బ్రహ్మశ్రీ దీపాల పిచ్చయ్యశాస్త్రి గారి మున్నుడిలో ప్రశంసలందినది. దంపతుల కిది చక్కని మార్గదర్శకము, హితబోధ.

ధరియించితివి గదా దారుకావనమందు

లింగరూపము నొకలీల యనుచు;

నొకతెను నెత్తిపై నొకతెను మేనిపైఁ

బ్రీతితోడ వహించి పెంపుఁగనవె;

భల్లాణుఁడను సార్వభౌమునికడ కేగి

వెలయాలి నిమ్మని వేఁడ లేదె?

జితకాముఁ డని జనుల్ చెప్పుచుందురు గాని

కామజితునిగ నిన్ గన రదేలో;

యెటుల మన్ననచేసెదో యేమొ సామి!

నీ కథల నెఱుంగనిదాన నేను గాను;

నీతిబోధల మాని యీ నాతి నిపుడు

కరుణతోఁ బ్రోవ రావేల పరమపురుష!" ॥

76

1. దారుకా+వనము=ఆర్యావర్తదేశమున దారుక+అరణ్యము కలదు. మునులు అచ్చట తపస్సు చేసికొనుచుందురు. అచ్చటనే మునులు శివుని శపించిరి. లింగము అచ్చటనే ఆవిర్భవించెను. (బ్రహ్మాండపురాణము)

2. ఒకతెను+నెత్తిపై=గంగను నెత్తిపైన(గంగాధరుడు); ఒకతెను+మేనిపై= పార్వతిని శరీరమున సగపాలు చేసుకొని (అర్ధనారీశ్వరుడు)

3. శివుడు భక్తులకు ప్రత్యక్షమై వరము లిచ్చునుగాని ఒక్కొక్కప్పుడు తన భక్తులను క్రూర పరీక్షలకు గురిచేయును. భల్లాణుడు అనే చక్రవర్తి శివభక్తుడు. అతనిని పరీక్షించుటకై శివుడు జంగము రూపమున బోయి రమించుటకు ఒక వేశ్యను కోరెను.

4. జిత+కాముడు=మన్మథుని జయించినవాడు అని జనులు చెప్పుచుందురు. కాని కామ+జితుడు=మన్మథునిచే జయింపబడినవాడుగ అది యేలనో నిన్ను చూడరు.

శివుడు జితకాముడు.. కాని పై ఉదాహరణలు చూపి శివగామిని ప్రజలేల నిన్ను కామజితునిగ చూడరు అని తర్కముతో వాదించుచున్నది. ఇది సామాన్యుల దృష్టిలో సబబేకదా.

మన్నన=గౌరవము, ఆదరము; నీ+కథలు=పైన జెప్పిన నీ శృంగార గాథలు; నాతి=యువతి; పరమ+పురుష= ఆదిపురుషుడా.

అన విని శంకరుండు దరహాసముచిందెడి మోముతోడ నా

వనితను గాంచి పల్కె; “నతివా! యతివాద మయుక్త మౌను; నీ

మనసున నున్నభావముల మానుగ నే గ్రహించినాడ; న

న్ననవరతమ్ముఁ గొల్చునిను నద్భుతరీతిని బెండ్లి యాడెదన్ || 77

దర+హాసము=ఇంచుకనవ్వు, చిరునవ్వు; చిందు=తొణకిసలాడు; వనిత=మిక్కిలి అనురాగము గల యువతి; అతివ=అతి+వాయి =పెద్దనోరుగల యువతి; (వనిత, అతివ సార్థక పద ప్రయోగములు) అతి+వాదము=నిందావాక్యము; న+యుక్తము=తగనిది; మానుగ=అందముగ; అనవరతము=ఎల్లప్పుడు; అద్భుత+ రీతి=ఆశ్చర్యము కలిగించునట్లు (మును పెన్నడు లేని విధముగా ఆశ్చర్యము కలిగించు విధమున, ఇట భవిష్యత్ సూచనకలదు. అది చివరన శివగామిని ఈశ్వరరూపుడైన తన భర్తతో కలియు సాక్షాత్కారఘట్టమున అర్థమగును.)

ననుఁ గామించుట తగ దని

యనఁ గామమునే తగ దని యన్నటు మాటా

డిననిను నే నే మనఁ గల;

ననిన దొకటి నీ తలఁచిన దన్యం బాయెన్ ||

78

నను+కామించుట+తగదు+అని+అనన్=నన్ను కామించుట తప్పు అని నేను పలుకగా; కామమును+ఏ+తగదు+అని+అన్న+అటు=కామమే తప్పు అని పల్కిన విధముగ మాటాడిన నిన్ను నేను ఏమి అనగలను. అనినది +ఒకటి=నేను చెప్పినది “ఆదిదైవము” అయిన నన్ను కామింప వలదని, అంతేగాని కామము=శృంగారమునందలి ఇచ్చ తప్పు అని నేను అన్నట్లు నీవు భావించి పొరపాటు చేసినావు.

ఏ మని యెంచుచు నుంటివో

నీ మది; బాలా! యిఁ కేని నిజమును గనుమా;

కామము ప్రాణికి సహజము;

ప్రేమముతో దాని మెఱుఁగుపెట్టిన మేలౌ ||

79

బాలా!=మూర్ఖురాలా! (సార్థకపదప్రయోగము) శృంగారభావము ప్రతిజీవికి సహజము. దానిని ప్రేమముతో=అనురాగముతో, అప్యాయతతో మెఱుఁగుపెట్టిన=తీర్చిదిద్దిన, సానపెట్టిన మేలు అగును. ఇది చాలా గొప్పవాక్యము. దంపతులు అనుసరించవలసిన రీతి.

ఏ వైవాహికసౌఖ్య మందుకొఱకై యిన్నాళ్ళు ప్రార్థించియు

న్నావో యయ్యది నీవు పొందెద విఁకన్ నాతోడ; నామాట పై

నే విశ్వాసము నుంచి యింటి కిప్పుడే యేపారుతోషమ్ముతోఁ

బోవే; యచ్చట నీ యభీష్టమును సంపూర్ణమ్ము గావించెదన్ || 80

ఏపారు+తోషమ్ముతోన్=అతిశయించిన ఆనందముతో; అభీష్టము=కోరిక. సంపూర్ణమ్ము కావించెదన్=పూర్తిగా నెరవేర్చెదను.

నీ తల్లిదండ్రు లేవరుని నీ కిడి పెండిలిసేయఁ గోరిరో
 యాతనిభార్య వై మనుట కడ్డము సెప్పక యెప్పుకొమ్ము; నే
 నాతఁడె యం చెఱుంగు; మట నందఱిముందరఁ బెండ్లియాడి నీ
 వేతఱి నెట్లు సెప్పెదవో యే మని యందువో యట్లు లుండెదన్”॥81

వరుడు=పెండ్లికొడుకు; నేను+ఆతఁడె=శివుడనైన నేను నీ తల్లిదండ్రులు
 చెప్పిన పెండ్లికొడుకే; తఱి=సమయము.

శివుడు ఆమెకు ఒక అద్భుత వాగ్దానము చేసినాడు. ఏ కథయందును
 శివుడు ఇట్టి వరమును ఇచ్చి ఉండలేదు.

అనుపలు కాలకించుతఱి నాయమ స్వప్నము వీఁగిపోయెఁ; దాఁ
 గనినది సత్యమా యనుచుఁ గామిని భ్రాంతినిఁ బొందసాగె; నే
 వనరుచు నుండ నా పతియె వచ్చెను మెచ్చె నిఁ కేల భీతి నా
 కనుకొనె; శంకరా యనుచు నబ్జుర మొందుచు నుండె నచ్చటన్ ॥

82

వీఁగిపోయెన్=తొలగిపోయెను; కామిని=ప్రియసంగమమునందు మిక్కిలి
 ఆసగల ఆడుది; భ్రాంతి=మిథ్యామతి, ఉన్నది లేనట్లు లేనిది ఉన్నట్లును
 తలచుట; వనరు=ఏడ్చు; శంకరా=సుఖమును కలుగజేయువాడా.

శివుని అద్భుతవాగ్దానముతో ఆమె కల చెదరి మేల్కొన్నది. కలయా
 నిజమా అని భ్రాంతిని పొందినది.

“వేకువవేళయందుఁ గనుపించినస్వప్నము సత్య మౌను; నా
 యాకులపాటు వీడి యిఁక హాయిగ నింటికిఁ బోయి యచ్చటే
 నీకఱకంఠుకంఠమున నెల్లరముందర మాల వేసి యీ
 లోకము మెచ్చ నీతనిని లోఁగొని సౌఖ్యములందుఁ దేలెదన్” ॥83

వేకువ=తెల్లవారుజాము, ప్రభాతము. “వేకువ వేళయందుఁ గనుపించిన స్వప్నము సత్యమౌను” ఇది నేటి సమాజములో కూడ ఉన్న గట్టి నమ్మకము; ఆకులపాటు=కలత; కఱకంఠుఁడు=నీలకంఠుడు; కంఠము=మెడ ముందరి భాగము; ఈతనిని+లోఁగొని=ఈ శివుని లొంగదీసికుని, (ఏ ఇల్లాలికైనా భర్తను వశపరచుకొని సుఖపడవలెను అను కోరిక సహజము)

అనుకొని సంతసించి కవితామృతధారల సేచనం బొన

ర్చి నతు లొనర్చి మోదమున క్షేమముగా నిలుఁ జేరఁ బోయెఁ; ద్రో వనఁ దనభాగ్యమున్ దలఁచి పాడుచు నాడుచు నేగు నట్టి యా

వనితను గాంచి రమ్యముగఁ బక్షులు నాడెను బాడె నయ్యెడన్॥ 84

సేచనము=తడుపుట; నతులు=నమస్కారములు; క్షేమము=శుభము, కలిగినది చెడకుండుట (క్షేమంగా పోయి లాభంగా రా అని ఒక సామెత). సంతోషముగా ఉన్న ఆ వనితను=ఆ మిక్కిలి అనురాగముగల బాలను జూచి ప్రకృతిలో ఉన్న పక్షులు కూడ సంతసించి ఆడిపాడినవట.

పాటలఁ బాడెడు పికముల,

నాటల నాడెడునెమిళ్ళ, నానందముతో

మాటలఁ జెప్పెడి చిలుకల

బాటను గాంచుచు ముదమున బాలిక యేగెన్ ॥

85

పికములు=కోకిలలు పాడినవి, నెమళ్ళు ఆడినవి, చిలుకలు మాటలు చెప్పినవి, అట్టివానిని త్రోవలో జూచుచు శివగామిని సంతోషముతో ఇంటికి పోయినది. ఆమె సంతోషమును జూచి అందముగా పక్షులు ఆడి పాడి మాటలు చెప్పినవి.

అరుణోదయసమయమ్మునఁ

బరుగులుతీసెడు పరువపుభారముతో నా

తరుణీమణి యిలుఁ జేరఁగ

బిరబిర తాఁ బోవువేళ బిత్తరపోయెన్ ॥

86

అరుణ+ఉదయ+సమయము=సూర్యుడు ఉదయించు వేళ; పరువము=యౌవనము; తరుణి=తారుణ్యము యౌవనము కల యువతి; బిత్తర+పోయెన్=అశ్చర్యపడినది.

బిత్తరి దారిలోనఁ గనుపించిన దంతయు సంతసముతో

నత్తఱిఁ జూచు; నన్నిటను నాశివురూపమె కానుపింపఁగాఁ

జిత్తరు వై హృదిన్ మిగుల సిగ్గరి యై కనుమూయు; నయ్యెడన్

జిత్తము నాక్రమించు శివుచేష్టలఁ గాంచుచు నాపె ముగ్ధయౌ ॥87

బిత్తరి=శృంగారచేష్టగల ఆడుది, సొగసైనది; అ+తఱి=ఆ సమయమున; చిత్తరువు+ఐ=పటమునందు గీసిన చిత్రమై, కదలనిదియై; సిగ్గు+అరి+ఐ=లజ్జకలదియై; కను+మూయు=వలచినవాడు కనిపింపగా సిగ్గుతో కనులు మూసికొన్నది; ముగ్ధ+ఐ=క్రొత్తది కపటము లేనిది అయినది.

శంకరుఁ డాడినమాటలు

శంకింపఁగ రానివయ్యుఁ జాపల్యముతో

జంకుచుఁ గలలో మాటల

నిం కెటు నమ్ముడుఁ గటకట యే ననుకొనియెన్ ॥

88

శంకరుఁడు=సుఖము కలుగజేయువాడు; చాపల్యము=చపలస్వభావము, నిలుకడ లేనిస్థితి; జంకు=సంకోచము; కటకట=ఇబ్బందిని సూచించు ధ్వన్యనుకరణ శబ్దము(Alas)

ఇటునటు నూగుచున్న హృది నింతి యదెట్టో దృఢ మ్మొనర్చుచున్

జిటిపాటిసందియ మ్మిదని శీఘ్రముగాఁ బరుగెత్త సాగెఁ; దాఁ

జటులత లేక గాటముగ శంకరునే హృదియందు నిల్పె రే

పఠిసమయాన దివ్యవరభాసురగాన విశేషరీతులన్ ॥

89

ఇటున్+అటున్+ఊగుచున్న+హృదిన్=(కలలో శంకరునిమాటలు నిజమా కాదా అని) ఈవైపు ఆవైపు ఊగిసలాడు హృదయమును; ఇంతి= శివగామిని; అది+ఎట్టు+ఓ=అదిఎలాగో; దృఢమ్ము+ఓనర్చుచున్= గట్టి జేసుకొనుచు; చిటిపొటి+సందియమ్ము+ఇది+అని=అతి చిన్న సందేహము ఇదని; చటులత=చలించుట; గాటము=అధికము; రేపఠిసమయాన =సూర్యోదయ సమయమున, ప్రాతఃకాలమున; దివ్య=దివియందు పుట్టిన, వర=శ్రేష్ఠమైన, భాసుర=ప్రకాశించు, గాన=పాటలయొక్క, విశేష=అతి శయించిన, రీతులన్=తెరగులతో, పద్ధతులతో.

3. ఇది స్వప్నము



4. వివాహము

పురపాలకసంఘాధిప!

వరగుణ! మితభాషణ! జనవందిత! సుకవీ

శ్వరకవితాస్వాదనచణ!

యరిభంజక! సరసవాగ్మి! యమలినచరితా! ॥

1

పుర+పాలక+సంఘ+అధిప!=నెల్లూరు నగరముయొక్క నగరపాలక సంఘమునకు(Municipality) సభానాయకుడా!(Chairman). ఈ కావ్యము అంకితము చేయునాటికి ఆనము వెంకటరెడ్డిగారు నెల్లూరు మునిషిపల్ చేర్మన్ పదవిలో ఉండినారు. వర+గుణ!=మేలైన గుణములు కలవాడా!; మిత+ భాషణ!=కొలదిగ మాటాడువాడా!; జన+వందిత!=ప్రజలచే నమస్కరింప బడువాడా!; సుకవి+ఈశ్వర+కవిత+ఆస్వాదన+చణ!=గొప్ప కవిరాజుల కవితలను అనుభవించుటయందు నేర్పరీ!; అరి+భంజక!= శత్రువులను విరుచు, నశింపజేయువాడా!; సరస+వాగ్మి!=మంచి రసవంతమైన మాటలాడు వాడా!; అమలిన+చరితా!=శుద్ధమైన నడవడి కలవాడా!

నిద్దుర రాక శయ్యలను నీరస మొందిన వృద్ధ దంపతుల్

“ముద్దులకూతురా! శివుని మోహముతోఁ బరికింప కమ్మ; మా

సుద్దుల నాలకించి పరిశోభితజీవన మందు మమ్మ!” యం

చద్దమరేయిలోఁ గలఁత నందిరి కుందిరి దుఃఖవేదనన్ ॥ 2

సుద్దులు=మంచిమాటలు, సూక్తులు; ఆలకించి=విని; పరిశోభిత+ జీవనము=మిక్కిలి ప్రకాశించు జీవితము; కలఁత=ఆందోళన, చీకాకు; కుందు=క్రంగు, తగ్గు, దిగబడు.

ఎటులో వా రుదయాన లేచి “సుత విశ్వేశున్ వివాహంబు నా

దుటకై యింకను మొండిపట్టుదలతో దొల్లింతలన్ మానదా;

యిటు లై నన్ మఱి యెట్టు చేయఁగల మిం కీనాఁడు కళ్యాణ మం”
చట కాత్రంబుగఁ బోయి చూడ నకటా! యాబాల లేకుండినన్ || 3

ఎటులో=రాత్రిసరియైన నిద్రలేకపోయినను ఏదో ఒక విధముగా, చాల కష్టపడి; మొండి=మూర్ఖపు; డొల్లింతలన్=పొర్లింతలను; అటకు=ఆ శివగామిని గదికి; ఆత్రము=తొందర.

వారలగుండెలన్ బ్రబలి వార్వపుటగ్గి శరీర మంతయున్
గ్రూరముగా దహించె; భువి గుండ్రముగాఁ దిరుగాడసాగె; నా
తారకసూర్యచంద్రముగఁ దద్దయు సర్వము రీతిఁ దప్పి దు
ర్వారతఁ గ్రుంగుచుండినటు వారలు కుందిరి భ్రాంతచిత్తులై || 4

వార్వము+అగ్గి=వార్వపుటగ్గి=బడబానలము, బడబాగ్ని, సముద్రములో ఉండెడు అగ్ని; ఆ తారక+సూర్య+చంద్రముగ=నక్షత్రములు సూర్యుడు చంద్రుడు పర్యంతముగ; తద్దయు=అత్యంతము; దుర్వారతన్=అడ్డుకొనుటకు వీలు కాని విధమున; కుండు=దుఃఖించు; భ్రాంత=ఉన్నది లేనట్లు లేనిది ఉన్నట్లు తలచు, చిత్తులు+ఐ=మనస్సు కలవారై.

గారపుబాల నాగదిని గానక తత్తరపాటుతోడ న
వ్వారలు నాల్గు దిక్కులకుఁ బర్వలు తీసిరి; పెండ్లివారి కీ
ఘోరము నెట్లు చెప్పుటని కొందల మందుచుఁ దల్లడిల్లుచున్
బో రని యేడ్వ సాగి రటఁ బొంగెడిదుఃఖము క్రుంగఁ జేయఁగన్ ||

5

గారము=గారాబము, మురిపెము; తత్తరపాటు=కలవరపాటు; నాల్గు+దిక్కులకు=అన్నివైపులకు; ఈ+ఘోరము=ఈ భయంకర విషయము (పెండ్లికూతురు కన్పించుటలేదనుట); కొందలము=కలత; తల్లడిల్లు=అలమటించు; బోరు+అని=పెద్దగా వేగముగా (వాన కురియుటయందగు ధ్వన్యనుకరణము).

ఎంతయో సేపు దిక్కుల నెల్ల వెదకి
యట్లు నిట్లును దిరుగాడి యలసిపోయి

యొక్క తావునఁ గూర్చుండి యుద్వహ కయి
వారిలో వార లిట్టులు వంది రపుడు ॥

6

ఉద్వహ=కూతురు; వందు=దుఃఖించు.

“ఎపుడు ననుచితపథమున నేగనట్టి
యతివ లుండిన వంశమునందుఁ బుట్టి,
యద్దమనిసిలో నబల యేసద్దు లేక
యేల తప్పించుకొనిన దీయింటినుండి ॥

7

న+ఉచిత+పథము=చెడుమార్గము; అతి+వన్నెలు+అ=అతివ=ఎక్కువ
మంగళాలంకారములు కలది; అద్దమ+నిసి=అర్ధరాత్రి; సద్దు=శబ్దము.

నయమున లొంగఁ దీయఁగల నైపుణిఁ జూపక హింసపెట్టుచున్
దయ యనుమాట లేక యతిదారుణ మైన విధానఁ జూడ నా
భయమునఁ బాటిపోయినదొ, భక్తవశంకరుఁ జేరఁ బ్రీతిమైఁ
బయనముగట్టి రాత్రమున బాలిక గావునఁ ద్రోవఁ దప్పెనో ॥ 8

నైపుణి=నేర్పు; అతిదారుణమైనవిధానము=క్రూరముగా గదిలో
బంధించుట వంటి మిక్కిలి భయంకరమైన ఉపాయముతో; బాలిక=అమా
యకురాలు.

నేరము చేయనట్టిసుత నిందలపా లవు నేటినుండి; యే
వారణ లేక తొల్ల శివుఁ బ్రార్థన సేయుట కొప్పియుంట బం
గారమువంటిబిడ్డ శివకామినియై చెడె; లోకమందు నె
వ్వారలు కన్న విన్న తలవంపులు తప్పవు, ముప్పు వాటిలున్ ॥ 9

వారణ=అడ్డు; శివ+కామిని=శివుని శారీరకముగ కామించినది; తలవం
పులు=అవమానములు. తలను వంచుకొనుట అవమానమునకు చిహ్నము;

ముప్పు=విపత్తు, దురవస్థ. పెండ్లికావలసిన కూతురు ఇంటినుండి వెళ్ళి పోవుట.

ఎచ్చటి కేగెనో యబల; యేవిధి మ మ్మికక జేరఁ గల్గునో;
పచ్చనిజీవిత మ్మిప్పుడు బాలిక నిప్పులపాలు చేసె; నే
మచ్చయు లేని వంశమున మాయనిమచ్చగ నిల్చిపోయె; మా
ముచ్చట లన్నియున్ సమసె ముద్దులపుత్రిక మూఢవర్తనన్ ॥ 10

పచ్చని జీవితము=సుఖమయమైన జీవితము; నిప్పులపాలు=వ్యర్థము;
ఈ పదములు జాతీయములు; ముచ్చట=కోరిక; సమయు=నశించు.

పెండ్లిపను లన్నియును నేడు పెద్దపెట్టు
నన్ జరుగుచుండ నిప్పుడు నలుగురినడు
మ నగుఁబాటుల పాలయి మ్రగ్గవలసె;
నెట్టు లీ దుఃఖవారిధి నీందఁగలమొ ॥ 11

పెద్దపెట్టున=గొప్పగా, భారీగా; నగుఁబాటు=అపహాసము; మ్రగ్గు=
చిరాకుపడు, కుతకుత ఉడికిపోవు, మరణించు; వారిధి=సముద్రము.

చక్కఁబఱచి సాయంతన సమయమునకు
నెచట నున్నను బాలిక నిటకుఁ దెచ్చి
యిష్ట మున్నను, లేకున్న నెట్టులైనఁ
బెండ్లిపీటలఁ గూర్చుండఁ బెట్టవలయు ॥ 12

చక్కన్+పఱచి=సరిజేసి, శివగామినిని ఈ వివాహమునకు ఏ విధముగ
నైన ఒప్పించి; ఇష్ట మున్నను, లేకున్న నెట్టులైనన్=బలవంతముగానైనా.

అట్లు కా దేని శివుకృప యంత మాత్ర
మనుచు మఱి మీలౌకిక మైన యెల్ల
కష్టముల నింకఁ బరలోకగతుల మగుచు”
ననుచు వారు దుఃఖించుచు నవనిఁ బడిరి ॥ 13

లౌకికము=ఈ లోకమునకు సంబంధించినది; పరలోక గతులమగుచు= మరణించి.

ధనము పోయిన నిసు మంత తలఁపఁబోరు
బంధుమిత్రులు పోయిన బాధపడరు
గాని మహితజీవను లైన మానధనులు
పరువు పోయిన తదుపరి బ్రతుకఁదరమె ॥ 14

“పరువుపోయిన తదుపరి బ్రతుకఁదరమె”-ఒక సూక్తి.
ఎదలో సంతస ముల్లసిల్లఁ దనలో నే మేమో మాటాడుచున్
మదిలో రమ్యము లైన భావములతో మత్తేభయానముతోఁ
బదపద్మంబుల గజ్జె లాడ సఖి యాఘలాక్షుఁ గీర్తించుచున్
సదనంబందునఁ జొచ్చె దివ్య మగు నాస్వప్నము భావించుచున్ ॥ 15

ఉల్లసించు=వికసించు; మత్త+ఇభ+యానము=మదించిన ఏనుగు నడక;
సఖి=నెచ్చెలి, స్నేహితురాలు, శివగామిని; ఘల+అక్షుఁడు=ముక్కంటి;
సదనము=గృహము.

పుత్రికను గాంచి పితరులు పొందినట్టి
భావ మీరీతి దని యెట్లు పలుక నగును;
గుండెలబరువు దిగిపోవఁ గొండ నెక్కి
నట్టులై వారు తనయతో నిట్లు లనిరి ॥ 16

గుండెలబరువు దిగిపోవన్=దుఃఖము సమసిపోగా; కొండ నెక్కినట్టులు+
ఐ=అమితముగా సంతోషించి; ఇవి జాతీయములు. (Idioms.)

“అమ్మ! యి దేమి టమ్మ! యిట నడ్డము నీ కెవ రుండి రమ్మ! లో
కమ్ములనేలు శంకరునిఁ గామపుద్యక్కులతోడఁ జూచుచున్

మమ్ముల వీడిపోయితివి; మంచిదియా యిది; యిల్లు వీడి రా
త్రమ్మున మానినుల్ చనుట దైవము సైత మదెట్లు మెచ్చునే ॥ 17

నేఁటిసాయంసమయమందు నీకుఁ బెండ్లి
యనుచు నెంత చెప్పిన నొప్పుకొనవ దేల?
పెద్దవారల మైన మాసుద్దు లన్ని
యేటిలోఁ ద్రోసి నీ వెట కేఁగినావె? ॥ 18

సుద్దులు=సూక్తులు, మంచి మాటలు; ఏటిలోఁద్రోసి=నిరాకరించి;
జాతీయము.

నిశ్చితుండైన వానినే నీవు కూడ
మంచివాఁ డని యన వేమి? మాటి మాటి
కిట్లు మోడివేసెద వేమి? యిదియె నీకు
భావ్య మై తోఁచెనో యేమొ పలుక వేమి? 19

నిశ్చితుండు=నిశ్చయింపబడినవాడు(వివాహమునకు); మోడివేయు
=బడాయి, బింకముగా మాటలాడు, గర్వోక్తులు పలుకు.

నిశ్చితం బైన పెండిలి నేఁడు జరుగ
కున్నఁ బదిమంది నవ్వరా? యూరివారు
వ్రేలఁ జూపరా; యింకఁ బైన వేఱుతోవ
లేదు; వెంటనే చా వైన రాదు మాకు” ॥ 20

నిశ్చితంబు+ఐన+పెండిలి=నిశ్చితార్థము జరిగిన వివాహము; వ్రేలన్+
చూపరా=వ్రేలెత్తి చూపించరా, ఎగతాళి చేయరా యేమి. జాతీయము.

అని దుఃఖించెడి తల్లిదండ్రులకు నత్యానంద ముప్పొంగ నా
వనితారత్నము పల్కె “వేకువన స్వప్నంబందు సర్వేశ్వరున్

గని నా కోర్కెను దీర్చ వేల యన, నీ కామ్యంబు సిద్ధించుఁ బొ
మ్మనెఁ; దాఁ బెండ్లికుమారుఁ డౌదుననె; నాహోదంబు నొందించె నన్॥

21

ఉబ్బి+పొంగు=మిక్కిలి ఉబుకు; సర్వ+ఈశ్వరున్=అంతటికి అధిపతిని;
కామ్యంబు=కోరదగినది.

ఆదిమధ్యాంతరహితుఁ డై యలరుచుండు
నభవునకు నత్తమామ లై విభవ మొంది
వెండికొండపై వెలసి మీ రుండుఁ డింకఁ
గీర్తిపరులును శాశ్వతమూర్తు లగుచు ॥

22

ఆది+మధ్య+అంత+రహితుండు=మొదలు నడుమ తుది లేనివాడు;
విభవము=ఐశ్వర్యము; వెండికొండ=కైలాసము; శాశ్వత=నాశములేని.

ఒప్పుకొంటిని మీమాట లుచిత మనుచు;
నింత చెప్పిన తరువాత నేల జాగు;
పెండ్లిపనుల వేగమె జరిపింపుఁ; డింక
నీశుండే వచ్చి నన్ బ్రీతి నేలుకొనును” ॥

23

ఉచితము=తగినది, యోగ్యమైనది; జాగు=కాలహరణము, ఆలస్యము.

అని బాలిక గుడిలో జరి
గిన దంతయుఁ దెలుపఁగ విని కేవలు స్వప్నం
బునఁ జూచుటయున్ బొసఁగని
దని కనివినియుండని దని యబ్బురపడుచున్ ॥

24

కేవలు(డు)=అద్వితీయుడు, పరమాత్మ; పొసఁగనిది=వీలుపడనిది,
అనుకూలింపనిది.

ఆయమతల్లిదండ్రు లపు డాకథ నమ్మక పల్కి రామెతో
 “నీయుగమందు నెచ్చటను నిట్టివి కల్గుట మే మెఱుంగ; మీ
 మాయల నమ్మలేము; కల మర్త్యుఁ డెవఁడో యొకండు వచ్చి తా
 నే యఖిలాంతరాత్ముఁ డన నెట్టుల నమ్మఁగ వచ్చు నెవ్వరేన్ ॥ 25

యుగము=కాలము, మర్త్యుడు=మర్తము అనగ భూలోకము, అచట
 పుట్టినవాడు, మృతిని పొందువాడు; అఖిల+అంతర+ ఆత్ముడు= ఎల్ల
 మేరఉన్న బ్రహ్మము అయినవాడు.

కలియుగమందు శంకరుని గాంచినవారలు లేరు లేరు; నీ
 వలె నెవరైనఁ బల్క విని పాపము పిచ్చి యటంచు నవ్వు లో
 కులఁ బరికింప వైతి; విఁకఁ గ్రొత్తగ గాథల నల్లఁబోక సం
 చలనము మాని జీవితము చక్క నొనర్చి సుఖింపు మమ్మరో! 26

సంచలనము=ఊగిసలాట.

కలఁ గనియుంటివో తనయ! గాథల నల్లుచు స్వప్నలోకమున్
 దలఁచుచు నుంటివో వినెడితాల్మి యొకింతయు లేదు మాకు; బెం
 డిలి యన నొప్పుకొంటి వని దెండము లెంతయుఁ బొంగిపోయె; నీ
 తలఁపును మాఱనీయకుము; ధన్యుల మౌదుము మేము మానినీ!”॥

27

గాథలన్+అల్లుచు=కథలు కల్పించి చెప్పుచు; తాల్మి=ఓపిక; ఒక+
 ఇంత=కొంచెము కూడ; తలఁపు=ఆలోచన, అభిప్రాయము.

అన విని నవ్వి మారుపలు కాడక సౌధమునందుఁ బైన నుం
 డిన గదిలోని కేగి యట తీవిగ డోలిక నూగుచున్న బా
 లను గని మోద మంది శుభలగ్నము చేరువ యౌట వేగమే
 పనులను జేయఁగా దలఁచి వారలు క్రిందికి వచ్చి రయ్యెడన్ ॥ 28

అన+విని+నవ్వి=శివగామిని తలిదండ్రులమాటలు విశ్వసింపక నవ్వి నది; రీవి=వైభవము; డోలిక=ఉయ్యాల, డోల; శుభలగ్నము=మంచి పెండ్లి ముహూర్తము; చేరువ+ఔట=దగ్గర అగుటచే.

జనని వంటయింటం బనులం జక్క జేయ
జనకుడు పనివారలతోడ సరిగం జేయుం
డంచుం బెత్తనము సలిపె; నప్పు డచటి
పెండ్లిసందడి యధిక మై ప్రియ మొనర్చె ॥

29

పెత్తనము+సలిపె=అధికారము చేసెను, చలాయించెను; సందడి=జననమూహ ధ్వని.

ఆసమయాన బాల మన సంతయు నీశ్వరుపైన నిల్చె; నే
వేసముతోడం ద న్నతండు విస్మితమానసం జేయువాడొ యం
చాసఖి వేయికన్నులుగ నంతయు దాం బరికించుచుండె; నా
యాసలు తీరు నింకం జరితార్థత నొందెద నంచు నెంచుచున్ ॥30

విస్మిత+మానస=ఆశ్చర్యపడిన మనస్సుకలది; సఖి=ప్రణయిని; వేయికన్నులుగ=దిక్కులం దంతట ఆత్రముతో చూచుటకు జాతీయము; చరిత+ అర్థతన్+ఒందెదన్=జీవిత సాఫల్యమును పొందెదను.

వేగమ రాం డంటంచు నతివేగముగాం దిరుగాడు; నాపయిన్
రాగము చూపడే యని విరాగిణియో యన మౌన మూను; నీ
యాగములోన నే భవనమందునం బెండ్లికుమారు సుంచిరో
బాగుగం జూడ నైతి నని బాధపడున్ సుమకోమలాంగి తాన్ ॥ 31

విరాగిణి=విరక్తి పొందినది; ఆగము=(పెండ్లి) సందడి; సుమ+కోమల+ అంగి=పువ్వువలె మృదువైన శరీరము కలది.

“కలలో శంకరుఁ జూచితి;

నిలపై సాక్షాత్కరించు నీశుని గనఁగా

వల పగుచున్నది; యేల క

దల దీకాలం బొకింత త్వరితపునడకన్ ॥

32

సాక్షాత్కరించు=కనులకు అగపడు; ఏల+కదలదు+ఈ+కాలంబు+
ఒక+ఇంత+త్వరితపు+నడకన్=ఏల ఈ కాలము ఒక కొంచెము వేగముగా
జరుగుటలేదు అని శివగామిని శివుని చూడగోరి తాను త్వరపడుచు
కాలమును కూడ త్వరపెట్టుచున్నది. కాలచక్రము ఒకరికోసము త్వరగా
మరియొకరికోసము నెమ్మదిగా జరగదు. కానీ మానవులు తమ మనస్సుతో
పాటు అది కోరినవిధముగా కాలము జరుగవలెనని కోరుకొందురు. అట్లే
శివగామిని కూడ. ఇది మానవసహజము.

శివుఁడు వచ్చె నం చొక్కరున్ జెప్ప రిపుడు;

విడిదిలో వరుఁ బరికింపఁ గడఁగినయెడ

నెవ్వ రే మనుకొందురో యేమొ నన్ను;

నైన నాభాగ్య మెట్లుండె నట్లు జరుగు” ॥

33

విడిది=పెండ్లికి తరలివచ్చి పెండ్లివారు విడిసిన చోటు, తాత్కాలికవసతి
గృహము; వరుఁడు=పెండ్లికుమారుడు, శ్రేష్టుడు. ఎవరిజీవితములో
అయినా అన్నిటికన్న శ్రేష్టమైన సమయము పీటలపై “పెండ్లి కుమారుడు”గ
కూర్చుండుట.; కడఁగు=యత్నించు.

అనుకొనుచుండె బాల; యపు దాయమతల్లియుఁ దండ్రీయున్ గడున్

దనరుచు బంధుజాలమును దద్దయుఁ బ్రీతిని గౌరవింప వా

రును ముద మంది; రంత శుభరోచుల నెంతయు నొప్పె నచ్చటన్

గనులకు విం దొనర్చునటు కన్నడు పచ్చనితోరణములున్ ॥ 34

ఆయమ=ఆమె; తనరు=ఉప్పొంగు; జాలము=సమూహము; తద్దయు=మిక్కిలి; రోచి=కాంతి; తోరణములు=మంగళార్థముగా ద్వారమునకు గట్టెడు పచ్చని మావిడాకు లోనగువాని సరములు.

పుడమి పులకించె బెండిలి మృదుని దగుటఁ,
జెట్లు చిగురించె బెండిలి శివుని దగుటఁ,
బూలు పుష్పించె బెండిలి బుధ్ను దగుట
ననెడిరీతి వసంతము హాయిఁ గూర్చె ॥

35

మృదుఁడు=భక్తులను సంతోషపెట్టువాడు; శివుడు=శివము(శుభము) ఇచ్చువాడు; బుధ్నుఁడు=బుద్ధుము (మూలము) అయినవాడు; వసంతము= ఆరు ఋతువులలో మొదటిది, (1. వసంతము, 2. గ్రీష్మము, 3. వర్షము, 4. శరత్తు, 5. హేమంతము, 6 శిశిరము) అన్ని ఋతువులలో శ్రేష్ఠమైనది. ఈ వసంతఋతువులో సహజముగా పుడమి పులకించును. చెట్లు చిగురించును. పూలు పుష్పించును. (నెమలి నాట్యమాడును. కోకిల పాట పాడును. ప్రకృతి అంతయు రమణీయముగ ఉండును. ఈ ప్రకృతి శోభ అంతయు శివుని వివాహము కొఱకే అని ఉత్పేక్ష.)

అది యొకసుందరంబయిన హర్మ్యము; దానికిఁ బైన నున్న యా
గది నొక తల్పమందు శివగామిని; కామిని యైన యామెకున్
మదిఁ గదలాడు భావముల మన్మథసంహరురూపు; చిత్ర మౌఁ
గద సకలాంతరాత్మనకుఁ గామినిమానసమందు బంధముల్ ॥

36

హర్మ్యము=మిద్దెటిల్లు; కామిని=ప్రియసంగమమునందు మిక్కిలి ఆసగల ఆడుది. ప్రస్తుతము శివగామిని కామినియైనది. ఆమె మనసులో కదలాడు భావములలో మాత్రము మన్మథ సంహరురూపు, కాముని భస్మము

కావించిన శివుని రూపము ఉన్నది. సకల+అంతర+ఆత్మనకు=అన్నిట సమానముగ ఆత్మస్వరూపము కలవానికి, పరమాత్మకు, మన్మథారియైన శివునకు కామినియైన శివగామిని మనస్సులో సంకెళ్ళు చిత్రముగదా.

ఈ పద్యము ఎత్తుగడకు స్ఫూర్తి కరుణశ్రీ జంధ్యాల పాపయ్యశాస్త్రిగారి “కుంతీకుమారి” లోని ఈ క్రింది పద్యమువలె ఉన్నది. చూడుడు.

“అది రమణీయపుష్పవన మావనమందొక మేడ, మేడపై
నదియొక మారు మూలగది, ఆ గదితల్పులుతీసి మెల్లగా
పదునయిదేండ్ల యీడుగల బాలిక, పోలిక రాచపిల్ల, జం
కొదవెడి కాళ్ళతోడ దిగుచున్నది క్రిందికి మెట్లమీదుగన్” ॥

మట్టమధ్యాహ్నసమయాన మలసి యలసి
పంచభక్ష్మమ్ము లెల్ల భుజించి బంధు
వర్గ మెల్లను సంతోషపడుచు నుండె
నావివాహవైభవముల నాత్మ దలచి ॥

37

మధ్యాహ్నము+మధ్యాహ్నము=మట్టమధ్యాహ్నము, పట్టపగలు(Midday) దినము నడిమి భాగము; మలయు=తిరుగు; పంచభక్ష్మములు=అయిదు విధములైన భోజనపదార్థములు 1. భక్ష్మము=కొరికి తినదగినది, 2. భోజ్యము= భుజింప దగినది, 3. లేహ్యము=నాకి తినదగినది, 4. చోష్యము=పీల్చదగినది. 5. పానీయము=త్రాగదగినది; భుజించు=ఆరగించు, భోజనము చేయు; వైభవము=సంపద, ఐశ్వర్యము.

భవుని భావించి యాబాల బాధపడుచు
వేగమే కనుపింపుమా విశ్వనాథ
యనుచు విశ్రాంతియే లేక యలమటించి
తలచినది యిట్లు హృదయమ్ము తల్లడిల్ల ॥

38

విశ్వ+నాథ=సమస్త దృశ్యాదృశ్య ప్రపంచమునకు అధిపతి, శివుడు కాశిలో విశ్వనాథుడు, శ్రీశైలములో మల్లికార్జునుడు, నెల్లూరుమూలపేటలో మూలస్థానేశ్వరుడుగా ప్రసిద్ధుడు, అలమటించు=వ్యాకులపడు, ఏడ్చు.

“కల కల్ల యౌన; యీశుని

పలుకులు వ మృగున; నాడు ప్రార్థన మెల్లన్

ఫలితము లేనిది యగునా;

తెలియఁగ లేకుంటి నేను దివ్యనిమనమున్ ॥

39

వమ్ము=వ్యర్థము; దివ్యుఁడు=దేవుడు.

మాట నొసంగినాఁడు; మఱి మానస మంతయు నిండియుండి యి

ప్పాటఁ బరీక్షలన్ మిగుల బాధలుపెట్టఁగ నేల; యింకఁ దా

గాటపుఁ గౌఁగిలింతలను గాసిలఁజేసిన మేలు గాని యే

యాటలు లేక న న్నిటుల నల్లరిపెట్టుట న్యాయ మెట్లు లౌ ॥ 40

మాట=ప్రతిజ్ఞావచనము; ఇప్పాట=ఈ విధముగ; పరి+ఈక్ష=పరీక్ష=చక్కగా చూచుట, పరిశీలన; గాటపుఁ గౌఁగిలింత=గాఢాలింగనము; గాసిలు=శ్రమపడు; ఆట=క్రీడ; అల్లరి=గత్తర, రచ్చ, గొడవ.

అభవుదర్శన మొకయింత యైనఁ గాదు;

కాల మాగక వేగమె కదలుచుండె;

హృదయమం దేలొకో యింత బెదరు కలిగె;

నాదుమానసం బీశ్వరు నమ్మదాయె” ॥

41

అభవుదర్శనము=పుట్టుకలేనివాని జూచుట(ఈశ్వరదర్శనము); ఒక+ఇంత=కొంచెము; కాలము+ఆగక+వేగమె +కదలుచుండె=శివగామిని దృష్టిలో కాలము నిలువక వేగముగా ముందునకు సాగుచున్నది. ఇది ఇప్పటి ఆమె మానసిక స్థితిని తెలియజేయుచున్నది.

32వ పద్యములో “ఏల కదలదీకాలం బొకింత త్వరితపు నడకన్” అని శివగామినియే పల్కుచున్నది. 32వ పద్యమున కాలము వేగముగా కదలదట, 41వ పద్యమున కాలము ఆగక వేగమే కదలుచున్నదట. కాలము ఒకరికోసము ఆగదు. ఒకే విధముగా సాగిపోవుచుండును. మానవులు మాత్రము తమ మానసిక స్థితిని బట్టి కాలము జరుగుటలేదని ఒకసారి, వేగముగా జరిగిపోవుచున్నది అని యింకొకసారి భావించెదరు. ఇది మానవ సహజము. బెదరు=భయము.

అనుచు ననుమానభూతమ్ము మనమునందు

నంత కంతకుఁ బెరిగి పదింత లౌచు

నపుడు విభ్రాంతిఁ గొలువఁగా నార్తితోడ

బాల పలుమారు శివునికై పరితపించె ॥

42

అనుమానభూతమ్ము=సందేహము అనెడి పిశాచము; విభ్రాంతి= ఆశ్చర్యము; ఆర్తి=బాధ; పరితపించు=అలమటించు.

లలన లప్పుడు బాల నలంకరించి

తీసికొనిపోవ వచ్చిన తెఱఁగుఁ జూచి

దుఃఖ మెద నిండ నుండియుఁ దోయజాక్షి

సంతసంబు నటించె నా సమయమందు ॥

43

లలన=విలాసవతి; అలంకరించి=వధువును పెండ్లిపీటలపై కూర్చుండ బెట్టుటకు ముందు విలాసవతులైన యువతులు వస్త్ర భూషణ గంధ మాల్యాదులతో సింగారించెదరు. ఇది మన సంప్రదాయము; తోయజ+అక్షి= పద్యము (నీటియందు జన్మించినది) వంటి కన్నులు కలది, సుందరి.

శివుడు కన్పింపక ఏడ్చుచున్న శివగామిని తన్ను అలంకరించి కొనిపోవ వచ్చిన విలాసవతులకు తన దుఃఖకారణము చెప్పుటకు ఇష్టములేక లోన కుములుచు అభిమానవతి కావున పైకి సంతోషము నటించుచున్నది.

అచట నున్నవా రెల్లరు నడ్భుత మన
 భామలు ముదానఁ గై సేయఁ, గామిని యపు
 డతనుసాయకమో యీమె యనెడురీతి
 భువనమోహనసౌందర్యమూర్తి యయ్యె ॥

44

ముదానన్=సంతసముతో; కైసేయు=అలంకరించు; అతను+సాయ
 కము=మన్మథబాణము; భువన+మోహన+సౌందర్య+మూర్తి=లోకము
 లను వలపింపచేయు సొగసైన రూపము కలది.

అది ప్రదానమహోత్సవ; మందు సకల
 బంధులోకమ్ము సంతోషపడెడురీతిఁ
 పెద్దపేరటాండ్రు వివాహపీఠమందుఁ
 బెండ్లికొమరితఁ గూర్చుండఁబెట్టి రపుడు ॥

45

ప్రదానము=నిశ్చితార్థము, వివాహోత్సావము వధువునకు అలంకారాదు
 లను ఇచ్చిపెండ్లికి నిశ్చయించుకొనుట; మహా+ఉత్సవము=గొప్పవేడుక;
 పెద్ద పేరటాండ్రు=పేరంటమునకు (వివాహాది శుభ కార్యములందు
 ముత్తైదువులు తాంబూలాదులు పుచ్చుకొనుటకై పోవుదురు.) వచ్చిన పెద్ద
 ముత్తైదువులు; వివాహ+పీఠము=పెండ్లిపీఠ; పెండ్లికొమరిత=వధువు.

ముల్లోకముల నున్న ముక్కోటి దేవతల్
 సాక్షిగా నీపెండ్లి యగును గాక!
 శోభితమూర్తులౌ సూర్యచంద్రాదులు
 సాక్షిగా నీపెండ్లి యగును గాక!
 యిరుగోళమ యనెడి యీ గ్రామదేవత
 సాక్షిగా నీ పెండ్లి యగును గాక!

కులదేవతగ నున్న కూరిమికామమ్మ

సాక్షిగా నీ పెండ్లి యగును గాక!

నీతనయ నేలు నిరతమ్ము నా తనయుఁ డఁ

టంచు నట వరునిజనకుఁ డనినయంతఁ

నాతనయ సగపాలగు నీ తనయున

కంచు వధువుజనకుఁడు వచించెఁ బ్రీతి ॥

46

మూడు+లోకములు=భూలోక భువర్లోక సువర్లోకములు మూడు లోకములని వేదకాలం నాటి మాట. తైత్తిరీయోపనిషత్తులో “భూః తివా అయం లోకః, భువ రిత్యంతరిక్షమ్, సువరిత్యసౌలోకః” (1-5) అని ఉన్నది. భూలోకము ఇది, మనది. భువః అనునది అంతరిక్షలోకము. సువః అనునది ఈ రెండింటికి భిన్నమైన మరోలోకము. ఈ విభాగము వైదికకాలం నాటిది. అదే ప్రామాణికము. తర్వాత పురాణకాలంలో ఇప్పుడు అనుకొను స్వర్గలోకమువంటివి ఉనికిలోనికి వచ్చాయి; మూడు+కోటులు= ముక్కోటి=అసంఖ్యాకమైన అని భావము.

సాక్షి=ప్రత్యక్షదర్శి, కని విని తెలిసినవాడు; ముక్కోటిదేవతలు, సూర్య చంద్రులు, ఇరుగోళమ, కామమ్మ సాక్షులుగా వధూవరుల తండ్రులు ఈ పెండ్లి జరుగవలయునని నిశ్చయించినారు.

శోభితమూర్తులు=ప్రకాశించు రూపము కలవారు; సూర్య+చంద్ర+ ఆదులు=సూర్యుడు, చంద్రుడు మొదలైనవారు; ఇరుగోళమ=నెల్లూరు గ్రామదేవత; కూరిమి=ప్రేమగల, కామమ్మ=కామేశ్వరి, పరాశక్తి, వీరి కులదేవత; నిరతమ్ము=ఎల్లప్పుడు; వరుని జనకుడు=పెండ్లి కుమారుని తండ్రి; సగపాలు+అగు=అర్ధాంగి అగును; వధువు జనకుడు=పెండ్లి కూతురు తండ్రి.

బంధుమిత్రాదు లది చూచి బాగు బా గఁ
టంచు సంతోష మొంద, వియ్యంకు లిరువు
రచట నుండెడి పెద్దలయనుమతిఁ గొని
యపుడు పెండ్లి తాంబూలము లందుకొనిరి ॥

47

వియ్యము+అంకుడు=వియ్యంకుడు, వియ్యము (వైవాహికసంబంధము) అందినవాడు (వధువుతండ్రి వరుని తండ్రి ఒకరికి మరొకరు వియ్యంకులు); పెండ్లి తాంబూలములు=వివాహము నిశ్చయము చేసి కొనుటకు ఒకరికి మరొకరు ఇచ్చి పుచ్చుకొను వక్కులు, తమలపాకులు, పూలు, పండ్లు, పసుపు, కుంకుమ మొదలైనవి.

వనితలతోడ సుందరి సభాస్థలి నందఱ వీడి లోని కే
గె; నచట వారి వీడి శివుఁ గీర్తనసేయుచు సమ్మదమ్ముతోఁ
దనగదిలోని కేగుతఱిఁ దచ్చనసేసెడివారి లెక్కజే
యనిదయి యొంటియై పిదప నామె సదాశివు సంస్మరింపఁగన్ ॥

48

సభాస్థలి=శివగామినికి ప్రదానము జరిగిన సభామంటపము; సమ్మదమ్ము=సంతోషము; తచ్చన=ఎగతాళి.

వీధిలో మేళతాళాలు వినఁబడినవి;
యయ్యది పరికింపఁ దలఁచి యాలతాంగి
తిన్నఁగా నట కిటికినిఁ దెఱచి చూడఁ
గానె వరునియూరేగింపు కాననయ్యె ॥

49

మేళతాళాలు=మేళము=నాగసరము లోనగు వాద్యముల జత; తాళము=తాళము వేసెడు కంచువాద్యము, పాడునపుడు జరిగే కాల పరిమాణము; లత+అంగి=తీగవంటి శరీరము కలది, సుకుమారి; తిన్నఁగ =నేరుగా.

మసకమసకచీకటిలో

న సఖియ పరికించి చూచె నాథుని రూపున్;

బస యొక్కింతయు నామెకు

నసితుఁ డగు నతనితనువున నగుపడకుండెన్ ॥

50

మసక=ఇంచుక నలుపు; పస=సారము; న+సితుఁడు=అసితుఁడు=నల్లనివాడు; (మసక చీకటిలో వరుని జూచినది. నల్లని ఆతని శరీరములో ఆమెకు కొంచెము కూడ సారము, గొప్పతనము కనుపింపలేదు.)

గుండియ రుల్లురుల్లుమనఁ గొందలమంది శరీర మంతయున్

బండగ మాటిపోవ “నను భర్తగ నేలెడివాఁ డితండ, బ్ర

హ్మాండము తానెయైన ఘనుఁ డాదియు నంతము లేనిదేవుఁ డీ

తం డన నమ్మబోవ” నని తద్దయుఁ గుందెను జంచలాత్మ యై ॥

51

రుల్లు రుల్లు మనన్=రుల్లు రుల్లు అను శబ్దము చేయగా (ధ్వన్యను కరణ శబ్దము); కొందలము=కలత; తద్దయు= మిక్కిలిగ; చంచల+ఆత్మ+ఐ=చలించు మనస్సు కలదియై.

కనరా దాతనితేజ మి

తనిలోఁ; గల నగుపడినయతనికి నితనికిన్

గనపడ దొకింతపోలిక

యనుకొని గుండియ చెఱు వగునటు దుఃఖించెన్ ॥

52

ఆతని తేజము=శివుని కాంతి; గుండియ చెఱువగునటు-తెలుగు నుడికారము, దుఃఖమునకు పరాకాష్ఠ.

బాజాబజంత్రీల బంధురనాదమ్ము

నింగినేలలమధ్య నిండుచుండఁ,

బూలగుత్తులు నలుమూలల విరఁజిమ్ము

కమ్మతావులు హాయిఁ గలుగఁజేయ,

నింతవైభవ మది యెచ్చటఁ గన మని
 కనినవా రెల్లరుఁ గలిసి పలుకఁ,
 బెండ్లి పందిలియందుఁ బెద్దలు కూర్చుండి
 యాలస్య మింక నేల యనుచు నుండ,
 వరుఁడు పెండిలిపీటపై వరలుచుండ,
 నటఁ బురోహితుల్ సుముహూర్త మాయె నింక
 వధువును గొనిరం డని త్వరపడుచు నుండ
 నా స్థలమ్మున సందడి యధిక మాయె ॥

53

బాజా=డోలు, తప్పెటమొదలగు వాద్య విశేషములు; బజంత్రీ=మేళము, నాదస్వరము (సన్నాయి) మొదలగు మంగళ వాద్యములు; బంధుర= ఒప్పిదమైన; కమ్మ+తావులు=మధురమైన సువాసనలు; వరలు= ప్రకాశించు; సుముహూర్తము=వివాహాదుల శుభ ముహూర్తము; సందడి= జన సమూహ ధ్వని.

అంతట నాఁడువారు గదియందలిబాలికఁ జేరి యెంతయో
 వింతగఁ దేఱిచూచి యింక వేళగుచున్నది పెండ్లి కంచు న
 య్యింతి నలంకరించి కన మీతరుణీమణి యందచంద మే
 యంతిపురమ్మునందు నని యబ్బురమొందిరి మోదితాత్మలై ॥ 54

ఆ+ఇంతి=ఆ పెండ్లికూతురు; తరుణీమణి=యౌవనవతులలో మణివలె శ్రేష్ఠమైనది; అందచందము=సొగసు మరియు శీలము; అంతిపురమ్ము= రాణివాసపుస్త్రీలు ఉండెడిచోటు, అంతఃపురములో రాణివాసపు యువతులు మిక్కిలి అందముగా శీలవతులై ఉండెదరు అని ప్రతీతి. ఈ శివగామిని వారికంటే సౌందర్యాతిశయము, శీలము కలిగియున్నది అని భావము. కావుననే ఆడువారు ఆ బాలికను ఎంతయో వింతగ=ఆశ్చర్యముగా తేఱిచూచి=తేటపడ చూచినారు.

ముద్దు లొల్కించి శృంగారమూర్తి యౌచుఁ

గాంతి సంపద దేవతాకాంత యౌచుఁ

బెద్దముత్తైదువలు తన్ను వెంబడింపఁ

బార్యతీదేవి తెఱఁగునఁ బడఁతి నడచె ॥

55

కాంతి=శోభ, జిగి, ప్రకాశము (దేవకాంతలు మిక్కిలి ప్రకాశవంతముగా ఉండెదరు); ముత్త+అయిదువ=ముత్తైదువ= సుమంగళి, పెద్ద అయిదువ (అయిదువన్నెలు కలది అయిదువ. 1. మంగళసూత్రము, 2. పసుపు, 3. కుంకుమ, 4. గాజులు, 5. చెవ్వాకు, చెవియాకు, కమ్మ.)

పందిరి నిండుగ సుఖముగ

నందఱుఁ గూర్చుండి యుండి రానందముతో

నందముగ వరునిప్రక్కన

సుందరిఁ గూర్చుండఁజేసి సుదతులు నిలువన్ ॥

56

పందిరి=గుంజలునాటి మీద కొయ్యలు కట్టి టెంకాయాకులు లోనగు వాని కప్పినది, పెండ్లి పందిరి (ప్రాచీనకాలమున పెళ్ళిళ్ళు ఇట్లు పెండ్లికి వేసిన పందిరిలో జరిగెడివి). సుదతి+లు=సుదతులు=చక్కని పలువరుస గల అడువారు. ఇది సౌందర్యలక్షణములో ఒకటి. పెండ్లి పందిరిలో సుదతులు వధూవరుల ప్రక్కన వెనుక నిలుచుండుట సంప్రదాయము. సుదతులు అందముగా నవ్వుచు పెండ్లికి శోభను గూర్చెదరు.

గుండెలో ఖేదభావమ్ము నిండియుండ

మానసం బెచ్చ టెచ్చటో మసలుచుండఁ

జుట్టు నున్నట్టివారలఁ జూడకున్న

వధువుహృదయంబు నెఱిగినవారు లేరు ॥

57

పెండ్లికూతురు శివగామిని మనసులో బాధ తెలిసినవారు అచ్చట లేరు. ఆమె వరుడు శివుడా కాదా అని ఆందోళన చెందుచున్నది.

భూనభోంతర మంతయుఁ బూరితముగ
 మేళతాళాలసవ్వడి మించఁ, దాలి
 కట్టెను ముదమున వరుఁ డాకాంతకంఠ
 సీమ బంధుమిత్రాదు లాశీర్వదింప ॥

58

భూ+నభః+అంతరము=నింగి నేల నడుమ; పూరితము=నింపబడినది;
 తాలి=మంగళసూత్రము, ఆ+కాంత+కంఠసీమ=ఆ యొక్క కోరదగిన
 స్త్రీయొక్క మెడ ప్రదేశము; ఆశీర్వదింప=దీవింప.

మంగళసూత్రధారణకు మానిని కొంత శిరంబు వంచె; శ్రీ
 పింగళుఁ డీతఁ డానె యని భీతిగ నవ్వరువంక నోరగా
 దొంగిలి చూచె; నత్తఱిని దుస్సహ మై యగుపించె నందు శ్రీ
 రంగని యూర్ధ్వపుండ్రములు రట్టడిగాఁ బతిఫాలమందునన్ ॥ 59

శ్రీ పింగళుఁడు=ప్రకాశించుచున్న పింగళవర్ణము గలవాడు, పింగళ
 మనగా గోరోజునపు రంగు, శివుడు; ఆ+వరు+ వంక=ఆ పెండ్లి కుమారుని
 వైపు; ఓర=ప్రక్క (ఓరగా దొంగిలి చూచె=పెండ్లి కూతురు ఇంతవరకు
 చూడని వరుని ఇట్లు చూచుట సహజము). ఆ+తఱి =ఆ సమయమున;
 దుస్సహము=సహింపవీలుకానిది; శ్రీరంగని=శ్రీరంగ నాథుని (శ్రీరంగ
 పట్టణమునందలి విష్ణువుయొక్క); ఊర్ధ్వ+పుండ్రములు =నిలువుగ పెట్టిన
 నుదుటి పంగ నామములు(ఇది వైష్ణవసంప్రదాయము); రట్టడి=నింద్యము
 (శివభక్తురాలైన శివగామినికి ఊర్ధ్వపుండ్రములు నింద్యములు);
 ఫాలము=నుదురు.

నామములన్ బరికించిన
 భామకు ననుమాన మంతఁ బదిరె ట్లయ్యెన్;
 “నే మది నెంచినదే నిజ;
 మీ మర్త్యం డీశ్వరుఁ డగునే” యనుకొనియెన్ ॥

60

నామములన్=పంగనామములను, ఊర్ధ్వపుండ్రములను; పరికించు= పరీక్షించు; భామ=సులభముగా కోపము వచ్చెడి స్త్రీ, కోపగతై, కోపన, సార్థక పదప్రయోగము; మర్త్యుడు=మృత్యుచెందువాడు.

“వైష్ణవాచారబద్ధుడై వరలునట్టి

విష్ణుభక్తుఁ డితఁడు నా విభుఁడు కాఁడు;

శైవసంప్రదాయవిరోధిసతిగ నేను

జీవముల నెట్లు భరియింతు శివుని మఱచి ॥

61

వైష్ణవ+ఆచార+బద్ధుఁడు+ఐ=విష్ణు సంబంధమైన ఒక మతముయొక్క సంప్రదాయముచేత కట్టబడినవాడై; వరలు=ప్రకాశించు; విభుఁడు= ప్రభువు, శివుడు, సర్వవ్యాపకుడు; సంప్రదాయము=పరంపరాప్రాప్త ధర్మము, “ఆచారప్రభవః ధర్మః” అని విష్ణుసహస్రనామవచనము, పెద్దలనుండి వాడుకగా వచ్చిన ఆచారము.

తెల్లనిమేనివాఁ డగుచు దివ్యవిభూతిని దాల్చు శంభునే

యుల్లమునందు నుంచి మఱియొక్కని సంస్మరియింప నెన్నఁడున్;

నల్లనిమేనివాఁ డితఁడు నామము మోమునఁ దాల్చియున్ని నా

గొల్లలయిండ్లలోఁ దిరుగు గోపయ గుర్తుకు వచ్చు నింతకున్ ॥62

తెల్లనిమేనివాఁడు=తెల్లని శరీరము కలవాడు (శివుడు), బ్రహ్మ ఎఱుపు, విష్ణువు నలుపు, శివుడు తెలుపు వర్ణములవారు; విభూతి=విబూది, శైవులు త్రిపుండ్రముగా ఉంచుకొను భస్మము; ఉల్లము=హృదయము; సంస్మరియింపన్=బాగుగ తలచుకొనను; నామము=పంగ నామము; ఉన్కిన్=ఉండుట వలన; గొల్లల యిండ్లలోఁ దిరుగు గోపయ= గొల్లకులమువారి గృహము లలో తిరుగుచుండు గోపాలుడు, గోవుల మేపు శ్రీకృష్ణుడు. (శివగామిని గోపయపై నిందాభావముతో ఇట్లు పలుకుచున్నది.)

కల నగుపించి శంకరుఁడు కల్లలఁ బల్కెను వేకువండు; నా
వలపున గాఢమౌ మధురభావము సుంతయుఁ గాంచనట్టి యా
చలనములేని బండకడ జాగరణ మొనరించినట్టి నా
తెలివియెలేని యీమతిని దిట్టిన దోషము లేదు లే దిఁకన్ ॥ 63

శంకరుడు=శం కరోతీతి శంకరః, సుఖమును కలుగజేయువాడు;
కల్ల=అసత్యము; వేకువ=ప్రభాతము, తెల్లవారు జాము; సుంత= ఇసు
మంత, కొంచెము; చలనములేని బండ=శివలింగము; జాగరణము=
రాత్రి మేలుకొనియుండుట.

బాలిక నైన నన్ను నిటు బాధలఁ బెట్టుట యేమి న్యాయమో
యాలయకారియే యెఱుఁగు; నన్యుల కిట్టి దెఱుంగ నొనె? తా
నే లొకా మాట యిచ్చి మఱి యిప్పుడు మోస మొనర్పఁ జూచుటల్;
చాలును జాలుఁ జాలు నిఁక శర్వుని గోరుచు మోసపోయితిన్ ॥ 64

లయకారి=మోసకాడు; శర్వుడు=ప్రళయకాలమున భూతముల (ప్రాణు
లను) హింసించువాడు, సార్థక పద ప్రయోగము

ఇంకను సందియ మేటికి;
శంకరుఁ డొకమోసకాఁడు; సత్యము తెలిసెన్;
వంకరబుద్ధి యతని దని
సంకోచము లేక నేను జాటెద నిలపై ॥ 65

వంకరబుద్ధి=వక్రమైన (సక్రమము కాని) మతి; సంకోచము=జంకు;
చాటు=విశదపరుచు.

అనుచు మనములో నయ్యింతి కనలుచుండ
జరిగె నపుడు వివాహంబు సకలజనుల
కనులపండువుగా; స్త్రీలు కాంత సంతఁ
దోడుకొని లోని కేగిరి పాడుకొనుచు ॥ 66

కనలు=కోపగించు; తోడుకొని=అమెకు తోడుగా తీసికొని, పిలుచుకొని;
పాడుకొనుచు =పెండ్లిపాటలు పాడుకొనుచు.

స్త్రీజనుల్ కొందఱు నిషేకమున్ జరుపంగ
సంతసమున సన్నాహముల్ జరుపుచుండ
వారి మాటలు వినుచున్న వారిజాక్షి
మనసు మనసున లేకుండె; గనలసాగె ॥

67

నిషేకము=గర్భాధానము, గర్భ+ఆధానము=గర్భమును ధరించుట,
శోభనము; మనసు మనసున లేకుండెన్= మానసికముగా ఆందోళన
చెందినది. ఇది జాతీయము. కనలు=కోపగించు.

వారు శోభనపుగదికిఁ బంపుదు రని
మనసులో నిట్లు తలపోసె మాన్యచరిత;
“నే నిక నిచట నిముసమ్ము నిలువఁ గూడ
దాలించిన నిం కెంత హాని యగునొ” ॥

68

తలపోసె=అలోచించినది; మాన్య చరిత=గౌరవింప దగిన ప్రవర్తన కలది;
సార్థక పదప్రయోగము; అలసించినన్+ఇంక+ ఎంత+హాని+అగునొ=
ఆలస్యముచేసిన ఇంకెంత నష్టము జరుగునో (శోభనము కూడ జరిగిపోవును
అని మాన్యచరిత శివగామిని భయ పడినది.)

“ఇంటఁ బెద్దవారలు నిశ్చయించినట్టి
వరుని బెండిలియాడుము, భయ మ దేల;
వత్తు నీకోర్కె దీర్చంగ, వలదు శంక”
యనుచు నమ్మించి పరమేశుఁ డాడి తప్పె ॥

69

పరమ+ఈశుఁడు=ఉత్కృష్టమైన ప్రభువు; ఆడితప్పె=ఇచ్చిన మాట
తప్పెను.

ఈమోసగానితో నిక నేమి పని నాకు;
నాయాశ లన్నియు నాశ మయ్యె;

నీయాశుఁ డేలనో యింతద్రోహము చేసె;
 మారసంహరుఁ డౌర మాయలాఁడె;
 నన్నేలు కొనువానికన్నులు మెచ్చని
 యాయందచందాల నేమి ఫలమొ;
 నాజీవిత మ్మింక నట్టేటఁ గలసినన్
 నష్టమ్ము కష్టమ్ము నాకు లేదు;
 పరమదుర్మార్గు మాయికు ఖరు మహోగ్రుఁ
 ద్రికరణంబుల నమ్మిన సకియ నౌట
 మృత్యుముఖగహ్వరపథమె మిగిలె నిప్పు;
 డిట్టివానిని నమ్ముట కిదియె ఫలము ॥

70

ఈశుఁడు=ఐశ్వర్యము కలవాడు, ఈష్టే ఈశః, ప్రభువు, శివుడు; మార+
 సంహరుఁడు+ఔర+మాయలు +ఆడె=అయ్యో శృంగార రసాధిపతియైన
 మన్మథుని బూడిద చేసినవాడు నాకు మాయమాటలు చెప్పినాడు; నన్ను
 +ఏలుకొను+వాని+కన్నులు+మెచ్చని+ఈ+అందచందాలన్+ఏమి+
 ఫలమొ=నా పతి కనులు మెచ్చని ఈ శారీరకమైన సొగసులు మరియు
 శీలమువలన ప్రయోజనము ఏమి కలదు. (కాళిదాసు కుమారసంభవ
 కావ్యమున కూడ పార్వతీదేవి అందచందములకు శివుడు చలింపలేదు.
 ఆమె తపస్సునకు లోబడినాడు. భర్త మెచ్చని సొగసు సుగుణము భార్యకు
 నిష్ప్రయోజనము); నడు+ఏలు =నట్టేలు=నదీమధ్యము. నట్టేట+కలసి
 నన్=నశించినను, జాతీయము; పరమదుర్మార్గు=మిక్కిలి చెడు త్రోవ నడచు
 వానిని; మాయికు =మాయావిని; ఖరు=ఖరదూషణులలో ఒకడైన ఖరుడు
 అను రాక్షసుని వంటివానిని, గర్వము కలవానిని, మహా+ఉగ్ర=మిక్కిలి
 భయంకరమైనవానిని, శివుని; త్రికరణంబులన్=మనో వాక్కాయ కర్మలచే
 మనసున అనుకొనుట, అనుకొన్నది చెప్పుట, చెప్పినది చేయుటచేత;

సకియ=చెలియ; మృత్యు+ముఖ+గహ్వర+ పథము+ ఎ=చావు నోటిగుహ
మార్గమే; ఇదియె ఫలము=చావే ఫలితము, ప్రయోజనము.

జరిగిన దేదియో జరిగె; జా గొనరించిన నీకులాంగనల్
వరదుని గోర నేల, పతిభక్తి విహీనత దోష మంచు నీ
వరుడట నున్నవాఁ డనుచు వాకిలి మూసెద; రప్పు డందు నే
మొరలిడి లాభ మేమి? శివపూజ యొనర్చినఁ బుణ్య మిద్దియా || 71

జాగు=అలస్యము; కుల+అంగన=కులసతి; వరదుఁడు=వరము
లిచ్చువాడు; పతి+భక్తి+విహీనత=తాళికట్టినవానియందు భక్తి లేకుండుట;
వరుఁడు=పెండ్లికొడుకు; వాకిలి మూసెదరు=శోభనపు గదిలోనికి
పంపించి తలుపు (ద్వారము) మూసెదరు; మొరలిడు=కేకలుపెట్టు.

సంగీతసాహిత్యసంపద్విభాసిత

బుద్ధిమద్యశ మది ముందు చనఁగ;
సౌశీల్యసంపన్న సౌభాగ్యమహిమయే
మెండుగా నాయండదండ కాఁగఁ;
బరపురుషస్పర్శవిరహితామలరమ్య
దేహదీప్తులు నాకు దివ్యై కాఁగ;
మన్మనోవాక్కాయమహితకర్మాశ్రిత
మాహాత్మ్య సంపద మార్గముగను;

వెడలఁ గోరుదు నిప్పుడే విశ్వవినుతు
దివ్యతేజోఽధికు సకలదిక్ష్వరూపు
మహితలీలామృతవిలాససహితుఁ జంద్ర
శేఖరుఁ బరికింపఁగ నిట్టై శీఘ్రగతిని” ||

సంగీత+సాహిత్య+సంపత్+విభాసిత+బుద్ధిమత్+యశము=సంగీతము
సాహిత్యము అనెడి సంపదలతో ప్రకాశించు బుద్ధితో గూడిన కీర్తి;
సౌశీల్యము =మంచి స్వభావము; సౌభాగ్యము=మాంగల్యము; మెండు=
అధికము; అండదండ=సహాయము; పర+పురుష+స్పర్శ+విరహిత+
అమల+రమ్య+దేహ+దీప్తులు=ఇతరుపురుషుల స్పర్శలేని మలినము కాని
అందమైన శరీరకాంతులు; దివ్యే=దీపము, దివిటీ; మత్+మనః+వాక్+
కాయ+మహిత+కర్మ+ఆశ్రిత+మాహాత్మ్య+సంపద= నా మనస్సు, మాట,
శరీరము అను త్రికరణముల గొప్పకర్మలను ఆశ్రయించిన మాహాత్మ్యము
యొక్కసంపద, మనసు, మాట, చేత-ఒక్కటిగానుండుట, అనగా మనసున
అనుకొన్నదే మాటాడుట, మాటాడిన ప్రకారమే చేయుటనే త్రికరణశుద్ధి
అందురు. అందువలన కలిగిన మాహాత్మ్యసంపదనే శివగామిని తనకు
త్రోవగ భావించినది. దివ్య+తేజస్+అధికు=దివ్యమైన తేజస్సువలన
అధికుడైన వానిని; సకల+దిక్+స్వరూపు=అన్ని దిక్కులును రూపముగా
కలిగినవానిని; మహిత+లీలా+అమృత+విలాస+సహితున్=గొప్ప శివలీల
లనెడి అమృత విలాసముతో కూడిన వానిని; చంద్ర+శేఖరున్=చంద్రుని
సిగయందు కలవానిని; ఇట్టే=ఇట్లే; శీఘ్రగతిని=వేగపునడకతో.

అనుకొనినంత నీశు మహిమాన్వితధీవరచిద్విలాసుఁ డా
మనమునఁ గాంచి పొంగె; సుఖమాధురిఁ దేలినయట్టుతోఁపఁగా
ననవరతమ్ము నా మధువు నందఁగఁ గోరెఁ గుటుంబసౌఖ్యసం
జనితసుధారసంబు చవిఁజాలక చేదు నరుచ్చ మౌటచే ॥ 73

ఈశు=ప్రభువును; మహిమ+అన్విత+ధీ+వర+చిత్+విలాసున్=గొప్ప
దనముతో కూడుకొన్న బుద్ధియందు శ్రేష్ఠమైన జ్ఞానముచే విలసిల్లెడువానిని;
సుఖమాధురిన్=తియ్యనైన సుఖమునందు; ఆ+మధువు=ఆ తేనె (సుఖ
మాధురి;) కుటుంబ+సౌఖ్య+సంజనిత+సుధా+రసంబు=దాంపత్య సుఖ
ముచే పుట్టెడు అమృతరసము; చవిన్+చాలక=రుచిలేక; న+రుచ్చము

=రుచింపనిది, ఇంపితము కానిది; ఈ సమయములో ఆమె కామభావము నశించినది. భక్తి భావము పెరుగుచున్నది. ఆమెకు జ్ఞానోదయము మొదలైనది. ఇది దైవలీల.

పాదములందు మెట్టియలు, పాణుల గాజులు, ఫాలమందు భ
వ్యోదయబాలభాస్కరమహోన్నతి రాజిలు కుంకుమంబు పై
బూదియరేకలున్, దల నపూర్వసుగంధిలపుష్పమాలికల్
గాదిలితో వహించె; శివగామిని సార్థకనామయై మనెన్ ॥ 74

మెట్టియ=మెట్టె, ప్రదాన సమయమున వధువు రెండుకాళ్ళ బొటన వ్రేళ్ళకు ప్రక్క వ్రేళ్ళకు పెట్టెడు వెండి మెట్టెలు. కాలివేలికి పెట్టెడి నగ; పాణి=చేయి మనికట్టు మొదలు కొని వ్రేళ్ళతో కూడిన చేయి; ఫాలము= నుదురు; భవ్య+ఉదయ+బాల+ భాస్కర+మహో+ఉన్నతి=శుభమైన ఉదయించు బాలసూర్యుని గొప్ప జెన్నత్యము వలె; రాజిలు=ప్రకాశించు; కుంకుమంబు+పై+బూదియ+ రేకలున్=కుంకుమబొట్టుపైన విబూది పంక్తులు; న+పూర్వ+సుగంధిల+ పుష్ప+మాలికల్=మునుపెన్నడులేని సువాసనలతో కూడిన పూమాలలు; గాదిలి=ప్రేమ; శివగామిని=శివుని గూర్చి పోవునది; స+అర్థక+నామ+ఐ =సరియైన అర్థముకల పేరుకలది అయి; మనెన్=వర్ణించెను.

శివగామినిని ఇచ్చట కవి పార్వతీదేవి స్వరూపముగ భావించినాడు. దేవతలను పాదాది కేశాంతస్తుతి అనగా పాదములనుండి మొదలుపెట్టి తలవెంట్రుకులవరకు నఖశిఖపర్యంతము ఆపాదమస్తకము వర్ణించుట మన సంప్రదాయము. అదే విధముగా ఇట దేవతాస్వరూపిణియైన శివగామినియొక్క పాదములను, పాణులను (చేతులను), ఫాలమును (నుదుటిని), తలను క్రమముగ వర్ణించుట విశేషము.

తనగదిలోని సందడిని, దన్ను నలంకరణ మొనర్చి యా
తనగదిలోనఁ ద్రోయ వనితామణు లాతఱి సుతృహించుటల్
గని యింక యుక్త మౌనె యిటఁ గాలవిలంబన మాచరింపఁగా
నని గుడి కేగఁగాఁ దలఁచి యల్లనఁ బోయెను దోఁటప్రక్కగన్ ॥ 75

కాల+విలంబనము=అలస్యము చేయుట; అల్లన=నేరుగ; తోఁట= గృహోపవనము, పెరటితోట.

మెట్టెలరమ్య మౌ రవళి మించినగాజుల శబ్దవైఖరుల్
గుట్టును రచ్చ కీడ్చు నని కూడ మనమున నెంచబోదు; పై
పెట్టుగ గజ్జె లుంచుకొని ప్రేయసుఁ జూడఁగఁ బోయె నాపె; యా
నట్టిది యుక్త మౌను గద యంగజబాధిత లైనవారికిన్ ॥ 76

రవళి=ధ్వని; శబ్ద+వైఖరుల్=సవ్వడివిధములు; గుట్టు=రహస్యము;
రచ్చకు+ఈడ్చున్=రచ్చకీడ్చున్=వీధికి లాగును, అందరికి తెలియ జేయును;
పైపెట్టుగ=ఇంకను; ప్రేయసున్=ప్రియుని; అంగజ+బాధితలు=విరహి
ణులు, మన్మథునిచే బాధింపబడువారు.

మెట్టెలను మించిన సవ్వడి గాజులది. దానిని మించిన శబ్దము గజ్జెలది.
అయినను వివాహితయైన శివగామిని రహస్యముగా పోక, గుట్టు రచ్చకెక్కు
నని భయపడక ప్రేయసుడైన శివుని చూడబోయినది. విరహిణులకు అది
తగినదే కదా అని, “కామాతురాణాం న భయం న లజ్జా” అను భావముతో
కవి ముక్తాయంపు విశేషముగా ఉన్నది.

గజ్జెలు ఘల్లుఘల్లు మనఁ గామినిగుండియ రుల్లురుల్లు మం
చుజ్జిగ నయ్యె; నాపగిది నొక్కటిగా వెలివోలె లోన నా
సజ్జితమూర్తి యుండె; శివుసన్నిధిఁ జేరఁగఁ బోవువేళలో
నజ్జరె! యాపెలోఁ గలిగె నద్భుతభావము లెన్నియెన్నియో ॥ 77

గజ్జెలు=కింకిణులు, నూపురములు, మంజీరములు, అందెలు; ఘల్లు ఘల్లు, ఝల్లు ఝల్లు ధ్వన్యనుకరణ శబ్దములు; ఉజ్జి=సమానము, ఉద్ది; వెలివోలె లోన=వెలుపల గజ్జెల ఘల్లు ఘల్లు మను శబ్దమువలె, లోపల గుండెలో ఝల్లు ఝల్లు మను శబ్దము, (ఆవిధముగా ఒక్కటియైనవి); సజ్జిత+మూర్తి= అలంకరింపబడిన రూపము కలది; సన్నిధి=సమీపము; అజ్జరె=బలిరె, ప్రశంసార్థకము; అద్భుత+భావములు=ఆశ్చర్యకరమైన ఆలోచనలు; ఎన్ని ఎన్నియో=చాల లెక్కకు మించి.

ఒకతఱి భీతి నొందు నట నుగ్రుండు ప్రేమగంజూడఁ దంచు, నిం
కొకతఱి దోష మందు నిది యుత్తమ మార్గ మంటంచు; నెన్నియో
రకముల భావముల్ హృది విరాజిలుచుండెడివేళ నాపె తా

నొకతెయె లోహితాక్షుఁ గన నుత్సుక యై చనె నిండుపున్నమన్ || 78

ఒకతఱి=ఒక సమయములో; ఉగ్రుండు=భయంకరుడు, శివుడు సార్థక పదము; తోషము=ఆనందము; లోహిత+అక్షున్=పద్మరాగపు(కెంపు) కనులు కలవానిని, ఉత్సుక=ఇష్టమైన కార్యమునందు ఉద్యోగించినది; పున్నమ=పౌర్ణమి, శుక్లపక్షమునందు పదునేనవ తిథి.

రయమున సర్వతోముఖుని రంజిలఁజేయఁగ గేహవాటికన్
భయమునఁ బోవునామెఁ గని భక్తిసముజ్జ్వలదివ్యదేహ యీ
పె యిచట నేల యొంటరిగఁ బీనపయోధరభారభంగవే
గ యగుచు నున్న దంచు శివగామినినాథుండు కాంచె నాయమన్ ||

79

సర్వతోముఖుండు=అంతట ముఖములు కలవాడు, శివుడు; గేహ+వాటికన్=ఇంటితోటవైపు, గృహాద్యానవనమువైపు; భక్తి+సమ+ఉజ్జ్వల+దివ్య+దేహ=భక్తిచే బాగుగ వెలుగునదియైన ఒప్పిదమైన శరీరము కలది; ఈపె=ఈమె; పీన+పయోధర+భార+భంగ+వేగ=బలినిన పాలిండ్ల

బరువుచే భంగపాటుచెందిన వేగము కలది; శివగామినినాథుఁడు= శివగామినిభర్త, పెండ్లికుమారుడు.

పీనపయోధర భారభంగవేగగ ఆమెను శివగామిని నాథుడు గమనించి చూచినాడు. అది యువకులయందు సహజమేగదా.

కాంచి తా నున్న మేడపై గదిని వదలి
తోటలో నున్న యువిదతో మాటలాడ
మానసంబున నెంచియు మరల నచట
జనులు చూచిన నెటు లని జంకె నతఁడు ॥

80

జంకు=సందేహపడు.

ఆమెముఖపద్మమున రాగ మతఁడు చూచె;
నామె యంచనడసొబగు నతఁడు చూచె;
నామెమధ్యభాగ మదృశ్య మగుటఁ జూచె;
నామెయు నదృశ్యయౌ వఱ కచట నుండి ॥

81

రాగము=అనురాగము; అంచనడసొబగు=హంసనడక సౌందర్యము;
మధ్యభాగము=నడుము,

విశేషము : శివగామినిపతి శివగామినిని మొదటి నుండి ఆమె కనిపించనంతవరకు చూచుచునే యుండెను. మొదట ఆమె పద్మమువంటి ముఖమున అనురాగమును చూచినాడు. ఆమె కొంత దూరముపోవుసరికి ఆమె హంసనడకలో సొగసు చూడగలిగాడు. పిదప ఆమె నడుము కూడ కనిపించకుండపోవుట చూచినాడు. అనగా ఆమె శరీరముయొక్క పై భాగము మాత్రమే కన్పించినది. చివరకు ఆమె కన్పింపకుండ పోవువరకు చూచినాడు. ఇది ఒక వ్యక్తి తనకు దగ్గరనుండి కనిపింపనంతవరకు చూచుట. ఇది సహజము.

కంకంటిపాపరాజు ఉత్తరరామాయణమున పరిత్యజింపబడిన సీత,
లక్ష్మణుడు తిరిగివెళ్ళిపోవుచున్న రథమును చివరివరకు చూచుచుండిన
వర్ణన ఈ పద్యమునకు ప్రేరణ కాబోలు.

“రమణి మణికొంత వడిదాక రథముఁ జూచుఁ
దరుణి మణికొంత సేపు కేతనముఁ జూచుఁ
గాంత మణిమీఁద రథపరాగంబుఁ జూచుఁ
బడతి మణియంతటను వట్టి బయలు సూచు.॥

6-299

ఊరిని దాటిపోయినది ‘యోం శివ భక్తవశంక’ రేతి ర
మ్యారవపారవశ్యజనితామలసుందరబాష్పనేత్ర తా
నారవముల్ ప్రతిధ్వనులు నద్భుతమై వినువీధిఁ దాఁకఁగన్
నీరవ మౌ నిశీథమున నింగిసిగన్ బలుమాటు పిల్చుచున్ ॥ 82

“ఓం+శివ+భక్త+వశంకర+ఇతి+రమ్య+ఆరవ+పారవశ్య+జనిత+అమల
+సుందర+బాష్ప+నేత్ర=ఓం శివ, భక్తులకు వశమగువాడ అని అందమైన
శబ్దములయొక్క పరవశత్వముచే పుట్టిన మలినములేని అందమైనకన్నీటి
కనులు కలది; ఆరవముల్=శబ్దములు; ప్రతిధ్వనులు=ఆకసమునుండి
తిరిగివచ్చు శబ్దములు(Resounds), ఆమె బయలులో పోవుచు ధ్వనించు
చుండ ఆ శబ్దములకు ప్రతిధ్వనులు వచ్చినవి; వినువీధి=ఆకాశము;
నీరవము+ఔ+నిశీథమున=నిశ్శబ్దమైన రాత్రివేళ; నింగిసిగన్=శివుని,
వోమకేశుని.(సార్థకపదప్రయోగము).

పిమ్మటఁ గొంత సేపటికిఁ బిన్నలు పెద్దలు నన్నివైపులన్
ద్రిమ్మరి పెండ్లికూతు నలుదిక్కుల నెచ్చటఁ గానకుండి; రా
యమ్మయు నయ్యయున్ గలసి “హావిధి! నీ కిది న్యాయ మౌన, మా
కొమ్మ దురంత మేమి” టని కూతునకై విలపించి రయ్యెడన్ ॥ 83
త్రిమ్మరి=ఇచ్చవచ్చినట్లు తిరిగి; కొమ్మ=కన్య; దురంతము=క్రూరపుపని.

అచటికోలాహలముఁ గాంచి యవ్వరుండు
 గేహవాటిక నొకకొంతక్రితమె తాను
 సర్వభూషణభూషిత సన్నతాంగి
 వధువు చనుచుండఁ జూచినవిధముఁ దెలిపె ॥

84

కోలాహలము=కలకలము, బహుజనధ్వని; ఆ+వరుండు=అయొక్క
 శివగామినిభర్త; గేహ+వాటిక=ఇంటివెనుకటి పెరటితోట; సర్వ+భూషణ+
 భూషిత+సన్నత+అంగి=అన్ని నగలు అలంకరింపబడిన పొగడ దగిన
 శరీరము కలది; వధువు=పెండ్లి కూతురు.

“శివగామిని నిశ్చయముగ
 శివగామిని యయ్యె; సుగ్రుసేవలఁ జేయఁ
 గ వల దనన్ విన దాయెను;
 శివ శివ!” యనుకొనిరి క్రుంగి సిగ్గునఁ బితరుల్ ॥

85

శివగామిని=శివగామిని యను పేరుగల మనకథానాయిక; శివ+గామిని
 =శివునిగూర్చి పోవునది; ఉగ్రుండు=భయంకరుడు, శివుడు; శివశివ=అమె
 తలదండ్రులు శైవులు కావున వేదనలో శివశివ అనుకొనిరి; పితరుల్=
 మాతాపితరులు, తలదండ్రులు.

“బాలిక యాలయమ్మునకు భక్తిపరత్వముచేతఁ బోవుఁ; బౌ
 రాలియె దీన సాక్ష్య మగు; నక్కట! పెండిలియాడి కూడ నా
 కాలుని జూడఁ బోయె నిది కర్మము గాక మఱేమి; పోదమా
 రాలను అప్పలన్ గొలువరా దని గట్టిగ బుద్ధి సెప్పఁగన్ ॥

86

పరత్వము=ఆసక్తి; పౌర+అలి=పురజనుల సమూహము; సాక్ష్యము=
 ప్రత్యక్షముగా చూచిన దానిని చెప్పడము; కాలుండు=అంతకుడు, సార్థ

కము; కర్మము=పాపకార్యము; రాలను అప్పలన్=శివుని, (నిందార్థకమున శివలింగమును) పనికిరాని వస్తువులను, రాయి పెద్దది, అప్ప చిన్నరాయి.

సందియ మింక నేమిటికి; శంకరునాలయ మేగి చూత; మో
బండుగులార! మా బరువుబాధల నిచ్చటం దీర్చువారు లే;
రందఱు రండు రం” డనుచు నా జననీజనకుల్ నిశీథిలో
ముందున కేగుచుండఁ గని మొత్తముగాఁ జనె బంధుజాలమున్ ॥

87

శంకరునాలయము=మూలస్థానేశ్వరుని గుడి; మొత్తముగా=అందరు కలిసి; జాలము=సమూహము.

వధువు శివునికై పోయెనా వలపుతోడ,
బాల భవునికై పోయెనా భక్తితోడ,
లేమ యచ్చటి కేగెనో లేదా, కాక
కన్నె యిచ్చటే యెట నైన నున్న దేమొ ॥

88

వధువు=పెండ్లికూతురు, భవుడు=శుభమునిచ్చువాడు, శివుడు; లేమ=లేతదియైన జవరాలు; కన్నె=కన్య, కూతురు.

వధువు, బాల, లేమ, కన్నె=శివగామిని.

భక్తిశృంగారభావసంభరిత గాన
వలపులో భక్తిఁ జిలుకుచు వరదుఁ గొలువ
మున్ను చనురీతి గుడి కేగియున్న దేమొ
యనుచుఁ బలుతెఱంగుల నెంచి రచటివారు ॥

89

భక్తి+శృంగార+భావ+సంభరిత=భక్తి మరియు శృంగార భావములచే బాగుగ నిండినది; వరదుడు=కోర్కెలను తీర్చువాడు, శివుడు. (సార్థకము)

నే ముందు నీ కన్న నే ముందు నీకన్న
ననుచు మున్నుండుగా నరుగువారు,

నది కాదు మార్గ మియ్యది యిటు రం డని
 త్రోవఁ జూపుచు ముందు పోవువారుఁ,
 గుంటిఁ గ్రుడ్డినిఁ గూడ వెంటఁ బెట్టుకొనుచు
 జాగరూకతతోడ నేగువారుఁ,
 జంకబిడ్డల నెత్తు చారుశీలలఁ జూచి
 సాయమ్ము చేయఁగాఁ జనెడివారు,
 నూతకట్టల నూగాడుతాతలఁ గని
 యూతయగువారు నై యెల్ల రొక్క టగుచు
 వరదు దర్శింప నేగిన వనితకొఱకుఁ
 గష్టములు లెక్కజేయక కదలి రపుడు ॥

90

4. ఇది వివాహము

చారుశీల=సుందరమైన మంచినడత కలది; ఊతకట్ట=అనుడుకట్ట,
 చేతికట్ట; ఊత=ఆధారము.



5. సాక్షాత్కారము

శుభలక్షణ సంశోభిత!

యభిరామ! సుధాకరసమ! యనఘచరిత్రా!

యభినందిత! సుగుణాన్విత!

విభవాకర! సుజనవినుత! వేంకటరెడ్డి!

1

అభిరామ!=మనోజ్ఞమైన వాడా!; సుధా+ఆకర+సమ!=అమృతమునకు నిలయమైన చంద్రునితో సమమైనవాడా!; న+అఘ+చరిత్రా!=పాపములేని నడవడి కలవాడా!; అభినందిత!=స్తుతింప బడినవాడా!; సుగుణ+అన్విత!=మంచిగుణములతో కూడుకొన్నవాడా!

కోకిలమ్మల గొంతు కొంగ్రొత్త తీపి

నెమలికన్నెల పదముల నిండునటన

హంసికల నడకల సొగసైనవిధము

గమనమున శివగామిని కలిగియుండె ॥

2

నెమలి+కన్నెల+పదముల+నిండు+నటన=ఆడు నెమళ్ళ పాదముల నిండైన నాట్యము; హంసిక=ఆడుహంస; గమనమున=నడచు సమయమున. ఆమె ఆడుతూ పాడుతూ వయ్యారముగ నడచిపోయినది అని భావము.

వెన్నెల పులుగులలనల కన్నెసౌరు

చంద్రికాకాంతసౌందర్యసరసరీతి

మందపవనుని నడకలో చిందుహెయలు

కలిగియుండిన దప్పుడు కలువకంటి ॥

3

వెన్నెల+పులుగు+లలనల=చకోరపక్షులు అనెడి యువతుల; కన్నె+సౌరు=క్రొత్త సొగసులు; చంద్రికా+కాంత+సౌందర్య+సరస+రీతి=వెన్నెల

అనెడి యువతి అందమైన రసవంతమయిన విధము; మంద+ పవనుని+ నడకలో +చిందు+హెయలు=పిల్లగాలి వీచుటలో వ్యాపించు విలాసములు; కలువ+కంటి=కలువపూలవంటి కన్నులు కలది, సార్థకము.

వలచి వలపించుజాణ లౌ కలువపూలు
కలువకన్నెలఁ గనుగీటు చలువతోఁడు
చలువకాంతుల భువి వెదజల్లుచుక్క
లొక్కమా రైనఁ గనఁ బోవ దువిద యపుడు ॥ 4

జాణ=నేర్పరి; చలువతోఁడు=చంద్రుడు; చలువ+కాంతులన్=చల్లని కాంతులను; వెదజల్లు=వ్యాపింపజేయు; కలువలు, చంద్రుడు, నక్షత్రములు ఒక్కసారి కూడ చూడక శివునిపై ఏకాగ్రతతో ఆమె గుడికిపోయినది అని భావము; చుక్కలు=నక్షత్రములు; ఉవిద=మగువ.

బుల్లిపిట్టల కిలకిల మెల్లకనదు
హరిణకాంతల బిత్తర నరయఁ బోదు
శశసమూహము నటఁజూచి సాగఁబోదు
శివునిఁ జూచుటె లక్ష్మమ్ము చేసికొనుట ॥ 5

బుల్లి=చిన్న; హరిణకాంతల=జింకలు అనెడి యువతులయొక్క; బిత్తర=చంచలత్వము; శశము=కుందేలు, చెవులపోతు; లక్ష్మమ్ము=గురి.

చుక్కకన్నెల సరసంపుఁజూపుఁజూచి
కలువభామలహృదయాల వలపుఁజిలుకు
కామభావవర్ధను జందమామ సుంత
యోరగా నైనఁ జూడ దానీరజాక్షి ॥ 6

చుక్కకన్నెలు=నక్షత్రకాంతలు; కామభావవర్ధనుఁడు=చంద్రుడు, శృంగార రసమున ఉద్దీపన కలిగించువాడు; సుంత=ఇంచుక; ఓరగా=ప్రక్కగా,

కనుకొసలగుండా; నీరజ+అక్షి=పద్మమువంటి కన్నులు కలది (నీరజము= నీటియందు జన్మించినది, పద్మము). నీరజాక్షి కనుకనే చంద్రుని చూడలేదేమో.

మావివ్రూకును దీగలు మలయువిధము,
మలయపవనునిఁ బుప్పొడి వలచుతీరుఁ,
బుప్పసుందరిఁ దుమ్మెద పొందుతెఱఁగు
నేమిటా యని యొకయింత భామ కనదు ॥

7

మావివ్రూకు=మావిడిచెట్టు; తీగలు=లతలు; మలయు=పెనగు; లతలు వృక్షము నాశ్రయించును. స్త్రీలు పురుషులను ఆశ్రయించుటతో ఇది పోల్చి బడినది; మలయ+పవనుని=మలయ పర్వతమునుండి వచ్చెడు చల్లని గాలిని; పూవు+పొడి=పుప్పొడి=పుష్పములయందలి ధూళి, పరాగము; పుష్పసుందరి స్త్రీ, తుమ్మెద పురుషుడు. ప్రకృతి అంతయు స్త్రీ పురుషమయ ముగ భావింపబడినది. కాని అట్టి భావము ఇప్పుడు ఆమెలో కలుగుట లేదు. భామ=సులభముగా కోపము వచ్చెడి స్త్రీ. సార్థకపదము. శృంగార మునకన్న ఆమెయందు భక్తిభావమే అధికముగా కన్పించుచున్నది.

అభవు నర్చించు మనసులో నబల యవుడు;
భవుని భజియించు హృదయాన బాల యవుడు;
శివుని స్మరియించు నిరతమ్ము చిన్న దవుడు;
కనదు వినఁబోదు సకలమ్ము గమనమందు ॥

8

న+భవుఁడు=పుట్టుక లేనివాడు; అబల=బలములేనిది; భవుఁడు, శివుఁడు=శుభము నిచ్చువాడు; చిన్నది=బాలిక; గమనము+అందు=నడక యందు. అబల, బాల, చిన్నది అయిన శిగామిని శివునిగూర్చి స్మరణము తప్ప మరి ఏదీ మొత్తముగా చూచుటకు వినుటకు ఇష్టపడుట లేదు.

ఎటుల గుడి కేగెనో యేమో యెఱుంగ దామె;
 యెపుడు గుడిఁ జేరెనో యేమో యెఱుంగ దామె;
 యీజగతిఁ గలకష్టము లెల్ల మఱచి
 యెదుటఁ గాన్పించు వరదుఁ గన్నెత్తి చూచె ॥

9

వరదుఁడు=వరములను ఇచ్చువాడు. మార్గమధ్యమున జరిగినవి
 ఏమియు చూడక ఏకాగ్రతతో ఆమె మూలస్థానేశ్వరుని ఆలయము చేరి
 శివుని కన్నెత్తి=బాగుగ కనులు తెరచి చూచినది.

మధురకవితామహాత్వసంభరిత యౌచు
 తకతకిటతోఁ తధి, మృనుతాళగతుల
 నాట్యవిన్యాసములఁ జూపి నతు లొనర్చి
 పరమపురుషునిఁ బ్రార్థించె భక్తి నిట్లు ॥

10

మధుర + కవితా + మహాత్వ + సంభరిత = ఇంపైన కవితయొక్క
 గొప్పతనముచే బాగుగ పూరితమైనది, నిండినది (శివగామిని);
 తాళగతులు = పాడునపుడు జరిగెడు కాలపరిమాణముయొక్క విధములు;
 నాట్య + విన్యాసములన్ = నాట్యము యొక్క విశేషమైన ప్రదర్శనములు;
 నతి = నమస్కారము; పరమపురుషుడు = పరమాత్మ.

నెలదారి! మరుగొంగ! నింగిసిగ! వెనక
 య్యకునయ్య! కందునియయ్య! సామి!
 దిసమొలదయ్యమ! విసపుమేతరి! వెండి
 మెట్టునుండెడివాండ! మిత్తి మిత్తి!
 మూఁడూళ్ళపగవాండ! కాడు వీడగువాండ!
 పులితోలు బూదియ పునుకలదొర!
 యైదుమోములఁ దొలియైదువన్ ముద్దాడు
 మినువాకమిండఁడౌ మేటిసామి!

బూచితేడ! ముమ్మొనవాలుపోటుకాడ!

గుబ్బలివిలుకాడ! బలుపుగిబ్బరౌత!

తెలుగువారల మది నున్న తెల్లనయ్య!

పాల్కురికి కైతఁగాన్పించుపాఁపతాల్ప! ॥

11

నెలదారి!=చంద్రశేఖర!; మరుగొంగ!=మన్మథునకు శత్రువా!; నింగిసిగ!
=వ్యోమకేశ, ఆకాశమున నిండియున్న తలవెండ్రుకలు కలవాడా!;
వెనకయ్యకున్+ అయ్య!=గణేశుని తండ్రీ!; కందుని+అయ్య!=కుమార
స్వామి తండ్రీ!; దిసమొల+దయ్యమ!=దిగంబరదైవమా!; విసపుమేతరి!=
నీలకంఠా!; వెండిమెట్టున+ఉండెడివాడ!=కైలాసగిరివాస!; మిత్తి
మిత్తి!=కాలకాల!; మూడు+ఊళ్ళ+పగవాడ=త్రిపురారి!; కాడు+వీడు+
అగువాడ!=శృశానము నగరముగా కలవాడా!; పులితోలు+ బూదియ+
పునుకల+దొర!=వ్యాఘ్రచర్మము, విభూతి, కపాలములు ధరించిన దేవా!;
ఐదుమోములన్ =పంచముఖములతో (శివుడు పంచముఖుడు); తొలి+
ఐదువన్=మొదటి ముత్తైదువను, పార్వతిని; మినువాక+మిండడు +జె+
మేటి+సామి!= ఆకాశగంగ ప్రియుడు అయిన గొప్పదేవుడా!; బూచితేడ!
=భూతగణాధిప!; ముమ్మొనవాలు+పోటుకాడ!= త్రిశూలధారి!; గుబ్బలి+
విలుకాడ!=పర్వతమును విల్లుగ కలవాడ! (మేరువు అనెడి పర్వతమును
ధనుస్సుగాకలవాడ! (త్రిపురాసురసంహారమున శివుడు మేరు చాప ధరుడు
అయ్యెను); బలుపుగిబ్బరౌత!=వృషభవాహన!; తెల్లని+అయ్య!= తెలుపు
వర్ణము గలస్వామి!; పాల్కురికి+కైతన్=వీరశైవుడైన పాల్కురికి సోమనాథుని
రచనలలో (బసవపురాణము, పండితారాధ్య చరిత్ర); కాన్పించు=దర్శన
మును ఒసగు; పాఁపతాల్ప!=నాగభూషణ! ఈ పద్యమున శివగామిని
అంతయు అచ్చతెనుగుపదములతో శివుని ప్రార్థించుచున్నది.

వరుని రూపాన వచ్చెద మరువఁబోకు
మనుచుఁ గలలోనఁ జెప్పితి వకట! నిన్ను;
నింతలో నింత మోసమ్మ? యెచట నేర్చి
నావు వైష్ణవమాయల? దేవదేవ!

12

వైష్ణవమాయల=విష్ణుసంబంధమైన మాయదారి మోసపుపనులు.

ఓసామీ! నిను నెమ్మి నమ్మితిని; రావో వేగ రక్షింప నీ
దాసిన్; మాయలఁ జేయఁబోకు మిఁక నేన్ దంటాలపాల్వేయుచున్;
దాసీభావముతోడ నైనఁ గనుమా, తత్త్వజ్ఞ! కాకున్న నీ
బాసల్ నిక్కుము నీటిమూట లగు నోపావిత్త్యమూర్తి! ప్రభూ! 13

నెమ్మి=ప్రేమ; మాయ=ఇంద్రజాలాది విద్య, కనికట్టువిద్య, గారడి;
తంటాలు=చిక్కులు; దాసీభావము=వెలకుగొన్న పనికత్తె అనెడి భావము;
తత్త్వజ్ఞ=మౌలికసత్యము తెలిసినవాడ!; నీటి మూటలు=అసత్యములు.
(జాతీయము)

ఓమహనీయమూర్తి! యిట నొక్కొకమారు మహాద్భుతంబుగన్
నామది సృత్యమున్ సలిపి నావ్యథ సంతయుఁ దీర్చువాఁడ; వీ
వే మని యెంచినావో; మది నెల్లపుడున్ స్మరియింతు నిన్ను; నా
కామిత మెట్టు తీర్చెదవో; కా దన నే మనఁ జాల నోప్రభూ! ॥ 14

మహనీయ+మూర్తి!=పవిత్రమైన రూపము కలవాడా!; కామితము=
కోరిక; మనన్+జాలన్=జీవింపలేను.

ప్రియుఁడా! రా వది యేమిటోయి! మదిలోఁ బ్రేమంబు రేకెత్తె; నా
వయ సెల్లన్ గడు సార్థక మృగునటుల్ వాటంబుగా నన్ను నీ
వె యెఱైనన్ దయతోడఁ గౌఁగిలికి రానీకున్న మర్యాదయా;
దయలేదా; నను జేరనీయఁ గదరా; దాక్షిణ్యమూర్తి! ప్రభూ! ॥ 15

వయసు=యౌవనము; స+అర్థకము=అర్థవంతమైనది, సార్థకము= ప్రయోజనముతో కూడినది; వాటంబుగా= అనుకూలమైన విధముగా; మర్యాద=గౌరవము; దాక్షిణ్యమూర్తి!= దయారూపా!

ప్రామథరంజకం బయిన పాటలం బాడెడిదాన సామి! యీ
నామొర వీనులం బడెన; నమ్మక మేమియు లేదు నాకు; బా
ధామయజీవితమ్ము నింకం దాల్చెడిశక్తి నశించె నోయి! యీ
యామినియందు నన్ను ముదమార సుఖింపంగ జేయరా ప్రభూ!

16

ప్రామథ+రంజకంబు=ప్రమథులకు, శివభటులకు సంబంధించిన
ఆనందకరమైన; మొర=ఆర్తనాదము; యామిని=రాత్రి.

పుట్టిన దాదిగా మిగులం బూనికతో భజించునన్ను జే
పట్టంగ రమ్ము; కోరికలు పగ్గము లేక చరించు యౌవనం
బిట్టిది యంచు నే నెఱుంగ; నెన్నిదినా లని వేచుదాన; నన్
గట్టిగ గౌగిలింపుముర కామవిలాసముం జూపుచున్ ప్రభూ!|| 17

పూనిక=ప్రయత్నము; భజించు=సేవించు; చేపట్టంగ= పాణిగ్రహ
ణము చేయ, వివాహమాడన్; పగ్గము=పశువుల లాగిపట్టెడు త్రాడు;
వేచుదాన=ఎదురుచూచు దానను; విలాసము=శృంగారచేష్టా విశేషము.

శివగామిని ప్రార్థన 13 నుండి 17 వరకు “ప్రభూ!” అను మకుటముతో
ఉండుట విశేషము.

ఇన్నిదినాలుగాం గొలుచు నీ శివగామిని యం చెఱుంగవే;
కన్నియసౌరు లొల్కుననుం గా దన నీ కగులాభ మేమిటో;
మున్నుగ నిద్ర లేచి శివమూర్తిని నిన్ భజించుచుండెదన్;
నన్నొక యింతయేని గరుణామయదృక్కులం జూడ వేలొకో || 18

సౌరులు+ఓల్కు=అందముచిందు; కరుణామయ+దృక్కులన్=దయ నిండిన కన్నులతో.

పెండిలియాడువాడ నని పెద్దయెలుంగునఁ బల్కినావు; నా
గుండెలఁ బిండిఁ జేయకుము; కూరిమిఁ జూపు; మిఁకైన రమ్మ; నీ
యందన నుండఁగోరు నను నల్లరిపెట్టుట న్యాయమా? యిఁకేన్
దండిగ రాగమున్ బఱపి దక్షిణనాయకనామ మందుమా ॥ 19

పెద్ద+ఎలుంగున=గొంతెత్తి, బిగ్గరగ; గుండెలన్+పిండిన్+చేయకుము
=హృదయ వేదన కలిగింపకుము, జాతీయము; అల్లరి=రచ్చ; దండి=
సమృద్ధము; రాగమున్+పఱపి=ప్రేమను విస్తరింపజేసి; దక్షిణ+నాయక+
నామము=అనేకనాయకల యందు సమముగా ప్రవర్తించు నాయకుడు
అనుపేరు.

వరుఁ డయి ప్రేమతోడ సహవాస మొనర్చెద వంచు నమ్మి యీ
పరిణయమాడ నొప్పితిని; వంచితనైతిని; యూర్ధ్వపుండ్రముల్
వరలెడి విష్ణుభక్తునకు భార్యగ నన్నొనరించినావు; నేఁ
బరముని గోరియున్ బరునిపాలుగఁ గుందుట యుక్త మందువే ॥

20

వంచిత=మోసగింపబడినది; ఊర్ధ్వ+పుండ్రముల్=పంగనామములు;
పరముని=పరమాత్మను, ఉత్కృష్టమైనవానిని; పరుని+పాలుగన్=అన్యని
భాగముగా; కుందుట=దుఃఖించుట; యుక్తము= తగినది.

నీ వతఁడన్న నమ్మకము నిక్కముగా మదియందు లేదు; న
న్నీవిధి బేలుపుచ్చు దగ; దేమని యెంతని వేఁడుదాన; నా
జీవిత మంత నిన్ గొలిచి సేవలఁ జేయుచు నుంటిఁ గాదె; యీ
నా విలపించుతీరు నొకనాఁడును జూడ వ దేమి చిత్రమో ॥ 21

నీవు+అతడు+అన్న+నమ్మకము=ఈశ్వరుడైన నీవు పెండ్లి కుమారుని
రూపమున వచ్చిన అతడు అనేడి నమ్మకము; బేలుపుచ్చన్+తగదు=మోస
పుచ్చుట తగినది కాదు.

దెబ్బకు దయ్య మేగు నని తిట్టినవారల మెచ్చు దేవుఁ డం
చబ్బురపాటుతోడఁ బలుకాడెడివారలఁ గాంచి యంతయున్
దబ్బరగా భ్రమించు టది తప్పని నేఁటికి నే గ్రహించితిన్;
దబ్బున రమ్ము దేవ! యింకఁ దాళఁగఁ జాల విరాళివేఁడిమిన్ ॥22

అబ్బురపాటు=ఆశ్చర్యము; దబ్బర=బొంకు, అసత్యము; దబ్బున=శీఘ్ర
ముగా; తాళఁగఁజాల=సహింపలేను; విరాళి= వలపు; విరాళి+వేడిమిన్=
మన్మథతాపమును.

పెద్దలు చెప్పినార “లతిభీషణరూపునియందు మోహ మో
ముద్దులకూఁతురా! తగదు, మోహవినాశకరుం డతండు, మా
సుద్దుల నమ్ముమా” యనుచు, సోదైము వీరలమాట లంచు నా
హద్దును దాటినందులకు నక్కట! పాఠముఁ జెప్పుచుంటివా? ॥23

పెద్దలు=శివగామిని తలదండ్రులు; భీషణము=భయంకరము; మోహ+
వినాశకరుండు=వలపు నశింప జేయువాడు, మన్మథారి; సుద్దులు=
మంచిమాటలు, సూక్తులు; సోదైము= ఆశ్చర్యము; హద్దు=మేర. ఆమె
తలదండ్రులు మోహము నశింపజేయువానిని మోహింపవలదని సుద్దులు=
మంచిమాటలు చెప్పినారట. అది విననందుకు గుణపాఠము చెప్పుచున్నావా
అని శివగామిని మన్మథారియైన శివుని ప్రశ్నించుచున్నది.

ఫలితము లేకపోయె నిను బ్రార్థనఁ జేసిన; లింగ! బండవై
చలనము లేక సార్థముగ స్థాణువు వైతివి, నిన్ను గూర్చి నేఁ
గలఁ గనియుంటి, గల్ల యది; కంటి నిజమ్ము; మనమ్మునందు నిన్
దలఁచినవారి నీపగిదిఁ దప్పలఁ జేయుచు నాటలాడుదే! ॥ 24

స+అర్థము=సార్థము=అర్థముతో గూడినది; స్థాణువు=చలనములేని వాడు; తప్తులన్=పరితపించువారినిగ.

మానిత మైన నాడుసుకుమారశరీరము నీకు నర్పితం
బైనది; దాని నిర్దయుండవై పెఱవారల పాలోనర్తువే;
యే నొనరింప నీ కహిత మెన్నడు; మన్మథమారకుండ! నీ
మానస మిట్టిదా; తెలివిమాలితి ని న్నొకపెద్ద జేయుచున్ || 25

మానితము=కొనియాడ బడినది, మన్నింపబడినది; పెఱ+వారలు= అన్యులు; స+హితము=అహితము, చెడు; మన్మథమారకుండ!=మన్మథుని భస్మము చేసిన దయలేనివాడా!; తెలివిమాలితి=బుద్ధిలేనిదాననైతిని.

అని పలికెడియాపె యావేశ మధిక మై
భవునికై తపించి బాధపడుచు
సొమ్మసిల్లి యతనిఁ జూచినది కలలోఁ
బులకరింతతోడఁ బొంగిపోయి || 26

సొమ్మసిల్లి=మూర్ఛిల్లి, స్మృతి తప్పి; పులకరింత=గగుర్పాటు, రోమ హర్షణము, నిడువెండ్రుక, శరీరముపై వెండ్రుకలు నిక్కుబొడుచుకొనుట.

తేజస్సుతో నున్న దివ్యమౌనోక్తతి
నలుదిశల్ నిండి యానందపఱుప
సితవర్ణరూపమ్ము చిన్మయతేజమై
మిన్నేటి నమృతాంశుఁ జిన్నపఱుపఁ
గరళకంఠముతోడఁ గనలునేత్రముతోడఁ
బులితోలు ధరియించి పునుకఁ బట్టి
దమరుకనాదమ్ము రవణిల్లఁ జేయుచున్
నందివాహన మెక్కి నటనమాడు

సర్ధనారీశు సర్వేశు నాదిదేవు
మంగళకరు శంకరు వరమహితరూపు
దివ్యనటరాజు సర్వజ్ఞ దీప్తిరూపుఁ
గనిన దాశివగామిని వినతితోడ ॥

27

ఓంకృతి=ఓం అనెడినాదము ఓంకారము దివ్యమై ప్రకాశవంతమై నాలుగు దిక్కుల వ్యాపించి సంతోషము కలుగజేసినది.

శివుని తెల్లనిరూపము జ్ఞానమయప్రకాశమై ఆకాశగంగను మందాకినిని, అమృతకిరణుని చంద్రుని చిన్న బుచ్చినది. మందాకినీనది, చంద్రుడు తెలుపు. జ్ఞానము చిత్ తెల్లనిది. శివుని తెలుపురంగు రూపము జ్ఞానముచే నిండిన తేజస్సు అయినది. అందువలన ఆ శివుని చిన్మయతేజోరూపము శ్వేతవర్ణాధిక్యమున=తెలుపురంగులో ఆధిక్యముచే ఆకాశగంగను, చంద్రుని చిన్నబుచ్చినది, పరిహసించినది. సాధారణముగా మనము చూచుచుండె దము మహాత్ముల చిత్రాల వెనుక వారిని మించిన తేజోవలయాన్ని. అలాకాక శివుడే చిన్మయతేజస్సుతో అతని వెనుక తేజోవలయమైన మందాకినీ చంద్రులని మించి పోయాడు. ఈ వర్ణన చాలా విశేషముగా అపూర్వముగా మునుపులేనిదిగా ఉన్నది.

గరళము=విషము; కనలు=మండు; పునుక=పుట్టె, కపాలము; నీలకంఠ ముతో త్రినేత్రుడు పులితోలు ధరించి కపాలము చేతబట్టి దర్శన మిచ్చినాడు.

డమరుక+నాదము=డక్కసవ్వడి; రవణిల్లన్+చేయుచున్=ప్రకటించుచు, డక్క మ్రోగించుచు; నందివాహనము నెక్కి నాట్యము చేయుచు దర్శనమిచ్చి నాడు.

సాంబమూర్తిని, అంతటికి ప్రభువును, తొలిదైవమును, శుభములనిచ్చు వానిని, సుఖము కలుగజేయువానిని, శ్రేష్ఠమైన గొప్పరూపము కలవానిని,

దివ్యమైన నాట్యము చేయు శివుని, అంతయు తెలిసినవానిని, అగ్నిని స్వరూపముగా కలవానిని నమస్కారము చేయుచు ఆ శివగామిని దర్శించినది. మొదటి కలలో (స్వప్నము) శివుడిట్టి సంపూర్ణదర్శన మీయలేదు.

సంతోష మొకవంక నెంతేని కలుగఁగా

నానందబాష్పాల నభవుఁ జూచెఁ;

గోప మిం కొకవైపుఁ గ్రుళ్ళగింపఁగ నాపె

యరుణనేత్రాలతోఁ బరుని జూచెఁ;

భక్తి మఱొకవైపుఁ బరవళ్ళు త్రొక్కఁగాఁ

దాదాత్మ్యమును జెంది తమము వీడెఁ;

ప్రేమ వే రొకవైపుఁ బెల్లుబుకుచు రాఁగఁ

దన్మయత్వముఁ జెంది తఱియ సాఁగెఁ;

దారసిల్లిన వరదుని దర్శనమున

సకలభావము లొక్క టై సందడింప

నోట మాటయె రాక లలాటనేత్రు

సొబగుఁ బరికించుచుండె నాయబల యపుడు ॥

28

క్రుళ్ళగింపఁగ= మనస్సులో బాధపెట్టగా; అరుణ+నేత్రాలతో=ఎఱ్ఱవారిన కనులతో, కోపముతో; పరుఁడు=పరమాత్ముడు; పరవళ్ళు+త్రొక్కఁగాన్= గంతులువేయగా; తాదాత్మ్యము=పరవశత్వము; తమము= చీకటి, అజ్ఞానము; పెల్లు+ఉబుకు=అధికముగ పైకి వచ్చు; తన్మయత్వము=ఏకాగ్రత; తఱియు=సమీపించు; తారసిల్లు=సమీపించు; సందడింప=అతిశయింపగా, గుంపుగూడగా; లలాట+నేత్రు=నుదుట కన్నుగల శివుని; ఆ అబల, బలములేని శివగామిని సంతోషము, కోపము, భక్తి, ప్రేమ సందడింప= గుంపుగూడగా శివుని సౌందర్యమును చూచు చుండినది.

శివదూషణము సేయఁ జింతించి వచ్చిన
 యాశివగామిని యటులె యుండె;
 భవదూషణము సేయ భావించి వచ్చిన
 యానవసుమనసు మౌన మూనె;
 ఖరువుకలయికకై పరితపించినయామె
 యెదుట వానిని గాంచి మెదలకుండె;
 స్థిరునితోఁ గూడి తాఁ బరవశింపఁగఁ గోరి
 కనుదోయి కగుపింపఁ గదలకుండె;
 గోరికొన్నవాఁడు నేరుగాఁ గనుపింప
 మౌన మూనునట్టి మహిళ యున్నె;
 యీశుమహిమచేత నెవ్వారు నేమికా
 రెల్లవేళలందు నెచట నైన ॥

29

శివుఁడు, భవుఁడు, ఖరువు, స్థిరుఁడు=ఈశ్వరుడు; అటులెయుండె,
 మౌనమూనె, మెదలకుండె, కదలకుండె=శివగామిని పరిస్థితి అట్లయినది;
 నవ+సుమ+నమ= అప్పుడే వికసించిన పూవుతో సమానమైనది; కను
 దోయి=రెండుకన్నులు; మౌనము+ఊనునట్టి=మాటాడకుండు; ఎవ్వారు+
 ఏమికారు=ఈశుమహిమచేత ఎవరు అయినా ఏమైనా ఏ వేళనైనా అవుతారు.

“ఈశుమహిమచేత నెవ్వారు నేమికా రెల్ల వేళలందు నెచట నైన” అను
 ఈ భావమునకు నన్నిచోడ మహాకవి కుమారసంభవమునందలి ఈ క్రింది
 పద్యమే ప్రేరణము.

“ఆదిమూర్తులు శివశక్తులచలమతులు
 హరుడు సతియును సురతార్థులై విహీన

తరములగు మృగరూపముల్ దాల్చిరనిన
కాముమాయల నెవ్వారు నేమి కారు”

(కుమారసంభవము వావిళ్ళ ప్రతి1-104)

ఆదిశంకరు దరహాసవీక్షణముల

నడఁగియుండిన జ్ఞాన మామె కనెను;

హైమవతిపతిలో నతిశయించినయట్టి

సచ్చిత్స్వరూపము సకియ కనెను;

గంగాధరుని లోని కర్మఝరీధార

ప్రవహించువిధమును బడతి కనెను;

బ్రహ్మధగణమ్ములఁ బాలించు ప్రభువులో

నోంకారరూపమ్ము నువిద కనెను;

త్రిశిఖిధారిలో నగుపించుదివ్యఘనత,

డమరుగముతాలుపున నాదడంబరంబు,

దివ్యనటరాజపదములో దీప్తి మహిమ

నొక్క క్షణమున నాయమ యోలగించె ॥

30

ఆదిశంకరుడు, హైమవతిపతి, గంగాధరుడు, బ్రహ్మధగణమ్ములఁ బాలించు ప్రభువు, త్రిశిఖిధారి, డమరుగము తాలుపు, దివ్యనటరాజు =శివుడు; ఆమె, సకియ, పడతి, ఉవిద, ఆయమ=శివగామిని.

ఆదిశంకరుని చిరునవ్వుతో గూడిన చూపులలో దాగియుండిన జ్ఞానమును ఆమె దర్శించినది. పార్వతీపతిలో మించియున్న సత్యజ్ఞానస్వరూపమును సఖి దర్శించినది. శివునితలపై గంగ ప్రవహించుచున్నది. దానితోపాటు శివునిలో కర్మ అనెడి సెలయేటిధార ప్రవహించు విధమును కూడ పడతి శివగామిని దర్శించినది. అనగా ఆమె కర్మ పరిపక్వత చెందినది. బ్రహ్మ ఘన పరిపాలించు శివునిలో ఓం అనెడి శబ్దస్వరూపమును ఉవిద=మగువ దర్శించినది.

త్రిశూలము ధరించినవానిలో కనిపించు దివియందు పుట్టిన గొప్పతనము, డక్క ధరించినవాని శబ్ద+ఆడంబరము=శబ్దముయొక్క విజృంభణము, దివ్యముగ నాట్యముచేయున్న శివుని పాదములో కాంతి మహిమ అన్నియు ఆమె ఒక క్షణములోనే ఓలగించినది=కొలిచినది, సేవించినది. (ఆమె కర్మ పరిసమాప్తిచే ఇట్టి అద్భుత దర్శనము లభించినది).

ఆనాడు పశుపతి నర్థించెఁ గలలోనఁ
 గామసౌఖ్యమె తనగమ్య మనుచు,
 నీనాడు పరమాత్మ నీక్షించి కనులార
 జ్ఞానసుధల నానె సంతసమున;
 ఆనాడు కలలోన నమితగర్వముతోడ
 గద్దించె నారామ ఖరువుఁ జూచి,
 యీనాడు పరమేశు నీక్షణామృత మాని
 యులుకక పలుకక యూరకుండె;
 సర్వ సుఖశాంతు లొందుచు సన్నతాంగి
 యా సదాశివుదయచేత నతిశయిల్లె;
 ముగ్ధపాపకర్మ మిపుడె ముగిసె నేమొ;
 పడతిపుణ్యకర్మ మిపుడె పండె నేమొ ॥

31

పశుపతి=జీవేశ్వరుడు; కామసౌఖ్యము=శృంగార క్రీడయందలి సుఖము; పరమాత్మ=పరబ్రహ్మము; కనులు+ఆర=కనులనిండుగ; ఈక్షించు=చూచు; జ్ఞాన+సుధ=మోక్షవిషయ మైన బుద్ధి అనెడి అమృతము; ఆ రామ=అయొక్క రమణీయమైన యువతి; ఖరువు=తీక్షణమైనవాడు, శివుడు; పరమ+ఈశున్=అదిదేవుని; ఈక్షణ+అమృతము=దర్శనము అనెడి అమృతము అని=త్రాగి; ఉలుకక=భయపడక; సుఖశాంతులు=జ్ఞానేంద్రియములైన 1. చెవి, 2. చర్మము, 3. కన్ను, 4. నాలుక, 5. ముక్కు వలన లభించు భౌతికమయిన 1. శ్రవణము, 2. స్పర్శ, 3. దృశ్యము, 4. రుచి, 5. వాసనలు అనెడి శారీరక ఆనందము సుఖము మరియు మానసిక ఆనందమే శాంతి;

సన్నుత+అంగి=పొగడదగిన అవయవములు కలది; సదా+శివుడు=ఎల్లప్పుడు శుభములను ఇచ్చువాడు, నిర్గుణబ్రహ్మము; పండెను+ఏమొ=ఫలించినదేమో.

శివగామినిని గాంచి సిగలోని నెలవంక
 నమ్రవై నీ విట్లు నడువు మనఁగ
 నందీశుఁ డామె నానందానఁ బరికించి
 శివపూజ ముప్రోద్ధు చేయు మనఁగ
 నా మలకన్నమ్మ యమలచరితఁ గాంచి
 మావలె నిటులుండఁగా వలె నన
 గంగమ్మతల్లియున్ గరుణతోఁ దిలకించి
 మగని లోఁగొను మిది మర్మ మనఁగఁ
 గృత్తివాసుండు ముక్కంటి నృత్తవిడుండు
 భక్తవరండు సజ్జనముక్తిదాత
 యభవుండు కృశానురేతసుఁ డాపెఁ జూచి
 ప్రకృతిమర్మమ్ము నీరీతిఁ బలికె నపుడు ॥

32

సిగలోని నెలవంక=జుట్టుపై చంద్రరేఖ; నమ్రవు+ఐ=నావలె వంగిన దానవై (చంద్రరేఖ వంగియుండును. అట్లే శివునిముందు వినయముతో వంగియుండుము అని శివగామినికి హితవు చెప్పగా); మూడు+ప్రోద్ధులు=ముప్రోద్ధు=మూడుపూటలయందు (నందీశుడు శివుని మూడు పూటల పూజింపుము అని ఆనందముతో శివగామినిని చూచి పలుకగా); ఆ+మల+కన్న+అమ్మ=ఆ హిమవంతుడు అనెడి పర్వతరాజు కన్న తల్లి, ముద్దుబిడ్డ, పార్వతి; న+మల+చరితన్=నిర్మలమైన చరిత్రకల శివగామినిని; మావలె (శివపార్వతులు అర్ధనారీశ్వరులు) ఈ విధముగా చెరిసగముగా కలిసి కాపురము చేయవలెను అనగ.

లోఁగొను=స్వాధీనము చేసికొను; గంగమ్మ శివగామినిని దయతో జూచి భర్తను లొంగదీసుకొనవలెను. ఇది మర్మము=రహస్యము, కిటుకు అని చెప్పగా (గంగమ్మ శివుని తలపై నెక్కియుండుట, మగని లోఁగానియుండుట ఇక్కడ గమనింపవలసియున్నది).

కృత్తివాసుండు=చర్మాంబరధారి, శివుడు; నృత్తవిదుఁడు=నృత్త విషయ పరిజ్ఞానము కలవాడు, నటరాజు; కృశానురేతసుఁడు=కృశానువు=అగ్నిలో పడిన రేతసుఁడు=వీర్యము కలవాడు, శివుడు (కుమారసంభవఘట్టమున ఇట్లు జరిగినది. శివపార్వతులు క్రీడించుచుండ అగ్ని ఎదుట నిలిచెను. శివుడు పార్వతిని విడిచి దూరముగ బోయెను. శివుని వీర్యము క్రింద పడెను. కోపగించిన పార్వతి ఆ వీర్యమును ధరింపుము అని అగ్నిని శాసించెను. ఆ వీర్యమువలన కలిగిన గర్భమును భరింపలేక అగ్ని గంగను ప్రార్థించెను. ఆమె అంగీకరించినది. కొంతకాలమునకు ఆ గర్భము ఆమెకును భరింపరానిది అయ్యెను. దానిని ఆమె రెల్లుగడ్డియందు దిగవిడిచెను. అందుండి కుమారస్వామి జన్మించెను. ఆతనిని కృత్తికలు పెంచిరి.)

ఆ శివగామిని పుణ్యకర్మ ఫలించినది తెలిసికొని నెలవంక, నందీశుడు, మలకన్నమ్మ, గంగమ్మతల్లి సంతసించి సలహాలు ఇచ్చి దీవించినారు. కృశానురేతసుడైన శివుడు ఆమెను చూచి ప్రకృతి రహస్యమును ఈ రీతి తెలియజేసినాడు.

నలుపురంగును నాదె తెలుపురంగును నాదె

యశితవర్ణుని జూచి యలుగ నేల?

తిరునామమును నాదె దివ్యభూతియు నాదె

నామంబుఁ బరికించి నలఁగ నేల?

యెల్లరూపులు నేనె యెల్లతావులు నేనె

కాలమంతయు నేనె కనుము నిజము;

నింట నిన్ బంధింప నేల వగచెదవు
నే నందు లేన ట్లనింద్యచరిత!

సందియమ్ముల మాను మో సరసిజాక్షి!
నిండుమనమున నుండు మో నిర్మలాంగి!
హృదయచాంచల్యమును మాని హితవు నంది
జగతి నాదర్శమూర్తి వై ప్రగతి గనుము ॥

33

న+సిత=తెల్లనిది కాని, నల్లనిది; అలుగన్=కోపముచేయన్; తిరు
నామము=పూజ్యమైన పంగ నామము(వైష్ణవులు ధరించెడిది.); దివ్యభూతి
=దేవతా సంబంధమైన విబూది, (శైవులు నుదుట మూడు అడ్డగీతలుగ
పెట్టుకొనెడి విభూతి); నామంబు=పంగనామము(వైష్ణవులు నుదుట ధరిం
చెడిది); నలంగు= కృశించు; ఎల్లరూపులు=All Matters; తావు=ప్రదేశము;
కాలము+అంతయు=భూత భవిష్య ద్వర్తమాన కాలము లన్నియు (అంతయు
లేనిది, ఆదిమధ్యాంత రహితమైనది కాలము); Time కాలము, Space
తావు, దేశము, ప్రదేశము మరియు Matter రూపము సర్వము సర్వజ్ఞుడైన
శివుడే అని దీనిభావము. సరసిజ+అక్షి!=పద్మమువంటి కన్నులు కలదానా!;
నిర్మల+అంగి! =స్వచ్ఛమయిన శరీరము కలదానా!; ఆదర్శ+మూర్తి=
ఆదర్శవంతము అయిన అద్దము వంటి, ఇతరులకు ఇట్లుండవలె నని
మంచి మార్గమును చూపునట్టి రూపము కలది; ప్రగతి=అభ్యుదయము.

ఒక్కొక్క పురుషుండు నొక్కొక్క శివుఁ డని
యొక్కొక్క లలనయు నొకయుమ యని
శివశక్తి లీ విశ్వసృష్టికర్త లనియు
నీమర్మ మెఱుంగు మోయింతి! నేఁడు;

ప్రకృతిపురుషులకు వికృతియే కనరాదు
 యుగయుగములుగ నీ జగములందుఁ;
 భార్యతీపరమేశ్వరిణయరమణీయ
 మీవిశ్వసృష్టి యం చెఱుఁగు మతివ;
 నీవు పార్వతీదేవివి; నేను శివుఁడ;
 నీపతిగ వచ్చియుంటిని నేనె సుమ్ము;
 మనకు నెడఁబాటు కలదె యీ మహితజగతి;
 బేల వై యిట్లు చరియింతు వేల బాల! ॥

34

శివశక్తులు=శివుడు మరియు పార్వతి; ఇంతి=మగువ, శివగామిని;
 ప్రకృతి పురుషులు=జీవాత్మ పరమాత్మలు; వికృతి=వికారము, మార్పు;
 యుగయుగములుగ=ప్రతియుగమునందు (అమ్రేడితము ద్వైరుక్తముయొక్క
 పరరూపములో చాలా పదాలలో మొదటిపదమునకు ప్రతియొక్క అని
 అర్థము వచ్చును.) ఎడఁబాటు=వియోగము; మహితజగతి=అనంత
 విశ్వము; బేల=తెలివి తక్కువది; బాల=ముగ్ధ, అమాయకురాలు. ఇదియే
 శివగామినికి శివుడు చెప్పిన ప్రకృతి రహస్యము.

ఓశివగామినీ! యుత్తమచరిత వై
 నీభర్తఁ గొలువుము నేర్పు మీఱ;
 నోదివ్యగాయనీ! యుద్భోధమును విని
 కాఁపుర మొనరింపు మేపు మీఱ;
 నోశక్తిరూపిణీ! యుచితపథమ్మున
 హైందవసంస్కృతి నాదరింపు;
 మోవరభామినీ! యుద్విగ్నతను మాని
 ప్రేమతత్త్వముతోడఁ బెంపుఁ గనుము;

శాశ్వతం బగు నీకీర్తిచంద్రికలను

భువినిఁ బ్రసరింపఁ జేయుము పుణ్యచరిత!

లలితమధురమ్ము శుభసౌఖ్యవిలసితమ్ము

నీదు చరితమ్ము లోకాల నెగడుఁ గాక! ॥

35

నేర్పుమీఱు=అతిశయించిన సామర్థ్యముతో; ఉత్+బోధము=గొప్ప జ్ఞానము; కాఁపురము=సంసారము; ఏపు+మీఱు=అధిక్యము అతిశయించు; ఉచితపథమ్ము=సన్మార్గము; హైందవసంస్కృతి=భారతీయ నాగరికత, సంస్కారము=ఆచారవ్యవహారములు; ఉద్విగ్నత=భయము; తత్త్వము=దాని స్వరూపము, స్వభావము; పెంపు=సమృద్ధి; చంద్రిక=వెన్నెల.

కుటుంబ దాంపత్యజీవితముయొక్క గొప్పదనము ఇట నిరూపింపబడినది శివుడు శివగామినిని శక్తిరూపిణిగ తెలియజేసి హైందవసంస్కృతిని ఆదరింపుమని ప్రబోధించుచున్నాడు. ఈ శివగామినీ ప్రబంధము సనాతన ధర్మ ప్రచారమునకు తగినదిగ భావింపబడి పరమేశ్వరునిచే నిరూపింపబడినది. కుటుంబదాంపత్య జీవితముయొక్క గొప్పతనము రామాయణమునందు వలె ఇటకూడ చక్కగా నిరూపింపబడినది.

నీదుచరితమ్ము=నీదియైన ఈ “శివగామిని” కథ; లోకాల=లోకములందు లలితమధురమ్ము=మనోజ్ఞత ఇంపుకలిగినది; శుభసౌఖ్య విలసితమ్ము=శుభములచే శారీరక సౌఖ్యములచే ప్రకాశించునది అయి; నెగడున్+కాక=వర్ధిల్లునుగాక. (ఈ కావ్యము రామాయణమునందు వలె కుటుంబ ప్రాముఖ్యమును తెలియజేయుచున్నది. సంగీతముయొక్క గొప్పదనమును తెలియజేయుచున్నది. హైందవ సంస్కృతియొక్క గొప్పమార్గమును ఆదరించవలసిన అవసరమును తెలియజేయుచున్నది. ప్రేమతత్త్వమును ప్రబోధించుచున్నది. కావుననే ఇట్లు శివుడే “శివగామిని” ప్రబంధము

లోకము నందు లలితము, మధురము, శుభవిలసితము, సౌఖ్య విలసితము అయి వర్ధిల్లునుగాక అని ఆశీర్వదించుచున్నాడు. శంకరుడే ఈ ప్రబంధమును ఇట్లు దీవించుట విశేషము.)

నీనటచాతురీనిర్వహణవిధము
నిర్వృతిమార్గమై నెగడుఁ గాక!
నీగాననిమ్మగ నిందారుశోభతో
నాపాతమధుర మై యలరుఁగాక!
నీకవితార్పురి నిర్మలవీచిక
లాలోచనామృత మగునుగాక!
నీ భక్తిసంయుత నిర్మలభావన
మార్గదర్శక మౌచు మనునుగాక!
దివ్యగాంధర్వఫణితిని దీర్చఁబడిన
నవ్యమైన నీకావ్యము భవ్యరీతి
గాన మొనరించువారికిఁ గలుగు సుఖము;
విన్నవారికి శుభములు మిన్న యగును ॥

36

నిర్వృతి=ఆనందము; నెగడు=వర్ధిల్లు; నిమ్మగ=నది; ఆపాత+ మధురము=చెవిని పడినవెంటనే ప్రియమైనది; నీ+కవితా+ ర్పురి+నిర్మల+ వీచికలు=నీ కవిత్యముఅనెడి నదియొక్క స్వచ్ఛమైన అలలు; ఆలోచన+ అమృతము=తలచిన కొలది అమృతము, ఆనందకరము.

సంగీత సాహిత్యములగూర్చి ఒక ప్రసిద్ధ సంస్కృత శ్లోకము ఇట గుర్తుకు వచ్చుచున్నది.

“సంగీతమపి సాహిత్యం సరస్వత్యాః స్తనద్వయమ్ ।
ఏక మాపాత మధుర మన్యదాలోచనామృతమ్ ॥”

సంగీతము విన్నవెంటనే చెవికి మధురిమ కలిగించును. సాహిత్యము అట్లు కాక ఆలోచించిన కొలది అర్థము చేసికొనుకొలది అమృతము కురిపించును.

శివగామిని ఆటను పాటను కవితను భక్తిని శివుడు మెచ్చుకొని దీవించుచున్నాడు.

దివ్య+గాంధర్వ+ఫణితి=దేవజాతివారైన గంధర్వులకు సంబంధించిన పాడెడు పద్ధతి. గాత్రసంగీతమున (Vocal Music) గంధర్వజాతిదేవతలు ప్రసిద్ధులు. అట్లే కిన్నరులు జంత్ర సంగీతమున (Instrumental Music) ప్రసిద్ధులు. నవ్యము+ఐన+నీ+ కావ్యము= నూతనమైన ఈ శివగామిని కావ్యము; భవ్య+రీతి=మనోజ్ఞమైన విధమున;

విశేషము : ఈ శివగామిని పఠనమువలన సుఖము, శ్రవణమువలన శుభములు అధికముగా కలుగు నని పరమేశ్వరుడు తెలియ జేయు చున్నాడు. ఇది ఫలశ్రుతి=కావ్యపఠన ప్రయోజనము

అని యంతర్హితుఁడయ్యె నీశుఁ; డపు డాయానందలోలాత్మయున్
గనువిప్పె కనుదోయి విప్పె; దనలోఁ గామాగ్ని సంహారమున్
గనె; బ్రేమామృతధారలన్ దనిసె; శ్రీకైవల్యధామంబుఁ దా
మనమం దెంతయు సంతసంబునఁ గనెన్ మాహేశుఁ గీర్తించుచున్॥

37

అంతర్హితుఁడు=కానరానివాడు, అగోచరుడు, మాయమైనవాడు; ఆనంద+లోల+ఆత్మ=ఆనందముచే ఊచబడిన మనస్సు కలిగినది; కనువిప్పు+ఐ=తెరిసినదియై, జ్ఞానవతియై; కనుదోయి=రెండు కనులు; విప్పెన్=తెరిచెను; కామ+అగ్ని+ సంహారమున్=తనలోని కోరికలు అనెడి మంటలు నశించుటను; తనియు= తృప్తిచెందు; శ్రీ+కైవల్య+ధామంబు=కీర్తిమంత మయిన మోక్షనిలయము, కైలాసము.

ఆసమయమందు విచ్చేసినట్టి బంధు
మిత్రులును దల్లిదండ్రులు మిగుల సంత
సిల్లి కాంచి రమ్మానిని శివునిఁ దలంచి
కూర్చి భక్తిప్రపత్తులఁ గొలుచుచుండ ॥

38

ఆ మానిని=ఆయొక్క గౌరవముగల యువతి, మానవతి, చిత్తైన్నత్యము కలది; ప్రపత్తి= శరణాగతి, శరణు జొచ్చుట.

ఆమెభక్త్యావేశ మధికమై యభవుని
మహిమలఁ గీర్తించె మరల మరల;
శివకీర్తనలచేతఁ జిన్నయోంకారంబు
వ్యాపించె వెలుఁగొంది యన్నిదిశల;
నెల్లవారల కామె యీశుమహిమఁగూర్చి
పలుమారు చెప్పుచుఁ బాడసాఁగె;
నాసమయంబులో నందఱిమనములు
జ్ఞానామృతము నానె శంభుమహిమ;
నట్టిపర్వదిన మపూర్వ మద్భుతంబు;
దివ్యవిజ్ఞానదాయకుఁ డవ్యయుండు
మర్త్య హృదయాన మెదలాడు మహితదివస;
మచటిప్రజ పుణ్య మొనరించె నన్నిగతుల ॥

39

మహిమ=గొప్పతనము, మాహాత్మ్యము; మరల మరల=తిరిగి తిరిగి, మళ్ళీ మళ్ళీ, ప్రతిసారి; కీర్తన=స్తుతి; చిత్+మయ+ఓం+కారంబు=జ్ఞానముచే నిండిన అ+ఉ+మ్=ఓం అనెడి శబ్దము; వెలుఁగు+ఓంది=కాంతిమంతమై; వ్యాపించె=విస్తరిల్లెను; శంభుః=శం అనగా సుఖము. అది ఈయనవలన కలుగునుగాన శంభువు, శివుని గొప్పదనముచే;

న+పూర్వము =మునుపు లేనిది; దివ్య+విజ్ఞాన+దాయకుడు=దేవతా
సంబంధమైన విశేషజ్ఞానమును ఇచ్చువాడు; న+వ్యయుండు= ఖర్చుకాని
వాడు; మర్త్య=మృతిచెందు వారియొక్క, మానవులయొక్క; మెదలాడు=
కదలాడు, సంచరించు.

శివగామిని యపుడు చెంతనే యున్నట్టి
నిజనాథుఁ గనులలో నింపుకొనెను;
మెల్లమెల్లఁగ వాని మేచకరూపాన
సితవర్ణశోభల నతివ కనియె;
నిఁక నేను నిన్వీడి యెందుఁ బోవ నఁటంచు
మోఁకఱిల్లుచు వానిముందు నుండె;
నణు వణువును వాని నత్యంతశ్రద్ధతోఁ
బరికించి నాథ! నా ప్రభువ! యనుచు

సంతసిల్లుచు నేడ్వఁగా సకల జనులు
నిట్టివారలు నుందురా యేమి టనుచు
నామెశివభక్తిఁ బరికించి యదరిపడిరి;
యామెపతిభక్తిఁ దిలకించి హాయిఁ గనిరి ॥

40

చెంత=చేరువ, సమీపము; నిజనాథుని=తనభర్తను, పెండ్లికుమారుని;
మేచక=నల్లని; సిత+వర్ణ= తెలుపురంగు; శివసాక్షాత్కారముచే
శివగామినికి పెండ్లి కుమారుని నల్లని దేహము తెలుపురంగు శోభలతో
కన్పించినది. మోఁకఱిల్లుచు=మోకాళ్ళు నేలకాన ముందరి కొరగుచు,
మోకాళ్ళపై వంగుచు, అణువు+అణువును=ప్రతియొక్క అణువు కూడ.

విశేషము : శివసాక్షాత్కారముచే ఆమె శివభక్తిని పతిభక్తిగ దర్శించినది.
పతిలో పరమాత్ముని రూపము దర్శించుచున్నది.

పైగుడ్డ సర్పమై బాసిక మిందుండై
 తలగుడ్డ గంగయై తిలక మగ్ని
 నేత్రమై యగుపించు నిజనాథుఁ గని యామె
 కరములు జోడించెఁ బరమభక్తిఁ;
 దాను బాఝతి యంచు మేను జూచుచు నెంచి
 యానందపరవశ యౌచునుండెఁ;
 దల్లి మేనక కాఁగఁ దండ్రియు హిమవంతుఁ
 డౌచుఁ గన్పించె నాయతివ కపుడు;
 బంధుమిత్రాళి యెల్లరుఁ బ్రమథులైరి;
 యదియె కైలాసశిఖరాగ్ర మాయె; నట్లు
 లామె మనమున సర్వేశుఁ డపుడు చేయు
 చిత్రకర్మల వర్ణింపఁ జేత నొనె ॥

41

బాసికము=వివాహ సమయమున వరుని నొసట గట్టెడు మౌక్తికాది
 హారవిశేషము; ఇందుఁడు+ఐ=చంద్రరేఖ అయి; తిలకము=బొట్టు;
 అగ్నినేత్రము+ఐ=మూడవకన్ను అయి; చిత్ర+కర్మలు=ఆశ్చర్యకరమైన
 పనులు; చేతన్+ఔనె=చేయుట అగునా.

సర్వేశుని చిత్రకర్మలచేత ఆమె మనస్సు అంతా శివమయమై పోయినది.
 పెండ్లికుమారుని భుజములపై వేసికొన్న పైగుడ్డ శివుని మెడలో సర్పము
 అయినది. వరుడు నాగభూషణుడు అయినాడు. అతని బాసికము చంద్రరేఖ
 అయినది. వరుడు చంద్రశేఖరుడు అయినాడు. అతని తలపై చుట్టిన
 వస్త్రము, తలపాగా గంగ అయినది. వరుడు గంగాధరుడు అయినాడు.
 అతని నుదుట దిద్దినబొట్టు శివుని మూడవనేత్రము అయినది. వరుడు
 త్రినేత్రుడు అయినాడు. ఆమె పాఝతి యైనది. తలదండ్రులు మేనకా
 హిమవంతులు అయినారు. అచటి బంధువులు మిత్రులు అందరు శివుని

ప్రమథగణ మైనారు. వరుడు ప్రమథగణాధీశుడు అయినాడు. అదియే= ఆ మూలస్థానేశుని ఆలయమే కైలాస మనెడి కొండకొన యైనది.

తల్లిదండ్రులు బంధువుల్ తన్ను జేరఁ
బతిసరసనఁ జేరిన యాపె పరవశించె;
భక్తిసంభరితాత్మయై పరమపురుషు
నాదిదేవునిలీలల నామె కాంచె ॥

42

కనులలోఁ దొలుకాడు కమనీయకాంతిలో
స్థిరముగా నున్నట్టి శివుని గనెను;
రసనపై నడయాడు రమణీయపదజాల
ముల నాడు నటరాజమూర్తిఁ గనెను;
హృదయమందున నిండి పదము పాడుచు నుండి
పరవశింపఁగఁజేయు భవునిఁ గనెను;
దనువునం దెల్లెడఁ దానయై విలసిల్లి
నవ్వులాడెడివిశ్వనాథుఁ గనెను;
చరములందునఁ జరియించుశంభుఁ గాంచి
యచరమందున నగుపించు నభవుఁ గనెను;
లోన వెల్పుల నంతటఁ దానె యైన
సర్వభూతాత్ము నపు డిటు సంస్తుతించె ॥

43

తొలుకాడు=అతిశయించు; కమనీయ=మనోహరమైన; రసన=నాలుక; నటరాజమూర్తి, భవుడు, విశ్వనాథుడు, శంభుడు శం సుఖం భవ త్యస్మాత్ శంభుః=శం అనగా సుఖము అది ఈయనవలన కలుగును గాన శంభువు, అభవుడు, సర్వ+భూత+ ఆత్మ=అన్ని ప్రాణులను ఆత్మగా కలిగిన వాడు=శివుడు.

హరి యన్న హరుఁ డన్న హరిహరుం డని యన్న
 సర్వాంతరాత్మఁ డై జగతిఁ బ్రోవ,
 శ్రీతోడ గిరిజతో శ్రీగిరితనయతో
 దర్శన మొసంగెడి దైవ మీవు;
 స్త్రీత్వమ్ము పుంస్త్వమ్ము స్త్రీపుంస్త్వరూపమ్ము
 సర్థనారీశ! నీయందె కలవు;
 సాకారమూర్తి వై సాక్షాత్కరించితి
 వాకారరహితత నలరుచుండి;

యీనిరాకారసాకార మెఱుంగ నైతి;
 నిట్టి సగుణ నిర్గుణత నే నెఱుంగ నైతి
 నెల్ల జీవులు నీ వని యెఱుంగ నైతిఁ

గామదృక్కులతో నిన్ను గాంచియుంటి ||

44

హరి=విష్ణువు; హరుఁడు=శివుడు; హరిహరుండు=హరిహరనాథస్వామి
 (శివకేశవభేదము లేని దైవము. తిక్కన మత సామరస్యము కొరకై తన
 భారతరచనను హరిహరనాథునకు అంకిత మిచ్చెను.); సర్వ+ అంతరాత్మ
 =అంతటికి అధిదేవత; శ్రీ=లక్ష్మి; గిరిజ=పార్వతి; శ్రీగిరితనయ= లక్ష్మీ
 పార్వతులు కలిగిన రూపము; స+ఆకార+మూర్తి=ఆకారము కలిగిన
 రూపముతో; సాక్షాత్కరించితివి=కనులకు దర్శనమిచ్చితివి; ఆకార
 రహితతన్=రూపములేని తనముతో; అలరుచు+ఉండి=సంతోషపెట్టు
 చుండి; ఈ+ నిర్+ఆకార+స+ఆకారము=ఈ రూపములేని రూపము
 ఉన్న స్వరూపము (భగవంతుడు నిర్గుణుడు, సగుణుడు. జ్ఞానమార్గమున
 కొందరు నిరాకారుడైన పరతత్వమును కొలిచెదరు. భక్తిమార్గమున
 చాలమంది విగ్రహారాధనము కావించి సాకారుడైన పరమాత్మను పూజిం
 చెదరు. ఏమార్గముననైన పరమ శివుని సేవింపవచ్చును.) కామ+దృక్కులు
 =శారీరకమైన శృంగారపరమైన చూపులు.

అంధకారావృతపరిధి నలమటించి
 యిన్ని దినములు వనరితి నిందుభూష!
 జ్ఞానచంద్రికాప్రభలచే నాదు హృదయ
 తిమిరపటలము సమసెను దీప్తిరూప!

45

అంధకార+ఆవృత+పరిధిన్=చీకటిచే చుట్టబడిన హద్దులో; అలమటించి
 =వ్యాకులపాటుచెంది; వనరితిన్=దుఃఖించితిని; ఇందు+భూష!=చంద్రుని
 ఆభరణముగా కలవాడా!; జ్ఞాన+చంద్రికా+ప్రభలచే=మోక్షవిషయమైన బుద్ధి
 అనెడి వెన్నెల కాంతులచే; తిమిర+పటలము=అజ్ఞానము అనెడి చీకటి
 సమూహము; సమసెను=నశించెను; దీప్తి+రూప!=కాంతిస్వరూపము
 కలవాడా! శివుడు దీప్తిరూపుడు కావున ఆమె అజ్ఞానము, ఆమె హృదయ
 మందలి చీకటి సమూహము నశింపజేసి వెలుగు నింపినాడు. ఇందుభూష,
 దీప్తిరూప సార్థక పదప్రయోగములు.

అష్టోత్తర శత శివనామమాలికా సీసము :

కాళహస్తినివాస! కాశికావిశ్వేశ!
 కైలాసపురవాస! కాలకాల!
 అవ్యక్త! అతిదీప్త! అశ్వత్థ! అతిధూమ్ర!
 ఆదిత్య! అవ్యయ! ఆదిదేవ!
 అనల! మహాముఖ! అఖిలరూప! స్థపతి!
 అజిత! మహాకేశ! అంతరాత్మ!
 ఆత్మ! పయోనిధి! యజ్ఞసమాహిత!
 అవిదిత! తారక! అంగలుభ!
 ఈశ్వర! పరమేశ! ఈద్య! నీతానీత!
 ఈశాన! నందీశ! ఇందుభూష!

ఉగ్ర! ఉమాపతి! ఉత్సంగ! ఉపకర!
 ఉపశాంత! రక్తాంగ! ఊర్ధ్వలింగ!
 గంగాధర! అదంభ! గణకార! వైదంభ!
 కామారి! త్రిపురారి! కాలకంఠ!
 జితకామ! కురుభూత! సిద్ధార్థ! కురువాసి!
 శివకామినీపతి! చిద్విలాస!
 త్ర్యక్ష! శుభాక్ష! తార్క్ష్య! విజయాక్ష! మహాక్ష!
 దక్షాధ్వరధ్వంస! భిక్షరూప!
 నిత్య! గుణాధిక! నిర్వాణ! తారణ!
 నందివర్ధన! హర! నాగభూష!
 భూతనిషేవిత! ప్రీతాత్మ! బృహదీశ!
 ప్లక్షరూప! సవిత! భస్మగోప్త!
 వశ్య! స్వయంభూత! వశకర! శంకర!
 వసుదేవ! సంభగ్న! భస్మశయన!
 వర! వరద! ప్రవర! స్థిర! భీమ! సర్వాత్మ!
 భవ! యభవ! ప్రభవ! పరమపురుష!
 విశ్వనాథ! పినాకి! శాశ్వత! స్రువహస్త!
 విదితతేజోమయ! విశ్వరూప!
 సాంబసదాశివ! యాకారవిరహిత!
 సర్వకామప్రద! చారులింగ!
 అమృత! పరమాత్మ! ప్రయతాత్మ! అష్టమూర్తి!
 సోమసూర్యాగ్నిలోచన! శూలపాణి!
 వామదేవ! విరూపాక్ష! వ్యోమకేశ!
 పంచవక్త్ర! మాం పాహి మాం పాహి పాహి ॥

అష్ట+ఉత్తర+శత=ఎనిమిది మీదదియైన నూరు, నూట యెనిమిది; శివ+నామ+మాలికా+సీసము=శివుని పేర్లు అనేడి పూమాల అయిన సీస పద్యము.

కాళహస్తి+నివాస=కాళహస్తి నగరమున నివసించువాడా; కాశికా+విశ్వ+ఈశ=వారణాసి (బెనారస్) నగరమున నివసించు దృశ్యాదృశ్య ప్రపంచము సమస్తమునకు ప్రభువా; కైలాస+పుర+వాస=కైలాసమును పురమున వసించువాడా, వెండికొండ హిమాలయమున ఒక ఎత్తైన పర్వతము; కాల+కాల=సమస్తమును (Universe) లయింపజేయు కాలమునకే(Time) మృత్యువు అయినవాడా; విశేషము : (Matter can neither be created nor destroyed అని శాస్త్రము తెలియజేయుచున్నది.) కాళహస్తికన్న కాశి, కాశికన్న కైలాసము, దాని కన్న కాలము గొప్పవి అని కవి భావన.

న+వ్యక్త=తెలియబడనివాడా; అతి+దీప్త=మిక్కిలికాంతిమంతుడా; అశ్వత్థ=జలస్వరూపుడు, రేపు అనేదిలేనివాడు, నిత్యజాగరూకుడు. అశ్వత్థం జలమ్ అస్మిన్ అస్తీతి అశ్వత్థః; అతి+ధూమ్ర=నీలలోహితవర్ణము, నలుపు మించగలసిన ఎరుపురంగు కలవాడు, అత్యంతమ్ ధూమ్రః=నీలలోహిత వర్ణము; ఆదిత్య=శివుని అష్టమూర్తులలో ఆదిత్యుడు=సూర్యుడు ఒకమూర్తి (చూ. పీఠిక తొలిపద్యము); న+వ్యయ=ఖర్చుకానివాడా; ఆది+దేవ= తొలిదైవమా.

అనల=శివుని అష్టమూర్తులలో అనలుడు=అగ్ని ఒక మూర్తి చూ. 1-1; మహాముఖః=మహాన్తి ముఖాని (పంచ) యస్య సః మహాముఖః. ఈ ముఖాలనుండి కోట్లకొలది మంత్రాలు పుట్టాయి కాబట్టి అవి మహా ముఖాలు. అవి కలవాడు మహాశివుడు; అఖిలరూప=అన్ని రూపములు కలవాడు; స్థపతి=తిష్ఠన్తి స్వధర్మే ఇతి స్థాః (సజ్జనా ఇతి) తేషాం పతిః స్వధర్మపరులకు అధిపతి లేదా రక్షకుడు; న+జిత=జయింపబడనివాడా;

మహాకేశ= గొప్ప తలమెంట్రుకలు కలవాడా; అంతర+ఆత్మ=పరమాత్మ= శ్రేష్ఠమైన దైవము, జీవాత్మతో గూడియుండు పరమాత్మ;

ఆత్మ=పరమాత్మ స్వరూపుడు; పయోనిధి=పయసాం నిధి: సముద్రుడు, జలస్వరూపుడు, అష్టమూర్తులలో ఒక రూపము; యజ్ఞ+సమాహిత=దేవ పూజయందు అంగీకరింపబడినవాడు; న+విదిత=తెలియబడనివాడు; తారక=తారయతీతి తారకః=తరింపజేయువాడు; అంగ+లుబ్ధ=అంగేషు లుబ్ధః, దేహాభిమాని, అంగే=వేదాంగమందు (వ్యాకరణమందు) లోభము కలవాడు. అందులకే ధక్కానాదమునుండి వ్యాకరణసూత్రాలను అందించి నాడు. అవే 14 మాహేశ్వర సూత్రములు.

ఈశ్వర=ఐశ్వర్య యుక్తుడు; పరమ+ఈశ=ఉత్కృష్టమైన ఆద్యమైన ప్రభూ; ఈడ్య=పొగడ దగినవాడు; నీతానీత=నీతశ్చ అసౌ అనీతశ్చ= నీతుడు=కొని పోబడిన వాడు-మార్కండేయాది భక్తులచేత, అనీతుడు= కొనిపోబడనివాడు. కామక్రోధాది శత్రువులచేత లేదా ఇంద్రియాలచేత; ఈశాన=ఐశ్వర్యము గలవాడు, ఈష్టే ఈశానః; నంది+ఈశ= శివుని వాహనమైన వృషభముపేరు నంది, ఈ నందికి ప్రభువా; ఇందు+భూష =చంద్రుని భూషణముగా కలవాడా;

ఉగ్ర=భయంకరుడు; ఉమా+పతి=ఉమభర్త-ఉ=హే పార్వతి, మా=తపః మాస్తు. “ఓ పార్వతి తపస్సు వలదు” అని తల్లిచే నిషేధింపబడుటచే ఉ మా అని పేరు వచ్చినది. లేదా ఉ=నామాట వినుము, మా=తపస్సు వద్దు అని తల్లిచే తెలియజేయబడినది ఉమ; ఉత్సంగ=ఉత్సజ్జతే భూతగణః ప్రళయకాలే యస్మిన్ సః=ఉత్సంగుడు. ప్రళయకాలములో భూతగణము లను తనలో కలుపుకొనువాడు; ఉపకర=దగ్గరనే (భక్తులకు) ఉండి ఇష్టమును పూర్తిచేసేవాడు. ఉపసమీపే అవ్యవహిత దేశకాలాభ్యా మితి కరోతి ఇతి ఉపకరః; ఉపశాంత=ఉపశమించినవాడు, ప్రళయ కాలములో

ప్రాణులను తనలో లీనం చేసుకొని మిన్నకుండువాడు. పొందదగినవన్నీ పొందినకారణముగా ఆవేశకావేశాలకు లోనుగాక సమాధి స్థితిలో ఉన్నవాడు; రక్తాంగ=రక్తాని అంగాని పార్వత్యాం యస్య సః=పార్వతి యందు అనురక్తిగల శరీరావయవములు కలవాడు. లేదా రక్తాని అంగాని యస్య సః=ఎఱ్ఱని లేదా అనురక్తమైన అవయవములు కలవాడు; ఊర్ధ్వలింగ=ఊర్ధ్వ లింగం యస్య సః=పైకి ఆవిర్భవించిన లింగము కలవాడు, లింగ ఊర్ధ్వ (మీది) భాగాన్ని చూడడానికి బ్రహ్మ ప్రయత్నించి విఫలుడు అగుట పౌరాణిక గాధ.

గంగాధర=గంగను తలపై ధరించినవాడు; న+దంభ=కపటము లేని వాడు; గణకార=గణాన్ కరోతి ఇతి గణకారః=గణాలను కలిగించేవాడు, ప్రమథగణాలైనా కావచ్చు భూతగణాలైనా కావచ్చు; వైదంభ=విగతః దంభః యస్మాత్ సః విదంభః=దంభానికి దూరమైనవాడు, స్వార్థములో అణ్ ప్రత్యయం చేరిన వైదంభః=కపటము లేనివాడు; కామ+అరి=మన్మథుని శత్రువు, కుమారసంభవమునందు; త్రి+పుర+అరి=మూడు పురముల రాక్షసులకు (విద్యున్మాళి, తారకాక్షుడు, కమలాక్షుడు) శత్రువు. (ఆ రాక్షసుల పసిడి, వెండి, ఇనుముతో నిర్మింపబడిన మూడు పురములను శివుడు పాశుపతాస్త్రముతో దహించివేసెను.); కాల+కంఠ=హాలాహలము అనేడి విషము కుత్తుకయందు ధరించినవాడు. (క్షీరసాగరమథనము కథ).

జిత+కామ=కాముని జయించినవాడు; కురుభూత=కురు ఇతి భూతాని ఆదిశతి ఇతి=చేయుము అని భూతములను (ప్రాణులను) ఆదేశించువాడు, శివుని ఆజ్ఞలేకపోయిన చీమయినను కుట్టదనిగదా సామెత; సిద్ధార్థ=సిద్ధః అర్థః యస్య సః=అర్థసిద్ధిని పొందినవాడు; కురువాసి=భారతదేశానికి ఉత్తరదిక్కులోని కురుప్రాంతాలలో నివసించేవాడు; శివ+కామినీ+ పతి=శివం కామయితం శీలం యస్యాః సా శివకామినీ= శివుని కామించు

శీలము కలిగినది యగు పార్వతియొక్క భర్త; చిత్+విలాస=జ్ఞానముచే సుందర మైనవాడు.

త్ర్యక్ష = త్రిణి అక్షిణి యస్య సః=త్ర్యక్షః. త్రి+అక్షః=ముక్కంటి, త్రినేత్రుడు; శుభ+అక్ష=శుభకరమైన కన్నులు కలవాడు, శుభే తద్దేతు భూతే అక్షిణీ యస్య సః; తార్క్ష్య=శివుడు, (మహాభారతములో మహాదేవ సహస్రనామ స్తోత్రములో) గరుడుడు అని కూడా అర్థము. అదే పదాన్ని శివునకు పర్యాయపదముగా వ్యాసభారతము ప్రకటించినది; విజయ+అక్ష=విజయే అక్షిణీ యస్య సః=విజయావహమైన కన్నులు కలవాడు; మహా+అక్ష=మహతీ అక్షిణీ. మహాన్తి అక్షిణి యస్య సః=(రెండు మూడు) కన్నులు కలవాడు; దక్ష+అధ్వర+ధ్వంస=దక్షప్రజాపతి యజ్ఞమును ధ్వంసము చేసినవాడు; భిక్షురూప=భిక్షోః రూపమ్ ఇవ రూపం యస్య సః=భిక్షువురూపం వంటి రూపం కలవాడు, లేదా భిక్షోః ఇవ రూపమ్ యస్య సః=భిక్షు రూపము గలవాడు.

నిత్య=శాశ్వతమైనవాడు; గుణ+అధిక=సుగుణములచే అధికుడు; నిర్వాణ=ముక్తిని శాశ్వత ఆనందమును ఇచ్చువాడు; తారణ=తరింపజేయువాడు; నంది+వర్ధన=నందిమ్ (ఆనందమ్) వర్ధయతి ఇతి=ఆనందాన్ని వృద్ధి పొందించేవాడు; హర=ప్రళయకాలమున సర్వమును హరించువాడు; నాగ+భూష=సర్పములు ఆభరణముగా కలవాడు;

భూత+నిషేవిత=పృథివి నీరు తేజస్సు వాయువు ఆకాశములనెడి పంచభూతములచే చక్కగ కొలువబడినవాడు; ప్రీత+ఆత్మ=ప్రీతః ఆత్మా యస్య సః=స్వస్వరూపానందము కలవాడు, తృప్తి పడిన ఆత్మ కలవాడు, పూర్ణకాముడు; బృహదీశ=బృహత్ చ అసౌ ఈశశ్చ=మేటి పాలకుడు; ప్లక్ష+రూప=ప్లక్షఃఏవ రూపం యస్య సః=ప్లక్ష (రావిచెట్టు) రూపము కలవాడు, అశ్వత్థ (రావిచెట్టు) రూపుడు శివుడు.

శ్లో॥ మూలతో బ్రహ్మరూపాయ మధ్యతో విష్ణురూపిణే ।

అగ్రత శ్చివరూపాయ వృక్షరాజాయ తే నమః ॥

అని రావిచెట్టును గూర్చి ఒక శ్లోకము.

సవిత=సూతే లోకాన్ ఇతి సవితా, సవిత=సూర్యుడు=లోకాలకు చేతనము కలిగించేవాడు. అష్టమూర్తులలో ఒక మూర్తి; భస్మ+గోప్త=భస్మనః గోప్తా=భస్మరక్షకుడు, అందువలననే శ్మశానవాసి, మదనుని బూడిదను శరీరానికి పూసికొనినాడు.

వశ్య= వశంగతః భక్తానా మితి వశ్యః= భక్తులకు అధీనమైనవాడు; స్వయంభూత=స్వయమ్ ఆత్మనా భూతః=తనంత తానుగా పుట్టినవాడు, ఆత్మభవుడు; వశకర=వశమ్ కరోతి ఇతి=లోబరచుకునేవాడు; శంకర=శం సుఖం కరోతీతి శంకరః=సుఖమును కలుగజేయువాడు; వసుదేవ=వసూనాం దేవః=వసువు అనగా ధనము, ఐశ్వర్యముపై అధిపత్యము కలవాడు; సంభగ్న=సమ్యక్ భగ్నః విశ్లిష్టః తపసః ఇతి = పూర్తిగా (తపో) భంగమైన వాడు. సమ్యక్ భగ్నః అష్టధా=ఎనిమిది రూపాలుగా తనను తాను విభజించుకున్నవాడు, అష్టమూర్తి స్వరూపుడు; భస్మ+శయన=భస్మ శయనం యస్య సః=బూడిదయే పడకగా గలవాడు.

వర=వరుడు, శ్రేష్ఠుడు; వరద=అభీష్టము నిచ్చువాడు; ప్రవర=మిక్కిలి శ్రేష్ఠమైనవాడు. ప్రకృష్టాః వరాః యస్మాత్ సః= మేలైన వరములు తనద్వారా కలిగించేవాడు; స్థిర=ఎల్లప్పుడు ఉండువాడు; భీమ=ముల్లోకములు ఇతనివలన భయపడును గనుక భీముడు; సర్వ+ఆత్మ=సర్వేషాం ఆత్మా సర్వాత్మ=సర్వస్వరూపుడు, సర్వ జగత్స్వరూపుడు; భవ=అంతయు దాన యగువాడు, శుభము కలిగించువాడు; న+భవ=పుట్టుక లేనివాడు; ప్రభవ=ప్రభవతి జగత్ అస్మాత్ ఇతి ప్రభవః=తననుండి విశ్వము పుట్టించు వాడు, విశ్వజన్మ హేతువు, మూలకారకుడు “మూలకారణంబెవ్వడు, అనాది

మధ్యలయుడెవ్వడు,”(పోతన); పరమపురుష=పరమశ్చ అసౌ పురుషః= మేటి మగవాడు.

విశ్వ+నాథ=సమస్తమునకు (దృశ్యాదృశ్యప్రపంచమునకు) ప్రభువు; పినాకి= పినాకము అను పేరుగల వింటిని కలవాడు; శాశ్వత=నాశము లేనివాడు; స్రువ+హస్త=స్రువం హస్తే యస్య సః=స్రువము (హోమసాధన మైన) కొయ్య గరిట చేతియందు గలవాడు, యాగకర్త, యజమాని, పురుషుడు, అష్టమూర్తులలో ఎనిమిదవ మూర్తి; విదితతేజోమయ=విదితశ్చ అసౌ తేజసాం మయః = తెలియబడిన తేజోమయుడు, తేజస్సునే స్వరూప ముగా కలవాడు; విశ్వ+రూప=సమస్తమును ఆకారముగ కలవాడు,

స+అంబా+సదా+శివ=పార్వతితో గూడిన శాశ్వతుడైన శివుడు; ఆకార +విరహిత=రూపము లేనివాడు, నిర్గుణపరతత్త్వము; సర్వ+కామ+ ప్రద=అన్ని కోరికలను ఇచ్చువాడు; చారు+లింగ=అందమైన పానవట్టము మీది శివమూర్తి;

న+మృత=చావు లేనివాడు; పరమ+ఆత్మ=పరబ్రహ్మము; ప్రయత+ ఆత్మ=పరిశుద్ధమైన, పవిత్రమైన ఆత్మ; అష్ట+మూర్తి=ఎనిమిది స్వరూప ములు కలవాడు, నేల, నీరు, నిప్పు, గాలి, నింగి అనేడి పంచభూతములు మరియు సూర్యచంద్రులు, పురుషుడు(యజమాని); సోమ+సూర్య+ అగ్ని+ లోచన= చంద్రుని సూర్యుని అగ్నిని కన్నులుగా కల త్రినేత్రుడు; శూల+ పాణి=త్రిశూలము చేత ధరించినవాడు; వామదేవ=వామపార్శ్వే ధృతా దేవీ యస్య సః=ఎడమ ప్రక్కన ధరింపబడిన భార్యను (పార్వతిని) కలవాడు; విరూప+అక్ష=విరుద్ధమైన బేసిసంఖ్యతో రవిచంద్రాగ్నులను కన్నులుగా కలవాడు; వ్యోమ+కేశ= వ్యోమ్నికేశాః యస్య సః=వ్యోమకేశః ఆకాశమున నిండియున్న తలవెండ్రుకలు కలవాడు; పంచ+వక్త్ర=అయిదు మోముల వాడు; మాం=నన్ను; పాహి=రక్షింపుము.

47. దండకము :

ఓంకారరూపంబుతో సర్వదిగ్భాగముల్ నిండి సర్వాంతరంగంబులం
దుండుతేజోమయా! కామసంహారకా! సచ్చిదానంద! లోకైకసంస్తుత్య నిత్య
ప్రభావా! భవా! దేవ! సర్వేశ! వాణీశలక్ష్మీశు లానాఁడు పంతంబునన్
నీమహాలింగ మాద్యంతముల్ చూడ యత్నించియున్ గాంచ లేరైరి
దేవాధిదేవా! మహాదేవ! యోదివ్యలింగా! మహాలింగ!

క్షీరాబ్ధి దేవాసురుల్ మందరం బుంచి మోదంబుతోఁ జిల్క హాలా
హలం బప్పు డావిర్భవింపంగఁ గంఠంబునం దుంచి శోకానఁ బ్రార్థించు
లోకాలఁ గాపాడినా వార, యో నీలకంఠా! సదానంద!

దక్షప్రజాధీశుశాపంబుచేఁ గుండుశీతాంశుఁ గాపాడి పై నుంచలే
దేమి చంద్రార్థచూడామణీ! కోరి నీ భక్తుఁ డొక్కండు పూజింప మిన్నేరు
నీనెత్తిపైఁ దాల్చి లే దేమి గంగాధరా! చేత ధక్కాత్రిశూలంబు లుండంగ
మోదంబుతో నందిపై మూఁపునందుండి నాట్యమ్ము కావించు నీరూపు
నొక్కింత భావించు భాగ్యంబు నే నందితిన్ గాదె యోనృత్తమూర్తి!
స్వయంభూత! శక్తిన్ సతిన్ బార్వతిన్ నీవె పెండ్లాడుటన్ జేసి యాదర్శ
దాంపత్యమున్ జూపియున్నాఁడ వోయర్థనారీశ! దక్షాధ్వరధ్వంస!

శుండాల రూపాలతో నాఁడు విఘ్నేశుఁ గన్నా రహె! తారకున్
జంపు స్వర్లోక సేనానిమాతాపితల్ మీరు సమ్మోహనాశా! మహాభాగ!
శ్రీనన్నిచోడేశ కావ్యామృతాస్వాద! శ్రీమన్మహాదేవ! దేవేశ్వరా! దేవతారాధ్య!

శ్రీపండితారాధ్యు నారాధ్యదైవంబ! శ్రీనందికేశుండు నీపంపుచే వచ్చి
యీపుష్పి జన్మించి జొన్నల్ విచిత్రంబు ముత్యాలుగా మార్చి వంకాయ
లింగంబుగా మార్చి యెన్నెన్నో మాహాత్మ్యముల్ చూపి పాల్కుర్కిసోమన్న
యావేశగానంబులో నిండి యున్నాఁడు; హెన్నయ్య సెన్నయ్య సంగయ్య

సోమయ్య మంచయ్య మాచయ్య బంకయ్య బాచయ్య మారయ్య రామయ్య
గుండయ్య చౌడయ్య కోటయ్య బ్రహ్మయ్య యల్లయ్య దేవయ్య నిమ్మవ్వయున్
సంగళవ్వల్ సదా నిన్ను ధ్యానించి ముక్తాత్ములై నేడు పాల్కుర్కి సోమన్న
భక్తిప్రపూర్ణాత్మకావ్యాలలో నొప్పుచున్నారు; భక్తైకదేహి! సదానంద!
సచ్చిత్స్వరూపా! మహారూప!

శ్రీనాథుకావ్యాల నర్తించు నీరూపు విన్పించునీకీర్తి నేఁ గంటి నే వింటి
శ్రీచిద్విలాసాల వాసించు భీమేశ! కాశీనివాసా! మహాకేశ!

శ్రీకీటకం బల్ల నాగూటియం దుండి కాళంబ దందిచ్చు రాళ్ళందుఁ
గూర్చుండి యాహస్తి యర్పించుపత్రంబులన్ దాల్చి తిన్నావుగాఁ దిన్నఁ
డేయెంగిలిన్ బెట్టినన్ గూడ; నీ భక్తవాత్సల్య మెవ్వారు వర్ణింతు; రో
ధూర్జటిస్తోత్ర సంవర్ణితాకార! శ్రీకాళహస్తీశ్వరా! భక్తమందార!

నీలీల తెన్నెన్నో యీరేడులోకాలలో నిండియుండంగ నవ్వానిలోఁ
గోటికోట్లంశమున్ గూడ నూహింప లే నైతి; మన్నింపు మోయాశ! సాలోక్య
సామీప్య సారూప్య సాయుజ్యముల్ మించు నీభక్తి భావంబు నాగుండెలో
నింపియున్నా వికే నేమియున్ గోర;

యోగాల యాగాల వేదాల వాదాలలో భక్తియోగంబె యత్యుత్తమం
బంచు నోరార నీ నామసంస్తోత్రమున్ జేయు చెల్లప్పు డే నుండు; దేవా!
నమస్తే నమస్తే నమస్తే నమః ॥ 47

దండకము : ఛందస్సు : అన్నియు తగణములే (గురువు గురువు,
లఘువు UUI) చివరన ఒక గురువు. U.

ఇది శివుని ప్రార్థించుట. ఓం అనేడి శబ్దముయొక్క రూపముతో అన్ని
దిక్కుల తావుల నిండియుండి అందఱి హృదయాలలో ఉన్న కాంతి
స్వరూపుడా!; కామసంహారకా!=మదనుని నాశముచేసినవాడా!; సతీ+

చిత్+ఆనంద!=సత్యము జ్ఞానము ఆనందము స్వరూపముగా కలిగిన వాడా!; లోక+ఏక+సంస్తుత్య+నిత్య+ప్రభావా!=లోకమునందు ప్రధానముగా బాగుగ పొగడబడిన శాశ్వతమైన శక్తిగలవాడా!; ఆది+అంతముల్=మొదలు తుది; దేవా+అధిదేవా; మహాదేవ=శ్రేష్ఠుడైన దేవుడా.

క్షీర+అబ్ధి=పాలసముద్రము; దేవ+అసురుల్=దేవతలు మరియు న+సుర=అమృతము లేనివారు, రాక్షసులు; మందరము=ఒక పర్వతము పేరు. ఇది క్షీర సాగర మథనమందు కవ్వముగా ఉపయోగింపబడినది; హాలాహలము=క్షీర సాగరము మధించునపుడు తొలుత అందుండి పుట్టిన విషము.

దక్ష+ప్రజా+ అధీశు+శాపంబు=దక్షుడు ప్రజాపతులలో ఒకడు. తన కుమార్తెలను ఇరువది ఏడుగురను చంద్రునకు ఇచ్చి వివాహము చేసెను. వారిలో రోహిణిని మాత్రమే ప్రేమించిన చంద్రుని క్షయుడవు కమ్ము అని శపించెను. చంద్రుడు శరణువేడి శివుని శిరమున చేరెను. విష్ణుమూర్తి తీర్పుచే శివుడు చంద్రుని ఒకభాగమును శిరమున ధరించెను. మిగిలిన భాగమును తారలకు ఇచ్చెను. కుండు=దుఃఖించు; శీత+అంశున్=చల్లని కిరణములు కలవానిని, చంద్రుని; చంద్ర+అర్ధ+చూడామణీ!=చంద్రరేఖను తలయందుంచుకొనెడు రత్నముగా కలిగినవాడా!. ఒక్కండు=ఒకడు, భగీరథుడు; మిన్ను+ఏరు= ఆకాశగంగ, మందాకినీ నది, (భగీరథుని తపస్సునకు మెచ్చి మందాకినిని శివుడు తన జడలసమూహమున ధరించి గంగను ధరించిన వాడయ్యెను.) నృత్యమూర్తీ =నటరాజు; స్వయంభూత= తనంతటనే పుట్టినవాడా; శక్తిన్ =ఆదిశక్తిని; సతిన్=దక్షుని కుమార్తెయైన సతీదేవిని; పార్వతిన్=పర్వతరాజు హిమవంతుని పుత్రికను, (శివుడు ఆదిశక్తినే తరువాత సతీదేవిగ అటు తరువాత పార్వతిగ పరిణయమాడి దాంపత్య జీవితమున ఆదర్శమూర్తి యైనాడు. సగము శరీరము భార్యకిచ్చి

అర్ధనారీశ్వరుడు అయినాడు.) దక్ష+అధ్వర+ ధ్వంస=దక్షుని యజ్ఞమును ధ్వంసము చేసినవాడా;

శుండాల+ రూపాలతో=గజరూపములతోనన్నిచోడుని కుమారసంభవములో పార్వతీపరమేశ్వరులు క్రీడింపగా గణేశుడు జన్మించినట్లు చెప్పబడినది. స్వర్లోక+సేనాని+మాతా+ పితల్=స్వర్గలోక మందలి సైన్యమునకు అధిపతి అయిన కుమారస్వామి తల్లిదండ్రులు పార్వతీ పరమేశ్వరులు; సమ్మోహ+నాశా=అజ్ఞానమును నశింపజేయు వాడా; మహా+భాగ=భగానామ్ (ఐశ్వర్యాణాం) సమూహాః భాగః=భాగము అంటే ఐశ్వర్య సమూహము. మహాన్ భాగః అస్య అస్తి ఇతి మహాభాగః= గొప్ప ఐశ్వర్యసమూహము కలవాడు. శ్రీ+నన్నిచోడ+ ఈశ+కావ్య+ అమృత +ఆస్వాద=శ్రీనన్నిచోడ ప్రభువు యొక్క కావ్యము కుమారసంభవము అనెడి అమృతమును అనుభవించిన వాడా; శ్రీమత్+మహాదేవ= ఐశ్వర్యవంతమయిన శ్రేష్ఠుడైన దేవుడా; దేవ+ ఈశ్వరా=దేవతలయందు సర్వాతిశాయిత్వము ఈశత్వము కలవాడా; దేవతా+ఆరాధ్య=దేవతలచే పూజింపబడువాడా;

శ్రీపండితారాధ్యున్= కీర్తి మంతుడగు పండితారాధ్యునిచే, అతడు శివభక్తుడు, గొప్ప మతసంస్కర్త. అతనిగూర్చి భక్తితో పాల్కురికి సోమనాథుడు “పండితారాధ్యచరిత్రము” అను ద్విపద కావ్యము రచించెను; ఆరాధ్య+దైవంబ=ఆరాధింప దగిన దేవుడా; శ్రీనందికేశుండు=శ్రీనందీశ్వరుడు; నీ పంపుచే=నీ(శివుడు) ఆజ్ఞచేత; పాల్కురికి సోమన్న+ఆవేశగానంబులో=పాల్కురికి సోమనాథుని ఆవేశపూరితమైన (వీరశైవమతపరమయిన) గానములో “పండితారాధ్య చరిత్ర” “బసవ పురాణము”అను రచనలలో; నిండి+ఉన్నాడు=(నందీశ్వరుడు, బసవడు పై చెప్పిన అవతార మాహాత్మ్యములు చూపి పాల్కురికి రచనలలో నిండియున్నాడు. హెన్నయ్య... సంగళవ్వల్= వీరు శివభక్తులు. వీరు ఎల్లప్పుడు నిన్ను ధ్యానముచేసి

ముక్తిపొందిన ఆత్మకలవారై నేడు పాల్కురికి సోమనాథుని యొక్క భక్తిచేత సంపూర్ణమైన ఆత్మ గల పండితారాధ్య చరిత్ర, బసవపురాణము మొదలైన కావ్యములలో అలంకారమగుచు ఉన్నారు. భక్త+ఏక+దేహ్=భక్తులే ప్రధానమైన శరీరముగా కలిగినవాడా; సదా+ ఆనంద=ఎల్లప్పుడు ఆనందముతో ఉండువాడా; మహా+రూప=శ్రేష్ఠమయిన ఆకారము కలవాడా.

శ్రీనాథు+కావ్యాల=కవి సమ్రాట్ శ్రీనాథుని కావ్యములయందు (భీమ ఖండము లేదా భీమేశ్వరపురాణము, కాశీఖండము, హరవిలాసము, శివరాత్రి మాహాత్మ్యము, శృంగారనైషధము వంటి ఎన్నో రచనలు); నర్తించు నీరూపు; నేన్+కంటి=నేను చూచితిని; విన్పించు నీకీర్తి; నే+వింటి=నేను విని యున్నాను. (క్రమాలంకారము.) శ్రీ+చిత్+విలాసాల=శోభిల్లు జ్ఞానమయక్రీడల; వాసించు=పరిమళించు; భీమ+ఈశ=భీమేశ్వర పురాణమునందు కీర్తింపబడిన ద్రాక్షారామము నందలి భీమేశ్వర; కాశీ+నివాసా=కాశీఖండము అను కావ్యమున పొగడబడిన కాశి యందు నివసించు విశ్వేశ్వర; మహా+కేశ=గొప్ప తలవెంట్రుకలు గలవాడా,

శ్రీ కీటకంబు=శ్రీ అను ఒక సాలెపురుగు; అల్లన్=సాలెగూడు శివలింగము చుట్టు అల్లగా; ఆ+గూటియందు+ఉండి=ఆ సాలెగూడులో నివసించి; కాళంబు+అది=శివుని అలంకారములైన సర్పములలో కాళము అను పేరుగల సర్పము అది; అంది+ఇచ్చు; రాళ్ళు+అందు=మణుల యందు; కూర్చుండి=నివసించి; ఆ హస్తీ=ఆయొక్క హస్తీ అను పేరుగల ఒక ఏనుగు; అర్పించు=అర్పణచేసిన; పత్రంబులన్+తాల్చి=ఆకులను ధరించి; తిన్నడు=ఒక శివభక్తుడు; ఏ+ఎంగిలిన్+పెట్టినన్+కూడ=వండి రుచి చూచి పెట్టిన ఏ=ఎటువంటి ఎంగిలి మాంసఖండములను కూడ; తిన్నావుగా= తింటివి గదా; ధూర్జటి శ్రీకాళహస్తీ మాహాత్మ్యమునందలి శివభక్తులు; 1. శ్రీ=సాలెపురుగు 2. కాళము=సర్పము 3. హస్తీ=ఏనుగు, 4. తిన్నడు= ఒక చెంచువాడు ఇందు వర్ణింపబడినారు.

శ్రీ : పూర్వజన్మమున ఊర్జనాభుడు, విశ్వకర్మకుమారుడు. బ్రహ్మసృష్టికి ప్రతిసృష్టిచేసి బ్రహ్మచే శపింపబడి మలి జన్మలో శ్రీకాళహస్తి గజారణ్యమున శ్రీఅను పేరుగల సాలెపురుగుగా జన్మించెను. అది శివలింగముపై సాలె గూడు అల్లి పూజలు చేయగా శివుడు దానిభక్తి పరీక్షింపదలచి దీపాగ్ని జ్వాలలతో ఆ సాలెగూడును కాల్చగా దుఃఖించిన సాలీడు ఆత్మ సమర్పణము చేయ సంకల్పించెను. శివుడు ప్రత్యక్షమై ముక్తి నొసగెను.

కాళము : పూర్వము శివుని అలంకారములైన సర్పములలో ఒకటి శివుని మాట వినక శపింపబడి శ్రీకాళహస్తి గజారణ్యమున జన్మించినది. పాతాళమునుండి మణులను తెచ్చి శివుని పూజించెడిది. ఒక హస్తి ఆ పూజను పాడుచేయుచున్నది అని కోపించి దాని తొండములో దూరినది.

హస్తి : పూర్వజన్మలో హస్తి అను పేరుగల శివకింకరుడు, ప్రమథుడు. శివపార్వతుల కేళీ గృహములోనికి ద్వారపాలకులు పోవద్దు అన్నను వినక ప్రవేశించెను. రాకూడని సమయమున ఒక మదపుటేనుగువలె ఇక్కడికి వచ్చితివి అని పార్వతి వానిని ఏనుగు కమ్మని శపించినది. మరుజన్మమున ఆహస్తి అనే శివభటుడు ఏనుగుగ పుట్టి శ్రీకాళహస్తి గజారణ్యములో శివుని పుష్పపత్రములతో పూజించుచు అడ్డుగ ఉన్న మణులను తొలగించి పామునకు కోపము తెప్పించినది. అది హస్తి తొండములో దూరినది. వాని పోరాటములో కాళముతోపాటు హస్తి కూడ మరణించినది. ఇద్దరును శివసాయుజ్యము పొందినారు.

తిన్నడు : పూర్వజన్మలో అర్జునుడు. ఈ జన్మలో చెంచువాడు. గజారణ్యమున శివుని పూజించి ఎంగిలి మాంసఖండములు నైవేద్యముగా బెట్టి చివరకు రెండవ కన్నుకూడా అర్పింపసిద్ధమయి శివుని మెప్పించి శివసాయుజ్యము పొందెను. నీ +భక్త+వాత్సల్యము+ఎవ్వరు+వర్ణింతురు =నీకున్న భక్తులయందలి అనురాగము ఎవరు వర్ణింపగలరు. ఎవరును

వర్ణింపలేరని భావము; ఓ+ధూర్జటి+స్తోత్ర+సంవర్ణిత+ఆకార!=ఓ ధూర్జటి మహాకవిస్తుతులందు బాగుగ వర్ణింపబడిన రూపము కలవాడా!; శ్రీ కాళ హస్తి+ఈశ్వరా!= శ్రీకాళహస్తి అనుపేరుగల నగరమందలి శివుడా!; భక్త+మందార!=భక్తులకు మందారమనెడి కల్పవృక్షము అయినవాడా!

నీ+లీలలు(క్రీడలు)+ఎన్ని+ఎన్నో+ఈరు+ఏడు(పద్నాలుగు) లోకా లలో+నిండి+ఉండగ+ఆ+వానిలోన్+కోటి+కోటి+అంశమున్=భాగ మును+కూడ+ఊహింపలేను+ఐతి; మన్నింపుము=అపరాధమును క్షమిం పుము; ఓ+ఈశ; నీయందు భక్తిభావమును నా హృదిలో నింపియున్నావు. అది ఆ భక్తి మార్గము 1. సాలోక్య 2. సామీప్య 3. సారూప్య 4. సాయుజ్యములు అను మోక్షమార్గములను మించినది. ఇంక+ఏన్+ఏమి యున్+కోర= కోరను. స+ఆలోక్యము=దేవుని బాగుగ చూచుచుండుట. ఇది మోక్ష మార్గములలో మొదటిది. సామీప్యము=దేవునకు సమీపమున ఉండుట ఇది రెండవ ముక్తిమార్గము. సాలోక్యమున దేవుని చూచుట కలదు. అది ఎంత దూరమునుండియైన కావచ్చును. సామీప్యమున దేవునకు దగ్గరగా ఉండుట జరుగును. కానీ ప్రక్కన ఉండినంత మాత్రమున దర్శింప వీలుకాదు. స+రూపము=సారూప్యము=దేవునితో సమానమైన రూపము కలిగి యుండుట. ఇది మూడవ ముక్తి మార్గము. సాయుజ్యము= సహ యోగము, దైవముతో కలిసిపోవుట. ఇది నాల్గవ ముక్తిమార్గము. ఈ నాలుగు మోక్షమార్గములను మించినది భక్తిమార్గము అని భావన. అనగా భక్తితో ఎల్లప్పుడు నిన్ను పూజించుచునే ఉండెదను ఇక నేను నిన్ను ఏ=ఎట్టి వరములను కోరను అని శివగామిని అందరితో కలిసి శివుని ప్రార్థించుచున్నది. అన్ని మోక్షమార్గములలో భక్తితో శివపూజ చేయుటయే సామాన్యులకు మేలని కవి అభిప్రాయము. జ్ఞానమార్గముకన్న భక్తిమార్గమే సులభమని సామాన్య మానవులకు కవి తెలియజేయుచున్నాడు.

యోగాల=భగవద్గీతలో మొదటి ఆరు అధ్యాయములు కర్మషట్కము, ఏడు నుండి పన్నెండు వరకు భక్తిషట్కము, పదమూడునుండి పదునెనిమిది వరకు జ్ఞానషట్కము అనెదరు. గీతలోని 18 అధ్యాయములు 18 యోగములుగ చెప్పబడినవి. ఆ అన్నియోగములయందును; యాగాల= పలువిధములైన యాగములు చేయుట యందును; వేదాల= 1. ఋగ్వేదము 2. యజుర్వేదము, 3. సామవేదము, 4. అధర్వవేదము అనెడి నాలుగు వేదములయందు చెప్ప బడిన సూక్తులయందును; వాదాల= దేవునిగూర్చి చెప్పబడిన వాదములు అద్వైత, ద్వైత, విశిష్టాద్వైతములందు చెప్పబడిన సూక్తులందును; భక్తి+యోగంబె=భక్తిమార్గమే; అతి+ఉత్త మంబు+అంచు =అనుచు; నోరార=అభిమానముతో; నీ+నామ+ సంస్తోత్రమున్ (స్తుతిని)+ చేయుచు+ఎల్ల+అప్పుడు=అన్ని సమయము లందు+ఎన్=నేను; ఉండు= ఉండును. దేవా! నమః+తే=నీకు నమస్కారము.

మంగళమహా శ్రీ

పావనసుధాకరవిభాసితజటాధర! శివంకర! మహేశ్వర! వృషాంకా!
భావజవిజేత! వరభాసురగుణాన్విత! కృపానిధి! యుమాధవ! పినాకీ!
దేవగణవందిత! యతిప్రమథభక్తగణదివ్యహృదయాంతరనివాసా!
యీవసుధ శిష్టజను లెల్లరకు మోదమున నిమ్ము శుభమంగళమహాశ్రీ

48

5 ఇది సాక్షాత్కారము

శుభమస్తు.

మంగళమహాశ్రీ : విశేష వృత్తము. ఛందస్సు : గణములు : భజనన
భజనన గగ- యతి : 1-9- 17 అక్షరములు. ప్రాస : నియమము
కలదు. ప్రాసయతి : చెల్లదు.

ఈ ప్రబంధము ప్రాచీన సంప్రదాయమును అనుసరించి శ్రీకారముతో ముగింపబడినది.

పావన+సుధా+ఆకర=పవిత్రమైన అమృతమునకు నిలయమైన చంద్రుని చేత; విభాసిత=ప్రకాశించుచున్న; జటా+ధర=జడలను ధరించినవాడా; శివంకర=శుభముల నిచ్చువాడా, ధర్మస్వరూపుడా మహా+ఈశ్వర=శ్రేష్ఠుడైన ప్రభువా; వృష+అంకా=ఎద్దు గుర్తుకలవాడా; భావజ+విజేత=మనసున పుట్టెడు వానిని, మన్మథుని జయించినవాడా; వర+భాసుర+గుణ+అన్విత=శ్రేష్ఠమైన ప్రకాశించు మంచిగుణములతో కూడుకొన్నవాడా; కృపా+నిధి= దయకు నిధానము (పాతతి) అయినవాడా; ఉమా+ధవ=పార్వతీ దేవికి పతి అయినవాడా; పినాకీ=పినాకముఅను విల్లు కలవాడా; దేవ+గణ+ వందిత=దేవతా సమూహముచే నమస్కరింపబడువాడా; యతి+ప్రమథ+భక్త+గణ+దివ్య+హృదయ+అంతర+నివాసా= జితేంద్రియుల, శివభటుల, శివభక్తుల సమూహముయొక్క ఒప్పిదమైన హృదయములలో నివసించు వాడా;

శుభ+మంగళ+మహా+శ్రీ=శుభకరము క్షేమంకరము అయిన గొప్ప ఐశ్వర్యమును (ధర్మార్థకామములనెడి త్రివర్గమును); ఈ+వసుధ=ఈ భూమియందలి; శిష్ట+జనులు+ఎల్లరకు=సదాచారసంపన్ను లయిన జనులకు అందరికి; మోదమునన్+ఇమ్ము=సంతోషముతో ఒసగుము.

ఈ విధముగా శివగామిని అద్వైతమును గ్రహించి అందరితో గలసి శివుని స్తుతించినది. చివరగా శిష్టజనులకు ఐశ్వర్యమును ఒసగుమని ప్రార్థించుటతో కథ సుఖాంత మయినది.

5. ఇది సాక్షాత్కారము=ఇది శివుడు కలలో కనులకు ఎదురుగా అగపడుట, ప్రత్యక్షము అగుట.

శుభమ్+అస్తు=శుభము కలుగునుగాక.